

مختم
خواتین اسلام

از
فرخ امرتسری

ناشران

لائسن پریس، مسپتال روڈ لاہور

1923

2/2/23

2024

فہرست مضامین

صفحہ	مضمون	صفحہ	مضمون
۵۶	دختر فرعون کی کنیز	۵	صنفِ لطیفہ
۵۹	ملکہ بتتیس		بابِ اول
۹۳	حضرت مریم	۱۲	حضرت حوا
	بابِ دوم	۲۸	حضرت ابراہیم کی ماں
۷۰	حضرت فدیکہ انگریزی	۳۲	نرود کی بیٹی
۷۷	حضرت عائشہ صدیقہ	۳۷	حضرت سارہ
۷۹	حضرت فاطمہ زہرا	۴۰	حضرت ہاجرہ
۸۵	فاطمہ ہمشیرہ حضرت عثمان	۴۲	حضرت اسمعیل کی بیویاں
۸۹	عائشہ اور زینبہ	۴۶	حضرت ایوب کی بیوی
۹۳	بہادر عورتیں	۵۱	حضرت موسیٰ کی ماں
۹۷	بیانِ نازِ دلہن	۵۴	فرعون کی بیوی

	بہا اور شہولہ	۹۹	باب پنجم
۱۶۰	اسماء بنت ابی بکر صدیق	۱۰۰	رضیہ سلطانہ
۱۶۷	باب سوم		غریب ملکہ
۱۶۹	امّہ الحبیب	۱۰۸	چاندنی بی
۱۸۵	آغا بیگی	۱۱۲	نور جہاں
۱۹۷	ملکہ زبیدہ	۱۱۵	جہاں آرا بیگم
۲۰۲	والدہ حضرت غوث اعظم	۱۱۹	لطف النساء بیگم
۲۰۵	لابصرہ بصری	۱۲۰	آبادی بیگم
۲۰۹	عقلمند بیوی	۱۳۵	سیدہ اختر
۲۱۳	متوکل بیگی	۱۳۹	مس فاطمہ جناح
۲۱۶	والدہ ام غزالی	۱۴۱	مس نور
۲۲۰	باب چہارم		مس قدیجہ بیگم
۲۲۲	خالہ ادیب خاتم	۱۴۵	مریم خاتون
۲۲۹	فاطمہ یوسف خاتم	۱۵۲	مشائی عورت
۲۳۶	شدت باقیس خاتم	۱۵۴	ارشاد ارت بیوی
۲۳۷	فاطمہ علیا خاتم	۱۵۵	خیزان ملکت (نظم)
۲۳۹	فاطمہ بنت عبداللہ (نظم)	۱۶۶	پردہ دلرت نروانی
			۷ نظم

بِسْمِ اللّٰهِ الرَّحْمٰنِ الرَّحِیْمِ

صنّف لطیف

حضرت آدم پہلے آدمی تھے، اور حضرت حوا پہلی عورت۔ دونوں بہشت سے زمین پر آئے۔ دنیا سُنسان تھی۔ اور ہُو کا عالم، دونوں کی اولاد بڑھی اور رفتہ رفتہ اس قدر بڑھی، کہ آج ان کے اربوں فرزند و تبا کے مختلف حصّوں میں آباد ہیں۔ جو کشمکش حیات میں مبتلا، اور ایک دوسرے سے گوٹے بقت لے جانے میں سماخی ہیں۔ کوئی گورا ہے۔ کوئی کالا، کوئی سرخ ہے، کوئی زرد۔ ہابیل و قابیل میں اختلاف ذہنی پردہ شمنی ہو گئی۔ اسی طرح رنگ قومیت، ملک و وطن کے نام پر آج کشتنا و خون کا بازار گرم ہے۔ مگر سے

عشق است، کہ دل خجل نیابی آخبا
یعنی جُزہ کام دل نیابی آخبا
گرد رہہ انساب روی تا آدم
حقاً۔ کہ جُز آب و گل نیابی آخبا

اسی طرح حوا کی بیٹیاں اپنے اختلاف خیالات، اختلاف مذہب
 اختلاف رنگ، اختلاف وطنیت کی وجہ سے ایک دوسری کو حقارت
 اور نفرت کی نظروں سے دیکھتی ہیں۔ اور ہر ایک کو اپنی معاشی، عمرانی
 اور صنفی ترقی پر ناز ہے۔ وہ خواہ جہالت کی پیروکار ہوں۔ یا تہذیب
 کی علمبردار۔ اپنے طریق زندگی کو افضل و برتر خیال کرتی ہیں۔ وہ
 زندگی کی تنگ و دو میں مردوں کے شانہ بشانہ حصہ لینے کی آرزو مند
 ہیں۔

زمانہ جہالت میں مرد و عورت ایک ہی جیسا کام کرتے تھے۔
 نہ مرد اپنے آپ کو اعلیٰ سمجھتا تھا۔ نہ عورت اپنے آپ کو افضل خیال
 کرتی تھی۔ گویا من و تو کا خیال ہی نہ تھا۔ دونوں درختوں کے پھلوں پر
 گزارہ کرتے تھے۔ گھاس پات کو صحت بخش غذا سمجھتے تھے۔ شکار کرتے
 تھے۔ جانوروں کا کچا گوشت چٹ کر جاتے تھے۔ محنت مشقت میں ایک
 دوسرے کا ساتھ دیتے تھے۔ تخیلی بلند پروازی، عیا شانہ جذبات
 انہیں امتیاز جنسی کا درس دینے کے لئے موجود نہ تھے۔

اس کے بعد کا زمانہ ایک امتیازی زمانہ تھا۔ جس میں مرد اپنے کو
 برتر اور عورت اپنے کو اعلیٰ خیال کرنے لگی۔ اور دونوں کے ازواجی تعلقاً
 نے انہیں ایک ہی لڑی میں منسلک کر دیا۔ مگر ایک نعل تھا۔ اور دوسرا

ہیرے کی کٹی۔ دونوں اپنی اپنی آب و تاب اور قدر و قیمت میں باہر لائیاں
تھے۔ مرد شان و شجاعت کے نشہ میں سرشار تھا۔ اور عورت حسن و
نزاکت کے بادۂ ناز سے از خود رفتہ۔ وہ باہر کا راہہ تھا۔ اور یہ گھر
کی رانی۔ دونوں اپنے فرائض خوش اسلوبی سے انجام دینے لگے۔

مگر تہذیب جدید نے انہیں پھر یکسانیت کے سودائے خام میں
مبتلا کر دیا۔ مردوں کی طبیعت نسوانیت کی طرف مائل ہوئی۔ اور
عورت کا مزاج مردی کی طرف راغب ہوا۔ شاید انہی جذبات کی
اثر سے کئی مرد عورت بن گئے۔ اور کئی عورتیں مرد بن گئیں۔ یورپ
و امریکہ میں جنسی انٹیاز بالکل اٹھ گیا۔ اب ایشیا میں بھی یہی ہوا چل
رہی ہے۔ ہماری سیاسی اور عمرانی رہنما خواتین۔ خانہ نشین مستورات
کو گھروں کی چار دیواری سے باہر آنے کی دعوت دے رہی ہیں۔ اور
مردانہ مشاغل میں انہماک کو ہی نسوانی عروج کا ذرا ذریعہ بنا رہی
ہیں۔ گویا تاریخ اپنے آپ کو دہرا رہی ہے۔ زمانہ جاہلیت کے نظائریں
تہذیب کے پردہ سپین پر نظر آ رہے ہیں۔ اور یہ چلتی پھرتی منظم
تصویریں اپنے قلبی اثرات سے عوام کے لئے تماشائے حیرت بن رہی
ہیں۔

انگلستان میں مردیوں تک یہ خیال کیا جاتا رہا۔ کہ عورتوں میں

روح ہی نہیں۔ ۱۵۸۵ء میں ایک کمیٹی اس امر کی تحقیقات کے لئے بیٹھی تھی۔ کہ وہ یہ دریافت کریں۔ کہ

”عورتوں میں روح ہے یا نہیں“

اس کمیٹی نے غور و خوض کے بعد یہ فیصلہ صادر کیا۔ کہ

”عورتوں میں روح تو ہے۔ مگر اس لئے کہ مردوں کی

تا بعد از یہ کریں“

لیکن چار سو سال بعد انہی بے روح عورتوں نے اس قدر ترقی کی

کہ انہوں نے علی الاعلان کہہ دیا۔ کہ

”عورتوں میں روح ہے۔ اور اس لئے ہے۔ کہ مردان

کی تا بعد از یہ کریں“

اور آخر بڑے بڑے فلاسفر، مفکر اور بہادر مردوں نے بھی ان کی روحی

قوت کے آگے گھٹنے ٹیک دیئے۔ نتیجہ یہ ہوا۔ کہ ملکہ میری، ملکہ الزبتھ،

اور ملکہ وکٹوریہ جیسی ”زبردست روح“ والی عورتوں نے حکومت کر کے

ان کی رُوحِ فطاکہ۔

جب سے اسلام کا آفتاب طلوع ہوا۔ اور اس کی عالم افروز

کرنہیں ظلمتگیرۃ عالم کو منور کرنے لگیں۔ عورت کو رفیقہ حیات سمجھا گیا۔

عورت کو مساویانہ حقوق دیئے گئے۔ اس میں بھی مردوں کی سی روح تسلیم

کی گئی۔ جب ضرورت ہوئی عورتوں نے مردوں سے بڑھ کر ایثار، شجاعت اور خدا پرستی کا ثبوت دیا۔ اسلام نے مثالی تعلیم یا خیالی تربیت سے عورت کو تہذیب کی آگ میں کود پڑنے کی ترغیب نہیں دی۔ اور نہ ان کے لئے ایسے مدارس قائم تھے۔ جہاں انہیں درس ترقی دیا جاتا۔ ان کی تعلیم کا ہیں ان کے گھر تھے۔ جہاں کار آزمودہ والدین سے زندگی کا سبق حاصل کرتیں۔

نیکی، پاکیزگی، عبادت، خدا پرستی اور امور خانہ داری میں ہم فاطمہ زہرا، خدیجہ کبریٰ، عائشہ صدیقہ، رابعہ بصری کے نام فخر سے پیش کر سکتے ہیں۔

علم و فضیلت، جاں بازی، بہادری، حب الوطنی میں خالدہ ادیب خانم، شہکت بلقیس خانم، فاطمہ علیا خانم یگانہ زور کار تھیں رضیہ سلطانہ، چاند سلطانہ، نور جہاں، آغا بیگی، حکمرانی کی انتظامی قابلیت میں اپنا نظیر نہیں رکھتی تھیں۔

اسماء بنت ابوبکر صدیق، ام ابان، خولہ، اُمّت الحبیب نے مردوں سے بڑھ کر دلیری اور جان بازی کا ثبوت دیا۔

عاصمہ، نفیسہ، زہیرہ، جہاں آرا، اور کئی محترم قانون نے اپنے عزم و استقلال کی شاندار مثالیں عورتوں کے سامنے پیش کی ہیں۔

یورپ اور انگلستان کی تہذیب کا آغاز آٹھ نو سو سال سے ہوتا ہے
جب کہ آفتاب اسلام نصف النہار پر تھا۔ اور اپنی جلوہ ریزیوں سے دنیا
کے تاریک گوشوں کو منور کر رہا تھا۔

قرُونِ اُولٰی کی مسلمان عورتوں نے اپنے عظیم الشان کارناموں سے
دنیا میں نسوانی قابلیت اور عقل سلیم کی عظیم التظیر مثالیں پیش کیں جنہیں
مشعل راہ بنا کر ترک، عرب اور ہندوستانی مستورات نے علم و عمل۔
خلوص و ایثار، عزم و ثبات کی منازل اس خوبی سے طے کیں۔ کہ دنیا
حیران رہ گئی۔

ہمارے مغرب زدہ رہنما اور در رفتہ تہذیب خواتین جن کی آنکھیں
عصرِ نو کی تیز برقی روشنی دیکھ کر چندھا گئی ہیں۔ ذرا اپنی بصیرتِ افروز
کا فوری شعاعوں کے اجالے میں دنیا کے اسلام کے نسوانی کارہائے نمایاں
یہی ملاحظہ فرمائیں۔ اگر فراموش کاری کی سیاہ عینک ان کی آنکھوں پر
نہیں۔ تو ملا تامل بول اٹھیں گے۔ کہ

ذفرق تا بقدم ہر کجا کہ می نگریم

کر شمع دامن دل میکشد کہ جا اینجاست

”محترم خواتین اسلام“ کے اوراق میں آدم سے لے کر تائیں دم۔

ان خواتین کے حالات سپرد قلم کئے گئے ہیں۔ جنہوں نے اپنے اپنے عہد

میں نسوانی فضائل کے گرانقدر مظاہرے کر کے دنیا کو حیران کر دیا۔
 غرضیکہ اسلامی تاریخ نسوانی، مساوات و یکسانیت، علم و فضل،
 شجاعت و شہامت، ایثار و خلوص، عزم و ثبات، انصاف و حکومت،
 عبادت و ریاضت، سخاوت و فیاضی، صبر و قناعت، زہد و تقویٰ
 توکل و استقامت، وفا و رضا کے درس آموز واقعات سے ماموسہ ہے
 گھر کے حالات سے بے خبر اور رہتی روایات سے ناواقف رہنا ہی دختران
 اسلام کو اس روشنی کی طرف لے جا رہے ہیں۔ جس میں خوفناک تاریکی
 کے بادل چھپے ہوئے ہیں۔

مدبرین یورپ خود اس نسوانی آزادی سے پریشان ہیں۔ جو بعض مضرب
 زدہ خواتین کا مٹھج نظر ہے۔ اس کی وجہ یہ ہے کہ وہ خود اسلامی تعلیم سے
 بے بہرہ، اسلامی تاریخ سے ناواقف اور اسلامی معاشرت سے بے خبر ہیں۔
 اسی ضرورت کے پیش نظر یہ کتاب "محترم خواتین" کے مطالعہ کے لئے
 شایع کی گئی ہے۔ تاکہ وہ کعبہ مفقود تک پہنچنے کے لئے ترکستان کا راستہ
 اختیار نہ کریں۔

رکھنا سنبھال کے پاؤں اگر امتیاز ہے

دنیا کے ہر قدم پر نشیب و فراز ہے

فرخ امرتسری

زن نگه دارنده تار حیات
فطرت او لوح اسرار حیات
آتش ما را بجان خود زند،
جوهر او خاک را آدم کند،
رسولاناروم،

باب اول

حضرت خواجہ

پُر فضا باغ، ہرے بھرے درخت، شاخیں پھلوں کے بوجھ سے
جھکی ہوئیں۔ ہر طرف سنبل و ریجاں، رنگ برنگ کے پھولوں کی بہک،
خوبصورت پردوں کی چہک، سرو شمشاد قطار در قطار، کہیں ارغواں
کہیں لالہ زار، جھمکے دیکھو، سبزہ بی سبزہ، عاف و شفاف پانی کی
نہریں، کہیں کوثر، کہیں تسنیم، خوشگوار سماں، ٹھنڈی ٹھنڈی رُوح
پر در ہوا۔ دلکش فضا، خوشنما مناظر، دلکش ماحول۔

وہ کوثر کے کنارے ایک حسین و جمیل عورت بیٹھی ہے، قدرت
کے نظارے سے جی بہلا رہی ہے۔ چہرے پر مسرت جھلک رہی ہے
پیشانی روشن، لبوں پر مسکراہٹ، آنکھیں چمکیلی، نورانی لباس
زیبا تن۔

شیطنیت

وہ اس درخت کے سہارے ایک شخص کھڑا کچھ سوچ رہا ہے۔ اور
بار بار اس عورت کی طرف درزیدہ نظروں سے دیکھ رہا ہے۔ چہرے پر
شوخی، آنکھوں میں شرارت، حرکات و سکنات مشتتبہ۔

رفتہ رفتہ چلا، رُک رُک کر قدم اٹھاتا عورت کے قریب آیا۔ ادب
سے سلام کیا۔ خاموش کھڑا ہو گیا۔

عورت - "تم کون ہو؟"

شخص - "تمہارا خیر خواہ۔"

عورت - "میرا خیر خواہ تو آدم کے سوا کوئی نہیں۔ اور نہ یہاں اُس کے
سوا کوئی اور ہے۔"

شخص - "آدم۔۔۔ بیشک شوہر ہے۔ مگر اس نے ابھی حالات پر غور

نہیں کیا۔ اور نہ اس دنیا کے رموز و اسرار سے واقف ہے۔"

عورت - "واقف نہیں، واقفیت کی کیا ضرورت ہے۔ خدا نے اسے
سب کچھ دیا ہوا ہے۔"

شخص - "یہی تو ساری بات ہے۔ اپنا سارا بھید کون بتاتا ہے؟"

عورت - "ہمیں جو کچھ اس نے بتایا کافی ہے۔"

شخص - "کافی نہیں۔ تمہیں یہاں کے حالات سے واقف ہونا ضروری

ہے۔ اگر کہو، تو ایک راز کی بات بتا دوں۔“

عورت۔ ”ہاں۔۔۔ وہ کیا ہے؟“

شخص۔ ”بالکل تمہارے بھلے کی بات ہے۔ اگر میرا کہا مانو۔ تو“

عورت۔ ”بات ماننے والی ہوگی۔ تو ماننے میں کیا ہرج ہے؟“

شخص۔ ”ذرا مسکرا کر“ مگر میں خواہ مخواہ ایک اہم راز کس طرح

بیان کروں۔ اور خواہ مخواہ بات منہ سے نکال کر پکڑا جاؤں

میں فرشتوں کا استاد ہوں۔ قدرت کے تمام راز مجھے معلوم

ہیں۔“

عورت۔ ”نہیں نہیں بتاؤ۔ میں معلوم کرنا چاہتی ہوں۔“

شخص۔ ”قدرے تامل سے“ ”مگر میں تمہاری بھلائی کے لئے بتانا

چاہتا ہوں۔ ایسا نہ ہو کہ تم بھی نہ مانو۔ اور میں خواہ مخواہ

مصیبت میں مبتلا ہو جاؤں۔“

عورت۔ ”متاثر ہو کر“ ”نہیں نہیں بتاؤ۔۔۔“

شخص۔ ”چند لمحے خاموشی کے بعد“ ”تم دو جانیں اس بٹھے ویرح

باغ میں قید ہو۔ نظر بند ہو۔ کسی تیسرے کو یہاں باریابی

کی اجازت نہیں۔ تمہارے حالات سن کر رحم آیا۔۔۔“

عورت۔ ”ہم نظر بند ہیں؟“

شخص - "واقعی؟"

عورت - "نہیں! ہم آزاد ہیں۔ جہاں چاہے جائیں۔ کوئی روک نہیں۔"

شخص - "درست! مگر تم یہاں سے باہر کبھی گئے بھی؟ تیسرا شخص تمہارے پاس کبھی آیا؟ میں بڑی مشکل سے یہاں پہنچا۔ ایک سانپ کے ذریعے۔ جو مجھے اڑا کر یہاں لایا۔ ورنہ مشکل تھا۔"

عورت - "ٹھیک ہے۔ ہم نے سوائے تمہارے کوئی تیسرا شخص کبھی دیکھا ہی نہیں۔ یہاں کی ہر چیز ہماری ہے۔ پھلدار درخت ہمارے۔ کوثر و تسنیم کے چشمے ہمارے۔ جو چاہیں کھائیں جہاں سے چاہیں پیئیں۔"

شخص - "رائگی کا اشارہ کر کے" وہ دیکھا!"

عورت - "ہاں درخت ہے۔ اور پھلدار درخت"

شخص - "اس کا پھل کبھی چکھا؟"

عورت - "نہیں۔"

شخص - "کھا کر دیکھو کیسا لذیذ ہے"

عورت - "نہیں۔ ہم نہیں کھا سکتے۔ خدانے ہمیں منع کر دیا ہے"

شخص - (قبیلہ لگا کر) "اس میں مصلحت ہے۔ خدا تمہیں ہمیشہ اس
خوشگوار احاطہ میں مقید رکھنا چاہتا ہے"
عورت - "کیوں؟"

شخص - "یہ درخت زندگی کا درخت ہے۔ جو اس کا پھل کھائے گا۔
ہمیشہ زندہ رہے گا۔ ساری دنیا اس کی ہوگی۔ اس کو تنگی
بدی کی پہچان ہوگی۔"

عورت - (جرت سے) "تو خدا نے کس لئے منع کیا؟"
شخص - "اسی لئے کہ وہ تمہیں ہمیشہ زندہ دیکھنا نہیں چاہتا۔ اور نہ آزاد
رکھنا چاہتا ہے۔ اگر تم اس درخت کا پھل کھاؤ گے۔ تو تم دنیا
پر حکومت کرو گے۔ تمہاری اولاد پھولے پھلے گی۔ اگر تم اس
درخت کا پھل نہیں کھاؤ گے۔ تو اسی محدود سر زمین میں گھومتے
رہو گے۔ یہاں کی ہوا کھاؤ گے، اور ٹھنڈا پانی پیو گے۔"

عورت - (ماٹل ہو کر) "مگر آدم نہیں مانے گا۔"
شخص - "مانے گا کیوں نہیں اگر تم سمجھا دو گی۔ پورے زور سے کہو
گی۔ تو کیوں نہیں مانے گا۔ اس میں تم دونوں کا فائدہ ہے۔"
عورت - "ہت اچھا۔"

وہ شخص اپنی کامیابی کی مسرت دل میں لئے ہوئے سلام کر کے

رخت ہوا۔ حضرت آدم آئے۔ نہایت نرمی اور دلنشیں پیرائے میں اس
درخت کا ذکر کیا اور اس کے پھل کھانے کی رغبت دلائی۔

حوا کی ترغیب

حضرت آدم نے انکار کیا۔ کہ ”اس درخت کا پھل کھانا ممنوع ہے۔
خدا کے غضب سے ڈرو۔“

حوا۔ ”اگر ہم نے اس کا پھل کھا لیا۔ تو خدا کا اس میں کیا ہرج ہے؟
خود کھانے پینے کے وسندوں سے پاک ہے۔ اور سوائے ہمارے
یہاں کوئی اور ہے۔ جس کے لئے یہ درخت محفوظ ہو۔“
آدم۔ ”تم غلطی کرتی ہو۔“

حوا۔ ”نہیں میں غلطی نہیں کرتی۔ اگر غلطی بھی ہوئی۔ تو ہمیں معاف
کر دے گا۔ بہر حال اس درخت کا پھل ضرور کھاؤں گی۔“
آدم۔ ”اچھا! تم کھاؤ۔ میں نہیں کھاؤں گا۔“

حوا۔ ”میں ضرور کھاؤں گی۔ یونہی محبت کی داستانیں سنایا کرتے
تھے۔ میری خاطر یہ بھی نہیں کر سکتے۔ اول تو خدا کچھ کہتا نہیں
اگر کہا بھی تو کہہ دینا۔ کہ مجبور ہو گیا تھا۔“

آدم۔ ”کسی قدر تامل کے بعد سوچ لو۔ خدا کا حکم ہے۔“
حوا۔ ”خدا ہمارا ہے۔“

یہ کہہ کر حوا اُس درخت کی طرف بڑھیں۔ وہ درخت گندم کا تھا
کچھ دانے آپ کھائے اور کچھ آدم کو کھلائے۔

دانے کھاتے ہی، ایک سخت حالت دگرگوں ہو گئی۔ دونوں نے
اپنے آپ کو برہنہ محسوس کیا۔

وہ شیطان تھا۔ جو آدم کے بت کو سجدہ نہ کرنے کی وجہ سے
درگاہ خراوندی سے راندہ گیا تھا۔ طاؤس، اور سانپ کی مدد
سے وہ بہشت میں داخل ہوا۔

نافرمانی کی سزا۔

حکم ہوا۔ کہ آدم کو جنت سے نکال کر زمین پر پھینک دو۔ تاکہ وہ
اور ان کی اولاد، گندم پیدا کریں۔ اور ہمیشہ کے لئے محنت و مشقت
کرنے روزی حاصل کریں۔ بہشت کی آب و ہوا انہیں راس نہیں
آئی۔ بہشت کے پھل ان کو مفید معلوم نہیں ہوئے۔ کوثر و نسیم کا پانی
انہیں موافق نہیں آیا۔

شیطان ہمیشہ کے لئے راندہ گیا۔ وہ تا دوام نئی نوع انسان کی
مخالفت کرے گا۔ مور اور سانپ اور انسان ایک دوسرے کے دشمن
ہوں گے۔ مور مستی کے عالم میں اپنے سیاہ پاؤں دیکھ کر شرماٹے گا۔ اور
جہاں سانپ کو دیکھے گا۔ اس کو مار دے گا۔ یا زندہ نگل جائے گا۔

سانپ پیٹ کے بل رہینگ کر چلے گا۔

آدم حوا زمین پر

آدم حوا زمین پر آئے۔ مگر دونوں کو ایسے علاقوں میں پھینکا گیا۔
جن میں بعد مشرقین تھا۔

حوا کو خراسان میں، اور آدم کو سراندیپ میں پھینکا۔ کئی برس
دونوں کو جدائی میں گذر گئے۔ دونوں بے سرو سامان، یکہ و تنہا زمین
کی خاک چھانٹتے پھرے۔ ایک دوسرے کو ڈھونڈتے۔ مگر ملنا محال
ہو گیا۔

حوا بہت زیادہ بیقرار تھیں۔ ایک تو اپنی غلطی پر پریشان تھیں
دوسرے آدم کو ورغلانے کا احساس موہان روح تھا۔ اس طرح
روتے۔ آہ و فغاں کرتے کئی برس گذر گئے۔ پہلی عورت۔ دنیا کے
حالات سے محض نا آشنا۔ جب ان کی کسی بیٹی سے غلطی سرزد ہوتی
ہے۔ تو حوا کی ابتدائی خطا سامنے آ جاتی ہے۔ اور اسی واسطے عورت
کو جلد باز، غلط اندیش، کم فہم وغیرہ خطابات سے یاد کیا جاتا ہے
ایک روز جبریل حضرت آدم کے پاس آئے۔ اور کہا۔ کہ
”اے آدم اپنی موت سے پہلے حج کر لے۔“

وہ سراندیپ سے چلے۔ اور بیت المعمور میں پہنچے۔ جس کو اب

کعبہ یا بیت الحرام کہا جاتا ہے۔

حوا کی مفارقت

حضرت آدم اپنے کئے پر پشیمان تھے۔ حضرت حوا کی جدائی نے اور
بھی پریشان کر رکھا تھا۔ کفِ افسوس ملتے، اور کہتے تھے

یہاں کس واسطے لایا گیا ہوں
انہیں کیا رقص بسمل دیکھتا تھا
ہزار آفت میں اُجھایا گیا ہوں
کچھ کے دے کے ٹپپایا گیا ہوں
کہاں تھا میں کہاں لایا گیا ہوں
کہاں تھا میں کہاں لایا گیا ہوں
سزا تھی۔ نہیں مر کر رہائی
خطا یہ ہے۔ کہ بہکایا گیا ہوں

میری رسوائی کا باعث یہی ہے

کسی کے در سے ٹھکرایا گیا ہوں

حضرت آدم حج کرنے کے بعد میدانِ عرفات پر جیلِ رحمت میں
بیٹھے ہوئے تھے۔ آہ و فغاں میں مشغول "استغفر اللہ" کا دروزبان
پہر، حضرت حوا کی محبت دل میں بیقرار۔ آنکھوں میں اُن کا تصور۔
نگاہیں تلاش میں مصروف۔

حوا سے ملا پیا

جوشِ محبت نے دل میں چٹکی لگی۔ آنکھیں بے محابہ ایک طرف
اٹھ گئیں۔۔۔ دور۔۔۔ بہت دور۔۔۔ حوا کی پیاری صورت

نظر آئی۔ حیران ہو کر بولے۔ ”حوا! حوا! — وہی حوا — وہ آ رہی ہے۔
 میری آنکھیں دھوکا تو نہیں دے رہیں (غور سے دیکھ کر) معلوم تو وہی
 ہوتی ہے — کیا وہی ہے۔ (غور سے دیکھ کر) — وہی ہے؟ —
 یا خدا وہی ہو۔ تو مسبب الاسباب۔ تو جامع المتفرقین — اگر نہیں بھی
 — تو وہی ہو۔“

حضرت آدم اسی سلسلہ خیالات میں الجھے ہوئے تھے۔ محبت کے جذبہ
 بے اختیار سے از خود رفتہ ہو رہے تھے۔

وہ والہانہ جوش میں اُٹھے۔ آگے بڑھے۔ اُدھر سے حوا آگئی دونوں
 ایک دوسرے سے لپٹ گئے۔ پیٹھ کر زار زار روئے۔ فرقت کی مدت
 یاد آئی اور دونوں نیم بسمل ہو جاتے۔ جراثی کے صدمات سے دل بہتر
 ہو گئے تھے۔ آنکھوں سے آنسوؤں کے پتے اُبل رہے تھے۔ رو دھو کر
 دل ہلکا ہوا۔ جدائی کا داغ دُھل گیا۔

توبہ

اب دونوں میاں بیوی نے خراسے معافی مانگی۔ اور دست دعا

اُٹھائے۔

”خداوند! ہمیں معاف فرما۔ ہم نے غدول حکمی کی کافی،

سزا پائی۔ ہماری توبہ قبول فرما۔ اور ہمیں امن و اطمینان

سے زندگی بسر کرنے کی توفیق عطا کر۔ آمین! یا رب العالمین

آمین۔

شاگردِ برضا ہو کر زمین پر رہنے سہنے لگے۔ کھیتی باڑی شروع کی جنت
و مشقت سے روزی کمانے لگے۔

نیا جوڑا۔۔۔ نئی دنیا۔۔۔ رفتہ رفتہ حالات سے آگاہ
ہونے لگے۔

سورج کی تپش سے بچنے کے لئے جھونپڑا بنایا۔ راتوں کو چاند کی
ٹھنڈی روشنی سے لطف اندوز ہوتے۔ جھومتے جھومتے رنگ برنگ
کے باہل دیکھ کر دل میں سرور اور آنکھوں میں نور آجاتا۔ کچھ عرصہ کے
بعد زمین انہیں روزی دینے لگی۔ سرسبز کھیت اور ہرے بھرے پیڑ
ان کی راحت کا باعث ہوئے۔

اولاد۔ اور اُس کی شادی

جنت سے نکلنے اور مدتوں میاں سے جدا رہنے کی تکلیف تو تھی ہی
مگر جب دنیاوی زندگی کا آغاز ہوا۔ تو کوئی نہ کوئی تکلیف کا پہلو نکل آتا
ان کے ہاں اولاد پیدا ہونے لگی۔ ایک لڑکا اور ایک لڑکی اکٹھے پیدا
ہوتے۔ آج کے لڑکے سے کل کی لڑکی کا عقد نکیا جاتا۔ اور کل کی لڑکی سے
آج کا لڑکا بیاہا جاتا۔ اسی طرح ایک ازواجی سلسلہ جاری ہو گیا۔

کیونکہ کوئی خاندان نہ تھا۔ اس لئے اس طریقہ عقد و نکاح کے سوا
اور کوئی طریقہ نہ تھا۔ جس پر کار بند ہوتے۔

پہلی موت اور پہلی شادی

حضرت حوا کے ہاں سب سے پہلے ایک لڑکا اور لڑکی پیدا ہوئی
اور دوسری مرتبہ بھی ایک لڑکا اور ایک لڑکی۔

جب ہابیل قابیل بڑے ہوئے۔ تو خدا کی طرف سے حکم ہوا۔ کہ
دونوں بھائیوں کا دونوں بہنوں کے ساتھ عقد کر دیں۔ یعنی قابیل
کی بہن کا ہابیل کے ساتھ۔ اور ہابیل کی بہن کا قابیل کے ساتھ۔
انہوں نے ارشاد خداوندی اور اپنے منشا سے دونوں بیٹوں کو
آگاہ کیا۔ قابیل نے سن کر انکار کر دیا۔ اور کہا۔ ”میری بہن حسین ہے۔
ہابیل کی بہن خوبصورت نہیں۔ آپ ہابیل کی طرفداری کرتے ہیں۔
پہتلا کدو کاوش کے بعد حضرت حوا اور آدم نے ہابیل کی شادی
قابیل کی بہن کے ساتھ کر دی۔ لیکن قابیل کے دل میں بعض حسد کی
آگ بھڑکتی رہی۔ آخر ایک دن جبکہ حضرت آدم چچ کو گئے۔ ہابیل سویا
ہوا تھا۔ قابیل نے ایک بھاری پتھر اٹھا کر ہابیل کے سر پر دے
مارا۔ اور وہ وہیں تڑپ کر جان بحق ہو گیا۔

جو ہونا تھا۔ ہو گیا۔ اس وقت تکفین و تدفین کا طریقہ کسی کو

معلوم نہ تھا۔ قابیل حواس باختہ لاش کو اٹھا کر ادھر ادھر پھرنے لگا۔
جیران تھا کہ لاش کو کیا کرے۔ ماں باپ دیکھ کر کیا کہیں گے۔

کوٹے سے سبق

آخر جب قابیل ایک میدان میں پہنچا۔ اور لاش زمین پر رکھ کر مچھتے
لگا۔ تو دو کوٹے لڑنے ہوئے آئے۔ ایک نے دوسرے کو مار ڈالا۔ زندہ
کوٹے نے چونچ سے زمین کھودی۔ اور اس میں مردہ کوٹے کو دفن کر کے
چلتا بنا۔

قابیل نے اس سے سبق حاصل کر کے زمین کھودی۔ قابیل کی لاش
کو دفن کیا۔ اور اطمینان کا سانس لیا۔

جب حضرت آدم و حوئے سے واپس آئے۔ تو قابیل کو نہ پا کر بہت
ملول و غمگین ہوئے۔ تحقیقات کرنے پر معلوم ہوا۔ کہ قابیل نے اسے
مار ڈالا ہے۔

حوئے کی بیقراری

حضرت آدم نے اس صدمہ کو صبر و سکون سے برداشت کیا۔ مگر
حضرت حوئے کی حالت غیر ہو گئی۔ عورت ذات کے لئے یہ بڑا صدمہ تھا وہ
شب و روز روتی۔ اور اپنے تختِ جگر کو یاد کرتی۔ بین کرتی۔ ہر چیز
حضرت آدم، سب لڑکے لڑکیاں تسلی دیتی۔ مگر اسے چین نہ آتا۔ جب

اقلیما کو اپنے شوہر کی خدائی میں افسردہ رو۔ اور آزادہ دل دیکھتیں
 تو کلیجہ پکڑ کر رہ جائیں۔ یہ پہلا نہ مٹنے والا دلغ تھا۔ جو ہر وقت حضرت ہوا
 کو ستا رہتا تھا۔

- ۱۔ حضرت ہوا دنیا کی پہلی عورت تھی۔ جسے شیطان نے بہکایا۔
- ۲۔ حضرت ہوا کے ورغلانے سے آدم نے خوراکے حکم کی نافرمانی کی۔
- ۳۔ حضرت آدم و ہوا پہلے دو انسان تھے۔ جو بہشت سے نکلے گئے۔
- ۴۔ خدا کا حکم ہوا۔ زمین پر جاؤ۔ اور اس خاکدان کو آباد کرو۔
- ۵۔ جنت سے نکل کر ہوا کو آدم سے بہت دور پھینکا گیا۔
- ۶۔ ہابیل قابیل کی ایک دوسرے کی بہن سے شادی۔
- ۷۔ قابیل کے ہاتھ سے ہابیل کی موت۔
- ۸۔ دفن کرنے کا طریقہ ایکسا کو سے نے سکھایا۔
- ۹۔ حضرت ہوا پہلی عورت تھیں۔ جنہیں بیٹے کی موت اور بیٹی کی
 بیوگی کا عمدہ برداشت کرنا پڑا۔

حضرت ابراہیمؑ کی ماں

رات کی تاریکی میں ایک عورت، اکیلی، تن تنہا، شہر سے نکل کر ایک پہاڑ پر پہنچی۔ ہر طرف سنسان، ہوکا عالم، نہ آدم نہ آدم کی ذات بھلا اس گھپ اندھیرے میں کوئی آئے تو کیوں آئے۔ وحشی جانوروں کی لرزہ خیز آوازیں فضا میں پھیل رہی ہیں۔ عورت حیران ہے۔ پریشان ہے۔ خوف کے مارے چاروں طرف دیکھ رہی ہے۔ آسمان پر ستارے اس کی مضطربانہ حرکات، تشویشناک چہرہ اور نمناک آنکھیں دیکھ کر تھلا رہے ہیں۔ چاند کی تبدیل بھی آج روشن نہیں ہوئی۔ کہ اس کی رہنمائی کرے۔

عورت — پریشان عورت ایک اندھیری غار میں داخل ہو گئی
اس نے یہ خیال نہ کیا۔ کہ یہاں کوئی شیر چیتا چھپا ہو گا۔ یا سانپ پھو

بستے ہوں گے۔ نہیں! اُسے ان باتوں کا احساس نہیں۔ بیٹھی ہوئی درد کے مارے بیتاب ہے۔ کیسا درد؟ دردِ زہ! تھوڑی دیر کے بعد ایک چاند سا بچہ پیدا ہوا۔ غار چمک اٹھا۔ عورت بچے کو دیکھتی ہے۔ کبھی خوشی کے آثار اس کے کلفت زدہ چہرہ پر نمودار ہوتے ہیں۔ کبھی دل میں غم چٹکی لیتا ہے۔ رُخ پر ہواشیاں اڑنے لگتی ہیں۔ کبھی بچے کو گود میں لیتی ہے۔ کبھی زمین پر رکھ دیتی ہے۔ اسی کشمکش میں رات بہت گذر جاتی ہے۔ اور بڑبڑانے لگتی ہے۔

تھنہیں! مصلحت یہی ہے۔ کہ میں اسے خدا کے سپرد کر کے چلی جاؤں
مبادا نمود کے آدمی تلاش کرنے کرتے یہاں آباؤں۔ اور بچے کی
جان جائے۔

بچوں کا برا ہو۔ جن کی انگیخت سے بچوں کے قتل عام
کا حکم دے دیا گیا۔ آہ! آج کی رات ہزاروں معصوم موت کے
گھاٹے اُتارے گئے ہوں گے۔ دنیا کی ہوائے لگتے ہی انہیں عدم
آباد بھیجا گیا ہوگا۔

میرے مالک! تمام دنیا کے مالک۔ تو نے اس کو دنیا میں
بھیجا ہے۔ تو اس کی رکھوالی کر۔ یہ میرے بس کی بات نہیں۔
بچہ کی طرف محبت بھری نظروں سے دیکھ کر ایک پُر امید سانس لے کر

کہتے تگی۔

”اچھا بیٹا خدا حافظ“

یہ کہہ کر آہستہ آہستہ قدم اٹھاتی غار سے باہر نکلی۔ زچگی کے درد تکلیف اور اذیت سے بے نیاز ہو کر، گھر کی راہ لیتی ہے۔

بچہ بالکل محفوظ ہے۔ کسی قسم کی تکلیف نہیں۔ انگوٹھا چوس رہا ہے۔
تندرست ہے۔ چند روز میں کئی مہینوں کا معلوم ہوتا۔ اس کی ماں —
کبھی کبھی اتنی ہے — رات کے اندھیرے میں۔ اُسے بڑھتا اور صبح و عالم
دیکھ کر واپس چلی جاتی ہے۔

ہزاروں عورتیں صرف ماتم بچھائے بیٹھی ہیں۔ جن کے معصوم بچوں
کو ظالم نمروڈے قتل کرا دیا۔

یہ قتل عام کیوں؟ صرف ایک ظالم، جابر، کافر، مشرک کی بقائے
حیات کے لئے۔ کیونکہ اسے بتایا گیا تھا۔ کہ اس مدت میں ایک لڑکا پیدا
ہوگا، جو تمہارا دشمن، تمہارے جاہ و جلال کا دشمن، اور تمہاری جان
کا دشمن ہوگا۔

اس کی ان سفاکانہ تدبیروں پر قدرت، ہنس رہی تھی۔ جیسے اللہ
رکھے اسے کون مارے۔

وہ بچہ موجود ہے۔ ماں کی آغوش کے بجائے غار کی گود میں پرورش
 پا رہا ہے۔ اس کی ماں خدا کے توکل پر چھوڑ گئی۔ اسے شیر مادر کی ضرورت
 نہیں۔ تمام دنیا کے رازق نے اس کے انگوٹھے میں دودھ کا چشمہ بھریا ہے
 جب جی چاہا۔ پی لیا۔

یہ بچہ۔ اب بچہ نہیں رہا۔ طفل شیر خوار نہیں۔ بلکہ اس نے اسی غار
 میں عمر کے سات سال گزار دیئے۔ نمرود کو اب یقین ہو گیا۔ کہ بلا سر سے
 مل گئی۔ مگر بلا موجود ہے۔

یہ لڑکا۔۔۔ ابراہیمؑ ہے۔۔۔ ابراہیمؑ خلیل اللہ۔ جس کی دُعا
 نے۔۔۔ نمرود کو ایک لنگڑے چجر کے ذریعے ہلاک کیا۔

نمرود کی بیٹی

جب نمرود نے حضرت ابراہیم کو بھڑکتی ہوئی آگ میں ڈالا۔
برق پاش شعلے اڑ رہے تھے۔ اور دھوئیں کے بادلوں سے فضا
تاریک ہو رہی تھی۔ نمرود کی بیٹی اپنے محل پر اس ہولناک
منظر کو دیکھ رہی تھی۔ دیکھا۔ کہ آگ نے حضرت ابراہیم پر کچھ
اثر نہیں کیا۔ اور وہ آتش زار میں اس طرح مطمئن اور مسرور بیٹھے ہیں
جیسے کوئی پربہار گلزار میں۔

بہت متاثر ہوئی۔ ”آہ! میرا باپ مارنے والا خدا ہے۔
لیکن وہ ماری نہیں سکتا۔ ابراہیم کا خدا۔ زندہ رکھنے والا خدا ہے۔
وہ تار کو گلزار بنا دیتا ہے۔“

اس نے بلند آواز سے حضرت ابراہیم سے پوچھا۔ ”اگر اجازت ہو۔

تو میں بھی گلزار کی سیر کروں؟“

حضرت ابراہیمؑ نے فرمایا۔ ”لا الہ الا اللہ ابراہیمؑ خلیل اللہ کہہ

کر چلی آؤ۔“

وہ کلمہ پڑھتی ہوئی دلیرانہ آگ میں چلی گئی۔ اور اسے آبیچ نہ

آئی۔

حضرت سارہؑ

حضرت ابراہیمؑ — عراق سے ہجرت کر کے شام کی طرف روانہ ہوئے
تو انہیں ایک ایسے علاقے سے گذرنا پڑا۔ جہاں ایک ظالم بادشاہ کا پایہ
تخت تھا۔ ساتھ ان کی بیوی حضرت سارہ بھی تھیں۔

اس نواح میں جا بجا جاسوس پھیلے ہوئے تھے۔ جو آتے جاتے مسافروں
کا جائزہ لیتے۔ اور بادشاہ کے مطلب کی چیزیں اس کے حضور میں پہنچاتے
انہوں نے حضرت ابراہیمؑ کے ساتھ ایک حسین و جمیل عورت کو دیکھا۔ حیران
و ششدر رہ گئے۔

بادشاہ عیاش، ظالم اور بد کردار تھا۔ جاسوسوں نے اطلاع
دی۔ کہ ایک شخص آیا ہے۔ جس کے ساتھ ایک نہایت حسین عورت ہے
چاند سورج بھی اس کا مقابلہ نہیں کر سکتے۔

بس پھر کیا تھا۔۔۔ بادشاہ نے کہا۔ ” فوراً حاضر کرو۔“
جاسوس گئے۔ حضرت ابراہیمؑ اور حضرت سارہ کو دربار میں لا کر
حاضر کیا۔

بادشاہ حضرت سارہ کو دیکھ کر از خود رفتہ ہو گیا۔ حضرت ابراہیمؑ سے
پوچھا۔

بادشاہ۔ ” تم کون ہو۔“

ابراہیمؑ۔ ” ایک مسافر۔“

بادشاہ۔ ” اور یہ عورت؟“

ابراہیمؑ۔ ” میری ایک قریبی رشتہ دار!۔“

بادشاہ۔ ” تم اس کو کہاں لے جا رہے ہو۔“

ابراہیمؑ۔ ” شام کی طرف!۔“

بادشاہ۔ ” وہاں جا کر کیا کرو گے یہیں رہو۔“

ابراہیمؑ۔ ” یہ نہیں ہو سکتا۔ کہ مسافر اپنی منزل سے پہلے ہی رہ جائے۔“

بادشاہ۔ ” اسی کو منزل سمجھو۔ تمہارے آرام و آسائش کا خیال رکھا

جائے گا۔“

ابراہیمؑ۔ ” میرے لئے آرام و آسائش ہی ہے۔ کہ مجھے منزل مقصود کی

طرف جانے دیں۔“

بادشاہ نے قدر سے نائل کے بعد کہا۔ ”اچھا ہم سوچ کر بنائیں گے
ابھی تمہیں چند روز یہیں ٹھہرنا ہو گا۔“
لو کروں کو اشارہ کیا۔ وہ انہیں لے گئے۔ اور ایک پُر تکلف مکان
رہنے کے لئے دیا۔

بادشاہ کی نیت خراب تھی۔ لیکن ادھر پیغمبر کی بیوی!
حضرت سارہ نے وضو کیا۔ اور سر بسجود ہو کر خدا سے دعا کی۔
”یا اللہ! میں میرے پیغمبر پر ایمان رکھنے والی اور اپنی
عصمت کو بچانے والی ہوں۔ میری آبرو کو محفوظ رکھ۔ اور
اس ظالم کی دست برد سے بچا۔“

بادشاہ موقع پا کر جبکہ حضرت امراہیم وہاں نہ تھے، آیا۔ منت و
لجاجت سے، محبت و خوشامد سے حضرت سارہ سے مدعاٹے ولی بیان کیا
مگر وہ پھری ہوئی شیرینی کی طرح غضب ناک ہو گئیں۔

بادشاہ کے حواس بجا نہیں تھے۔ شہوانی جذبات نے اسے آپے میں
نہیں رہنے دیا تھا۔ آگے بڑھا اور دست درازی کرنے لگا۔

یہ حرکت کرتے ہی اس پر تشنج کا دورہ ہو گیا۔

لگا ہاتھ پاؤں مارنے۔ چند منٹ میں ہوش آگیا۔ اور منت سے کہا۔

”اے نیک سابی بی! میرے حق میں دعا کر کہ تندرست ہو جائیں۔“

حضرت سارہ نے دعا کی، فوراً اچھا ہو گیا۔
 دوسری دفعہ پھر شرارت کا ارادہ کیا۔ حضرت سارہ نے بدعا کی۔
 پھر اس کی وہی حالت ہو گئی۔ تیسری دفعہ پھر بُرا خیال آیا۔
 حضرت سارہ کی بدعا سے زیادہ بدتر حال ہوا۔ عرض کی کہ ”ابکے
 مجھے بچالو۔ اب میں کوئی ناشائستہ حرکت نہیں کروں گا۔“
 سارہ - ”تم بادشاہ ہو کر اس قسم کے بُرے کام کرتے ہو۔ رعایا کا
 امن و سکون خطرہ میں ہے۔ ان حالوں تمہاری بادشاہت
 قائم نہیں رہے گی۔ توبہ کرو۔ ایسے نفرت انگیز اعمال سے۔
 نیک بنو۔ اور رعایا کے ساتھ نیکی کرو۔ افسوس! تم بادشاہ
 نہیں۔ بلکہ ایک خطرناک ڈاکو ہو۔ کہ راہ چلتے مسافروں کو
 بھتی نہیں چھوڑتے۔“

بادشاہ - ”یہ آدمی جو تمہارا بے ساختہ ہے کون ہے؟“
 سارہ - ”خدا کا پیغمبر!“
 بادشاہ - ”اور تم؟“
 سارہ - ”اس کی بیوی!“
 بادشاہ - ”اس کی بیوی! بھئی تم میری دستا برو سے بچ گئیں۔“
 سارہ - ”میرا شوہر وہ ہے۔ جس کو عمرو کی آگ میں بھی آج نہ آئی۔“

خدا ہمارا نگہبان ہے۔“

بادشاہ۔ ”اچھا! وہ ابراہیم ہے اور تم اس کی بیوی!“

سارہ۔ ”ماشاء اللہ“

بادشاہ نادم و مایوس بحال پریشان وہاں سے چلا گیا۔ جا سوہیں
کو حکم دیا۔ ”تم کس خوبصورت بلا کو میرے پاس لے آئے۔ ان کو یہاں سے
رخصت کرو۔ مگر ادب و احترام سے۔۔۔ دیکھنا کوئی سختی نہ کرنا۔ کوئی بڑی
بات نہ کہنا۔ سب ادا میری سلطنت برباد نہ ہو جائے۔ اور اس زمین کا تختہ
اٹ جائے۔“

نوکر حیران تھے۔ کہ بادشاہ کو کیا ہو گیا۔ ایک کمزور عورت سے ایسی
زک اٹھائی۔ کہ جو اس بجا نہیں۔ ہم نے اس کی یہ حالت کبھی نہ دیکھی تھی۔
بیابان کا شیر نقا۔ سمندر کا ہنگ اور جنگل کا اژدر!

لیکن ان نادانوں کو کیا معلوم! کہ پس پردہ جو اس کی گت بنی۔ وہ
کیسی عبرت انگیز تھی۔ اگر حضرت سارہ رحم دلی اور شرافت سے کام نہ
لینتیں۔ اپنی عالی ظرفی کا اظہار نہ کرتیں۔ تو وہ ماہی بے آب کی طرح
ترپ ترپ کر مر جاتا۔

جب بادشاہ کے نوکر حضرت ابراہیم کے پاس آئے۔ اور انہیں
بمعدہ حضرت سارہ چلے جانے کا پیغام دیا۔ تو دونوں میاں بیوی، خدا

کا شکر بجالائے۔

ایمان کی قوت، عصمت کی حفاظت، خدا پر بھروسہ، تمام طاقتوں سے زبردست ہیں۔ اور کوئی شیطانی طاقت ان پر غالب نہیں آسکتی۔

جس نے ایک شیطان پر فتح پائی۔ وہ حضرت اسحاق کی والدہ

تھیں۔

حضرت ہاجرہؑ

ایک خشک میدان میں، جہاں دوڑتک پانی کا نشان نہیں۔ ایک مسافر آتا ہے۔ اپنے دودھ پیتے بچے اور شیک طبیعت بیوی کو ایک جگہ پر بیٹھا کر چلا جاتا ہے۔

بیوی حیران ہوتی ہے۔ اور تیز رفتاری سے چل کر آواز دیتی ہے
مرد مسافر ٹھہر جاتا ہے۔ بیوی پوچھتی ہے۔ ”ہمیں چھوڑ کر کہاں چلے ہو۔“
مرد خاموش رہتا ہے۔ اور کچھ جواب نہیں دیتا۔ عورت پھر کہتی ہے
”کیا یہ خدا کا حکم ہے؟“ مرد نے اثبات میں سر ہلا دیا۔

عورت بولی: ”بہت اچھا خدا کا حکم بسر و چشم منظور“ وہ مرد خدا
حضرت ابراہیمؑ تھے۔ خدا کا حکم تھا۔ کہ اسمعیلؑ اور اس کی ماں کو اس میدان
میں چھوڑ جاؤ۔ اس جنگل کو ہم اسمعیلؑ کی اولاد سے آباد کریں گے۔

اب ماں بیٹا۔ وہاں گذرا وقتا کہتے ہیں۔ قرب و جوار میں کوئی بستی نہیں۔ کوئی ہمسایہ نہیں۔

ان کے پاس زادِ راہ کیا تھا؟ کھجوروں کا ایک تنبیلا، اور پانی کا مشکیزہ۔ حضرت ہاجرہ چند کھجوریں کھاتیں۔ اور پانی دو گھونٹ پینیں۔ بچے کو پلاتیں۔

اسی طرح کئی دن گذر گئے۔ پانی ختم ہو گیا۔ لگے ماں بیٹا بے بلائے۔ ماں بیٹے کو چھوڑ کر پانی کی تلاش کو نکلیں۔

کوہ صفا پر چڑھیں۔ چاروں طرف نظر دوڑائی۔ کہیں پانی کا سراغ نہ ملا۔ صفا سے اتر کر دوسرے پہاڑ مروہ کی طرف گئیں۔ کہ وہاں چڑھ کر پانی دیکھے۔ دونوں پہاڑیوں کے درمیان میدان میں گڑھا سا تھا۔ اس گڑھے میں اُتریں۔ تو بچہ نظروں سے غائب تھا۔ جلدی سے باہر آئیں۔ کبھی صفا پر جاتیں، کبھی مروہ پر۔ کئی مرتبہ یہی عمل کیا۔

آخری پھیرے کوہ مروہ پر تھیں۔ کہ کان میں ایک آواز پڑی۔ ہمہ تن گوش ہو کر اس آواز کا انتشار کرنے لگیں۔

وہی آواز پھر آئی۔ لیکن آواز دینے والا نظر نہ آیا۔

ہاجرہ نے پکار کر کہا۔ ”میں نے آواز سن لی ہے۔ اگر کوئی شخص مرد

کر سکتا ہے، تو ہمارے مرد کرے۔“

اسی وقت ایک فرشتہ نمودار ہوا۔ جہاں اب ”چاہ زمزم“ ہے۔ پر مارا
 اور صاف شفاف پانی کا چشمہ اُبلنے لگا۔ حضرت ہاجرہ نے فوراً چاروں طرف
 مٹی کا احاطہ کر کے چشمہ کو گھیر لیا۔ مشکیزہ بھرا۔ آپ بھی پانی پیا۔ اور بچے کو
 بھی پلایا۔

فرشتہ نے کہا۔ ”کوئی فکر نہ کرنا۔ اس جگہ خدا کا گھر یعنی کعبہ ہے۔ یہ
 بڑے بڑے باپ کے ساتھ مل کر کعبہ تعمیر کرے گا۔ اور یہاں آبادی ہو جائیگی“
 رفتہ رفتہ اس جنگل میں آبادی کا سامان ہونے لگا۔

اس میدان میں پانی نہ تھا۔ ایک قافلہ ادھر سے گذرا۔ اس نے پانی
 کا چشمہ دیکھ کر ڈیرے ڈال دیئے۔ اور یہیں سکونت اختیار کر لی۔
 کہاں وہ وقت کہ حضرت ہاجرہ اور نحفہ اسمعیل اکیلے تھے۔ اور کہاں
 یہ مبارک وقت کہ اس زمین پر ایک بستی آباد ہو گئی۔

حضرت اسمعیل اب جوان ہو گئے۔ اور ان کی شادی بھی ہو گئی۔
 مدتوں بعد حضرت ابراہیمؑ تشریف لائے۔ نیک بیوی کو خوشحال دیکھ
 کر مسرور ہوئے۔ جوان بیٹے نے جب بڑھ کر سلام کیا۔ تو دل بلیوں اُچھلنے لگا

کے بعض روایات سے معلوم ہوتا ہے کہ اسمعیل نے پیاس کی شدت
 میں وہاں اڑیاں رگھیں۔

اور غیر آباد مقام کو آباد دیکھ کر جاموں میں پھولے نہ سمائے۔
 آخر دونوں باپ بیٹا مل کر کعبہ تعمیر کرنے لگے، جب مکمل ہوا۔ تو یہ
 مقام مرجع غلاق بن گیا۔

حضرت ابراہیمؑ جب اپنی بیوی اور دودھ پیتے بیٹے کو جنگل میں چھوڑ
 کر چلے گئے۔ تو حضرت ہاجرہ کی قوت ایمان کی آزمائش تھی۔ وہ یہ دریافت کر
 کے کہ ”خدا کے حکم سے چھوڑ چلے ہو“ اثبات میں جواب ملنے پر وہیں رہنے کے
 لئے رضا مند ہو گئیں۔ وہ اکیلی تھیں۔ جنگل تھا۔ انہوں نے خدا پر بھروسہ
 کیا۔ جنگل میں منگول ہو گیا۔ پانی کا چشمہ مل گیا۔ لوگ وہاں آکر آباد ہو گئے
 حضرت اسمعیل کی شادی بھی وہیں ہو گئی۔ جب حضرت ابراہیمؑ واپس آئے
 تو یہ روح پرور منظر دیکھ کر کیسے خوش ہوں گے۔

خدا پر بھروسہ، ہمت و استقلال، غم و سنج کے خیالات سے بے
 نیازی یہ ایک ایسی چیزیں ہیں۔ جو دنیا کی مصیبت اور تکلیف کو پاس نہیں
 بھٹکنے دیتیں۔

حضرت اسمعیلؑ کی بیویاں

کعبہ بنانے سے پہلے حضرت ابراہیمؑ سرسری طور پر دو دفعہ مکہ میں آئے
حضرت اسمعیلؑ کے گھر گئے۔ مگر وہ وہاں موجود نہ تھے۔

جب پہلی بار تشریف لائے۔ دروازہ کھٹکھٹایا۔ دروازہ کھٹکا۔ ان کی بیوی

سے پوچھا۔

”کہو کیا حال ہے؟ کس طرح گذرتی ہے۔ کوئی تکلیف تو نہیں۔“

جواب ملا۔ ”کوئی آرام نہیں۔ تکلیف بہت ہے۔ بڑی مصیبت میں ہیں۔“

حضرت ابراہیمؑ نے فرمایا۔ اسمعیلؑ آئیں تو کہہ دینا۔ کہ ”اپنے دروازے کی

چو کھٹا بدل دو۔“

اسمعیلؑ گھر آئے۔ تو بیوی نے سارا حال بیان کیا۔ انہوں نے کہا۔ ”وہ میرے

والد تھے۔ چو کھٹا تو ہے۔ وہ کہہ گئے ہیں۔ تجھ کو طلاق دے دوں۔ اور دوسری

بیوی سے عقد کروں“

حضرت اسمعیل نے باپ کے حکم تعمیل کی اسکو چھوڑ دیا۔ اور دوسری شادی کر لی۔

کچھ عرصہ کے بعد حضرت ابراہیم دوبارہ آئے۔ تو وہی سوال ان کی بیوی سے کیا۔
اس نے جواب دیا۔ ”خدا تعالیٰ کا شکر ہے۔ بہت آرام سے ہیں“

حضرت ابراہیم نے ان کے لئے دعائے خیر کی۔ اور فرمایا۔ ”جب تمہارے شوہر گھر
میں آئیں۔ تو ان کو میرا سلام دینا اور کہنا۔ کہ ”اپنے دروازے کی چوکھٹے قائم رکھو۔“
حضرت اسمعیل نے کہا۔ ”وہ میرے والد تھے۔ کہہ گئے ہیں۔ کہ تم کو اپنے پاس

رکھوں“

۱۔ حضرت اسمعیل کی پہلی بیوی صابر و شاکر نہ تھی۔ اس لئے حضرت ابراہیم
کنایہ سے غایب رہنے کے لئے کہہ گئے۔

۲۔ دوسری بیوی اپنے حال میں خوش تھی۔ اسے گھر میں برقرار رکھنے کا
پیغام دے گئے۔

ہر حالت میں۔۔ خدا کا شکر کرو۔ اور صبر سے کام لو۔ نیکانہ خور تھے
لئے ضروری ہے۔ کسی طرح کا شکوہ شکایت نہ کرے۔

حضرت ایوبؑ کی بیوی

حضرت ایوب حضرت اسحاق کی اولاد سے تھے۔ اور حضرت یوسف کی پوتی ان کی بیوی تھی۔

نہایت آسودہ حال، صاحب مال، ہزاروں اونٹ اور بکریاں۔ پانسو غلام، دمشق کے پاس کئی گاؤں ان کے قبضہ میں۔ سات بیٹے، اور سات بیٹیاں۔ لیکن باوجود اس سروسامان کے ہمیشہ خدا تعالیٰ کی عبادت میں مشغول رہتے۔ کوئی ترغیب ان کو یاد خدا سے غافل نہ کر سکتی۔

شیطان جو نیک بندوں کا دشمن ہے۔ اس نے ان کو جادو مستقیم سے گمراہ کرنے کا تہیہ کر لیا۔ اور کئی حربے استعمال کئے۔ آخر کار درگاہ خداوندی سے آواز آئی کہ

”اے یغین! تو لاکھ جن جن کر میرے بندے کو امتحان میں

کامیاب پائے گا۔ تیری کوئی چال اسے منحرف نہ کر سکے گی۔“

شیطان نے کہا۔ ”جب تمام دنیا کی نعمتیں اس کے پاس ہیں۔ پھر وہ کیوں نہ صابر و شاکر رہے۔ مزاجب ہے۔ کہ اس سے تمام نعمتیں چھین لی جائیں۔ اور اس کے جسم پر مجھے اختیار دیا جائے۔ پھر دیکھوں وہ کس طرح صابر و شاکر اور تیرا عبادت گزار رہتا ہے۔“

درگاہِ خداوندی سے جواب ملا۔ ”تو یہ سب کچھ کر کے دیکھ لے۔ میرا بندہ اس آزمائش میں پورا اترے گا۔“

اب شیطان نے شرارتیں شروع کر دیں۔

سب سے پہلے تمام مویشی اور جانور قتل ہو گئے۔ حضرت ایوب کو معلوم ہوا تو حضرت نے فرمایا۔ ”شکر ہے اللہ کا۔“

اس کے بعد کھیتیاں برباد کر دیں۔ کھلیاٹوں کو آگ لگا دی۔ حضرت کو کسی نے خبر دی۔ کہ آپ نماز میں مشغول ہیں۔ آپ کی تمام کھیتیاں اور کھلیاں جل گئے ہیں۔ حضرت ایوب نے کہا۔ ”شکر ہے اس مالک کا۔“ اور پھر نماز میں مشغول ہو گئے۔

اب شیطان بہت سرٹ پٹایا۔

جس مکان میں حضرت ایوب کے بچے سو رہے تھے۔ اس کی چھت گرا دی۔ سب کے سب بچے دب کر فوت ہو گئے۔ حضرت ایوب کو اطلاع ملی۔

تو استقلال کے ساتھ صبر و شکر کیا۔

شیطان اور بڑا فروختہ ہوا۔ اور جی میں کہنے لگا۔ کہ ان حوادث کا تو
اُن پر کوئی اثر نہیں ہوا۔ اب انہیں جسمانی تکلیف میں مبتلا کیا جائے۔

چنانچہ وہ جادوگر کی صورت میں حضرت ایوب کے پاس آیا۔ اور ایک
ایسی پھونک ماری۔ کہ ان کا بدن پھوٹے پھنسیوں سے بھر گیا۔ جسم پھٹنے
لگا۔ اور اس میں کبڑے پر گئے۔

سب لوگ ان سے نفرت کرنے لگے۔ شہر میں رہنا دشوار ہو گیا
آبادی سے باہر ایک جھونپڑی بنا دی۔ اور انہیں اٹھا کر لوگ وہاں
ڈال آئے۔ مگر اب بھی ان کی زبان پر کلمات صبر و شکر برابر جاری تھے۔

نہ کوئی ددست پاس آتا تھا نہ آشنا۔ خویش واقارب ساتھ چھوڑ
گئے۔ اس حال زار اور ہولناک مصیبت میں ان کا پرسان حال اور بیمار دار
کون تھا؟ — صرف ایک درد رسیدہ بیوی۔ جس کا مال و اسباب،
جاہ و حشم، گراں بہا املاک چودہ بیٹے بیٹیاں، تھوڑی ہی مدت میں
— برباد و تباہ ہو گئے تھے۔ اور اب خاندان ایک نہایت دردناک
مرض میں مبتلا ہے۔ جس کی تیمارداری کرنا اس کے لئے ضروری ہے۔
اس کو یادِ خدا اور بیمار خاوند کی خدمت کے سوا کوئی کام نہیں

یہ بہادر کسی قسم کی نفرت نہیں کرتی۔ زخموں کو دھوتی ہے۔ دوا لگاتی ہے
محنت و مزدوری کر کے گذرا وقتا کرتا رہی ہے۔ جو کمائی ہے۔ آدھا راہِ خدا
میں دیتی ہے۔ اور آدھا حضرت ایوب کی ضروریات پر خرچ کرتی ہے۔

یہ سب کچھ کر کے بھی شیطان اپنی شیطنت سے باز نہ آیا۔ اور ایک
حکیم کی شکل میں حضرت ایوب کی بیوی ملا۔ اور کہا۔

”یہ تمہارے شوہر کا مرض لا علاج ہے۔ اگر تھوڑا سا خنزیر

کا گشت کھائے۔ اور اوپر سے شراب کی ایک پیالی پیا۔

تو تندرست ہو سکتا ہے۔“

اندھا کیا چاہے۔ دوا نہ لگے۔ وہ بی بیبتا روہ، جو خاوند کی نذر تھی

اور شفا دل سے چاہتی تھی۔ یہ دونوں چیزیں بازار سے خرید لائی۔ اور حضرت

ایوب سے کہا۔ کہ ”ایک طبیب حاذق نے بتایا ہے۔ کہ اس مرض کا ہی علاج

ہے۔“

حضرت ایوب بہت خفا ہوئے۔ اور بولے۔ ”اری نادان! جسے تو طبیب

حاذق سمجھتی ہے۔ وہ شیطان ہے۔ اور اس کی کارستانیوں کے ہم اس حال

کو پہنچے ہیں۔ تو اس کے کہنے میں آکر ایسی چیزیں لائی ہو۔ جو ہم پر حرام ہیں۔“

پھر قسم کھا کر کہا۔ ”کہ تندرست ہو جاؤں۔ تو اس قصور کی سزا میں

تجھے تلو لکڑی ماروں گا۔“

بیوی بہت نادوم ہوئی۔ اس نے معافی مانگی۔ کہ اس کی نیت خراب نہ
تھی۔ محض آپ کی تندرستی ملحوظ تھی۔

ابلیس کے تمام جتن بے کار ثابت ہوئے۔ حضرت ایوب نے یہ ابتلا کا زمانہ
نہایت صبر و سکون سے کاٹا۔ اور ایک لمحہ بھی یادِ خدا سے غافل نہ ہوئے۔

آخر انہوں نے فریاد کی۔ کہ ”اے خدا! مجھے شیطان کی شیطنت سے بچا“

یہ دعا قبول ہوئی۔ فوراً جبریل جھونپڑی میں آئے اور کہا اپنا پاؤں زمین پر

مارو۔ پاؤں مارنا تھا۔ کہ وہاں سے ایک چشمہ پھوٹ نکلا۔ حضرت ایوب نے

اس میں غسل کیا۔ تمام بیماری جاتی رہی۔ جسم بالکل پاک و صاف ہو گیا۔

پھر حضرت جبریل نے خدا کا پیغام دیا۔ کہ

”آپ جو اپنی بیوی کے سولہ لکڑی مارنے کی قسم کھا رکھی ہے۔ اس

کے پورا کرنے کے لئے سو سینکوں کا سٹھا اسکے مار دو۔ اور قسم نہ توڑو“

اللہ تعالیٰ نے پھر حضرت ایوب کو پہلا سا جاہ و حشم، دولت و مال عطا فرمایا۔

حضرت ایوب کی بیوی ایک نمونہ ہے وقاداری، شوہر پرستی، نیکدلی اور

خدمت گزار کی کا حقیقی بیوی وہی ہو سکتی ہے۔ جو اس کی طرح اپنے شوہر کی پرستار

اور وفا شعار رہے۔

حضرت موسیٰ کی ماں

فرعون — نمرود کی طرح اس نے بھی خدائی کا دعویٰ کیا۔ اور اس کے لئے اس نے رعایا کو تنگ کرنا۔ اور دکھ دینا شروع کیا۔ خدا رحیم ہے کریم ہے مگر یہ مصنوعی خدا جبار قہار۔

فرعون کی خدائی بھی بچوں کے بل بوتے پر تھی۔ انہوں نے کہہ دیا کہ تمہاری سلطنت میں ایک لڑکا پیدا ہوگا۔ جو تمہیں اور تمہاری بادشاہت کو تباہ کر دے گا۔ اس نے بھی بچوں کا قتل عام شروع کر دیا۔ کسی معصوم دنیا میں آتے ہی عدم آباد کو سدھارے۔ اور اپنے والدین کو نہٹنے والا داع خدائی دے گئے۔

بنی اسرائیل پر ایک آفت نازل ہو گئی۔ جس بچے کے پیدا ہونے کی خبر آئی۔ فوراً اسے قتل کر دیا جاتا۔

ایک درو مند ماں نے کچھ دیر تک اپنے ننھے بچے کو چھپائے رکھا ہے
اینا دودھ پلاتی رہے۔ مگر سبب راز فاش ہونے کا اندیشہ ہوا۔ اس نے اپنے
شیر خوار بچے کو صندوق میں بند کر کے دریا میں ڈال دیا۔

بو خا بد نے اپنی بہن کلثوم کو کہہ دیا۔ کہ وہ اس بات کا خیال رکھے۔ کہ
صندوق کہاں جاتا ہے اور کہاں ٹھہرتا ہے۔

صندوق بیٹا ہوا فرعون کے محل کے ساتھ آنگا۔ نکالا اور محل کے اندر

لے گئے۔ صندوق کو ہولا گیا۔ تو اعلیٰ میں ایک نہایت حسین ننھا بچہ تھا۔ فرعون
قتل کرنے پر تلا ہوا تھا۔ مگر اس کی رحم دل بیوی آسیہ نے اس کو اس ظلم ناروا
سے بچایا۔ اور کہا کہ اس کو نہ مارو۔ میں اسے پیٹنا کر اپنے پاس رکھوں گی۔

کلثوم کو یہ سب ماجرا معلوم ہو گیا۔ کئی انائیں دودھ پلانے کے لئے مفرد

کی گئیں۔ مگر یہ بچہ کسی کا دودھ نہ پیتا۔ کلثوم نے مشورہ دیا۔ کہ میری نظروں
میں ایک عورت ہے۔ وہ نہایت شریف اور نندرست ہے۔ اس کا دودھ
پاکا و صاف ہے۔ اگر کہو تو دودھ پینے کے بچہ اس کے سپرد کریں۔

آسیہ اور کیا چاہتی تھی۔ اُدھر قدرت کو منظور تھا۔ کہ بچہ اپنی حقیقی

مال کی گود میں جائے۔

کلثوم جا کر بو خا بد کو لے آئی۔ اور بچہ اس کے سپرد کیا گیا۔ اس نے

فورا دودھ پینا شروع کر دیا۔

یہ بچہ دن بدن بڑھتا گیا۔ آزاوانہ سارے محل میں چلتا پھرتا، کھاتا پیتا
 آسیرا سے بہت محبت کرتی تھی۔ فرعون پیار کی نگاہوں سے دیکھتا تھا۔
 فرعون کے ذہن سے یہ خیال ہی جاتا رہا۔ کہ میری سلطنت میں ایک بچہ
 پیدا ہوگا۔ جو مجھے اور میری بادشاہت کو تباہ کر دے گا۔“

خدا کی شان وہ۔ بچہ اب اسی کے محل میں، اس کی پیوی کے پاس
 پرورش پا رہا ہے۔ غریب ماں بھی وہاں موجود ہے۔ اس کو دودھ پلا رہی ہے،
 اس کی ناز برداری کرتی ہے۔ ایک وقت تھا۔ کہ اس نے اپنے جگر کے ٹکڑے
 کو مارے خوف کے دریا میں ڈال دیا۔

یہ بچہ۔۔۔۔۔ یہ لڑکا۔۔۔۔۔ حضرت موسیٰ علیہ السلام۔۔۔۔۔ جنہیں فرعون
 قتل کر سکا۔ بلکہ خود ان کی۔۔۔۔۔ پرورش، حفاظت، اور زندگی کا
 موجب ہوا۔

قد نے بوخارہ۔۔۔۔۔ کلثوم۔۔۔۔۔ اور آسیہ کی منشا ٹھکانے
 لگائی۔ اور ان کی آرزوئیں پوری ہوئیں۔
 ان نیک خاتونوں نے جس حیرت، تدبیر اور استقلال سے کام لیا
 قابل ہزار تحسین ہے۔

فرعون کی بیوی

فرعون کا فر تھا۔ خدا کا منکر۔ خدائی کا دعویدار۔ لوگوں پر جس سے حکومت کرنے والا۔ غریبوں کو ستانے والا۔ بے گناہوں کو تکلیف دینے والا۔
 لیکن — اس کا نصف — بیوی آسیہ — خدا پرست، ظلمت میں نور۔ خارتان میں پھول۔ وہ خدائی کا دعویٰ کرتا۔ اور یہ خدائے واحدہ لا شریک کی یاد میں مگن رہے تھے۔ خدا کی مرضی سے اسی نے جان بچائی۔ اور انہیں پرورش کیا۔ وہ بچپن ہی سے اسلام کی دلدادہ، اور حق و صداقت کے دیپور سے آراستہ تھیں۔

خدا تعالیٰ نے قرآن میں ان کی تعریف کی۔
 ان کی عظمت کا حضرت رسول کریم صلی اللہ علیہ وسلم نے اعتراف فرمایا۔
 جھوٹے خدا کو۔ سچے خدا کے نام سے کہتی۔ ایک بادشاہ کا وزیر (بیوی)

اپنے مالک سے اختلاف کرے۔ اس کے منہک کہ نفرت کی نظر سے دیکھے۔ اور پھر جو بادشاہ، حق و صداقت، عدل و انصاف، رحم و کرم کے پاکیزہ جذبات سے محروم ہو چکا ہو۔ وہ اپنی بیوی کہ خدا کے آگے سر سجدہ کیوں کر دیکھ سکتا ہے۔

فرعون کو جب معلوم ہوا۔ کہ اُسے میری خدائی سے انکار ہے۔ وہ موسیٰ کے خدا کی عبادت کرتی ہے۔ اسی کو تمام دنیا کا خالق و مالک سمجھتی ہے۔ تو اسے اپنے راہ پر لانے کی کوشش کی۔ اُس کو اس بات کا بے حد رنج تھا۔ کہ میری رعایا جو مجھے خدا مانتی ہے۔ میرے آگے سجدے کرتی ہے۔ وہ کیا کہے گی۔ کیا وہ لوگ بھی اطاعت سے سر پھیر نہ لیں گے۔

موسیٰ کا خدا۔ جو نظر نہیں آتا۔ جو کسی سے بات نہیں کرتا۔ وہ حاضر و ناظر نہیں۔ وہ خود اپنی ہستی کا ثبوت نہیں دے سکتا۔ میں تو اسے خدا نہیں مانو گا پھر وہ عورت، جو میری بیوی ہو۔ میری محتاج، میری دست نگر، میرے خلاف کس طرح دوسرے خدا کی اطاعت کا دم بھر سکتی ہے۔

فرعون نے خدا پرست آسیر کو بے حد تکلیفیں دیں۔ ستم پر ستم کے۔ مگر وہ خدا سے منحرف نہ ہوئیں۔ اور "خدا خدا" کہتی ہوئی۔ فرعون کی حراست سے آزاد ہو کر جنت میں چلی گئیں۔

دستِ فرعون کی کینہ

فرعون کی بیٹی — فرعون کو محبوبہ سمجھتی تھی۔ اسی کی پرستش کرتی تھی۔
 مگر ایک خواص، جو اس کی مختار و مستند تھی۔ حضرت موسیٰ علیہ السلام پر ایمان
 رکھتی تھی۔ لیکن خوفِ خدا کے مارے ظاہر نہیں کرتی تھی۔

ایک دن یہ راز فاش ہو گیا۔ وہ اپنی مالکہ کے بال سنوار رہی تھی۔
 اچانک کنگھی ہاتھ سے گر پڑی۔ — ”بسم اللہ“ کہہ کر اٹھائی۔

لڑکی — ”یہ تم نے کیا کہا۔“

خواص — ”بسم اللہ!“

لڑکی — ”یہ کس کا نام ہے؟“

خواص — ”خدا کا!“

لڑکی — ”کون خدا ہے؟“

خواص۔ ”وہی خدا۔۔۔ جس نے تمہارے باپ کو پیدا کیا۔ اور اس کو
بادشاہی دی۔“

لٹکی۔ ”میرے باپ سے بھی کوئی بڑا ہے؟“

خواص۔ ”ہاں۔۔۔ بڑا۔۔۔ بہت بڑا۔۔۔ تمام دنیا کے بادشاہوں
سے بڑا، جس کا کوئی ثانی نہیں۔ وہ ایک ہے۔ کوئی اس کا شریک
نہیں۔“

فرعون کی بیٹی۔۔۔ جو فرعون کے رنگ میں رنگی ہوئی تھی۔ غم و غصہ سے
لالہ لیلیٰ ہونے لگی۔ بجلی کی سرخٹ سے باپ کے پاس گئی۔ سارا قصہ بیان کیا۔
فرعون کے نن بدن میں آگ لگ گئی۔ غصہ سے آگ بگولا ہو گیا۔
میری لونڈی۔۔۔ میرے خلاف۔۔۔ یہ جرات!۔۔۔“

فوراً طلب کیا۔ وہ نہایتنا اطمینان سے حاضر ہوئی۔ نہ کوئی
گھبراہٹ، نہ کوئی خوف۔

فرعون۔ ”تم مجھے خدا نہیں مانتی۔“

خواص۔ ”نہیں!“

فرعون۔ ”تم موسیٰ کے خدا کو خدا نہیں مان سکتی۔ اور نہ اس کی عبادت
کر سکتی ہو۔ اپنے اس فعل پر ندامت کا اظہار کرو۔ ورنہ۔۔۔“

خواص۔ (بات کا رٹ کر) ”یہ نہیں ہو سکتا۔ میرا خدا وہی ہے، جو سب

کا خدا ہے۔ — موسیٰ کا خدا ہے۔ اور تمہارا بھی خدا ہے۔“

فرعون نہایت غضب ناک ہوا۔ اس کی گود ایک لڑکا تھا۔ اُسے
آگ میں ڈلوادیا۔ — لڑکے نے آگ کے شعلوں میں اپنی ماں سے کہا۔ دیکھنا!
اپمان نہ چھوڑنا۔ اپنے دین پر قائم رہنا۔“

فرعون نے اسے انسانیت سوز تکلیفیں دیں۔ اور جب وہ ثابت قدمی
سے ”خدا خدا“ پکارتی رہیں۔ تو اسے بھی آگ میں جھونک دیا۔

گمزدار عورت کی یہ ثابت قدمی۔ بہت اور جوش ایمانی دیکھو۔ کہ بچے
کی موت دیکھی۔ خود موت کے منہ میں گئی۔ مگر دین کو نہ چھوڑا۔

ملکہ بلقیس

حضرت سلیمانؑ — بہت بڑے بادشاہ تھے۔ بحرِ بر، جن و انس، اور
حوش و طیور پر ان کی حکومت تھی۔ ان کا پایہ تخت دمشق و ملک شام تھا۔
انہیں خبر ملی۔ کہ ملکِ سبا پر ایک عورت حکمران ہے۔ بڑی حسین، لائق
اور نیک ہے۔ مگر خدائے واحد سے بے خبر، اس کے احکام سے غافل ہے
سورج کی پوجا کرتی ہے۔

حضرت سلیمانؑ نے ایک پیغام بھیجا — ”میں خدا کا پیغمبر ہوں۔ میں
نے تمہاری تعریف سنی۔ مگر یہ معانوم کر کے افسوس ہوا۔ کہ تم خدائے واحد کو
چھوڑ کر۔ اس کی قدرت کے ایک شعلے کی پوجا کرتی ہو۔ میں تمہیں دعوت
دیتا ہوں۔ کہ یہاں آ کر مسلمان ہو جاؤ۔ ورنہ تمہارے ملک پر فوج کشی
کی جائے گی۔“

ملکہ کا ضمیر روشن تھا۔ اس نے اس پیغام کو پڑھا۔ اور امیروں و وزیروں سے کہا۔ کہ ”میں جنگ و جدال کی مصیبت مول لینا نہیں چاہتی۔ اگر اس کا دین سچا ہے۔ اور وہ پیغمبر ہے تو انکار کرنا لا حاصل ہوگا۔“

ملکہ نے اپنے مصاحب خاص منذر کو معہ خدم و حشم، ہدایت گراں بہا تحائف دے کر حضرت سلیمانؑ کے پاس روانہ کیا۔ اور ہدایت کی کہ وہ اس بات کا خیال رکھے۔ کہ اگر یہ تحائف دیکھ کر اسے غصہ آجائے، تو سمجھ لینا کہ وہ ایک عام بادشاہ ہے۔ اگر عیسیٰ کے آثار ظاہر ہوں۔ تو سمجھ لینا کہ شاقی پیغمبر ہے۔“

جب منذر وہاں پہنچا۔ تو حضرت سلیمانؑ نے نہایت خندہ پیشانی سے اس کا خیر مقدم کیا۔

منذر کے ساتھ پانچ سو ہمین لوٹیاں تھیں۔ اور پانچ سو حسین قلام تھے لیکن لوٹیاں کو مردانہ لباس پہنایا ہوا تھا۔ اور غلامیوں کو زنانہ۔ حضرت سلیمانؑ نے ان کو پرتکلف اور آراستہ مکان میں اتارا۔ تحفے تحائف دیکھے اور لوٹلیوں اور غلامیوں کو منہ ہاتھ دھونے کے لئے کہا۔ چنانچہ منہ ہاتھ دھوتے وقت تمام بھید کھل گیا۔

منذر اور اس کے ہمراہیوں نے سارا حال بیان کیا۔ تو باقیس سمجھ گئی کہ وہ بادشاہ ضرور پیغمبر ہے۔ اور خود اس کے پاس جانے کا ارادہ کر لیا۔

نیاری شروع ہو گئی۔ چند روز کے بعد ملکہ اپنے امیروں و ذبیروں ،
 فوج و سپاہ اور بارہ ہزار کے عظیم الشان جلوس کے ساتھ روانہ ہوئی۔
 جب شہر قموز سے فاس کے پرہا گیا۔ تو حضرت سلیمانؑ کے مصاحب بلقیس
 کے استقبال کے لئے آئے۔ تمام راستہ تمام پیش قیمت اور زرین سامان سے
 آراستہ تھا۔ گویا تمام دنیا کے ندر و جواہر، پیش قیمتا قابین اوریں پرہے
 اور شہری پار چانتا وہیں آئے۔

جب بلقیس حضرت سلیمانؑ کے محل خاص میں پہنچی۔ تو آپہ ہارے
 تپا کسا اور غلوں سے لے۔ ملکہ کو اپنے خرم و شہم، مال و زر، ملک و
 املاک پر بڑا ناز تھا۔ لیکن جب حضرت سلیمانؑ کا جاہ و عزت دیکھا۔ تو
 حیران رہ گئی۔

آپس میں گفتگو کا سلسلہ شروع ہوا۔ تو زیادہ تر اشاروں اور
 کتابوں سے کام لیا گیا۔ یہ ایک دوسرے کی قابیلت اور ذہانت کے امتحان
 کا وقت تھا۔ حضرت سلیمانؑ تو سبھی ایک پیغمبر اور واقف اسرار۔ مگر ملکہ سبا
 نے ایسی خوبی سے ان پر سوالات کیے۔ اور ان کے سوالات کے جواب دینے
 کہ حضرت سلیمانؑ کے دل پر خاص اثر ہوا۔

آخر کار حضرت سلیمانؑ نے بلقیس کو اللہ کا دین قبول کرنے کی دعوت
 دی۔ وہ فوراً مسلمان ہو گئی۔ پھر انہوں نے اس کے ساتھ نکاح کر کے

یمن کی بادشاہی پر بحال رکھا۔ حضرت سلیمانؑ کو بلقیس کے ساتھ سب سے زیادہ محبت تھی۔ اور وقتاً فوقتاً یمن میں جا کر اس کے پاس رہا کرتے تھے۔

- ۱۔ نیک اور پاکباز عورت ہر جگہ ابرو پاتی ہے۔
- ۲۔ بلقیس نے عورت ذات ہو کر ایک ملک پر حکومت کی۔
- ۳۔ عورت نہایت ذہین اور تیز فہم ہوتی ہے۔ جس کام کا ارادہ کرے پورا کر کے دکھا دیتی ہے۔
- ۴۔ ہر ایک عورت ایک سلطنت کی مالک ہے۔ اس کا گھر اس کا ملک ہے۔ اگر وہ چاہے تو اسے جنت کا نمونہ بنا سکتی ہے۔
- ۵۔ بہادر عورت وہ ہے جو اشراف کے خوشنما زیور سے آراستہ ہو۔ اور اپنے بال بچوں کو قابل ترین بنانے کی کوشش میں مصروف رہے
- ۶۔ شوہر کی خدمت، اولاد کی پرورش اور غریبوں کی امداد عورت کا فرض ہے۔

حضرت مریمؑ

حنہ ایک نیک بی بی تھیں۔ جن کے شوہر کا نام عمران تھا۔ حنہ کی خواہش تھی۔ اگر ان کے ہاں بچہ پیدا ہو۔ تو وہ مسجد کی خدمت کے لئے وقف کر دیں گی۔ یہ منت تھی۔ جو اس نے صدق دل سے مانی۔

بچہ پیدا ہوا۔۔۔ لیکن وہ لڑکا نہیں۔۔۔ لڑکی تھی۔۔۔ وہ اپنی بات پر قائم رہیں۔۔۔ ضمیر نے آواز دی۔۔۔ کہ ”نعم نہ کرو۔۔۔ یہ لڑکی لڑکوں سے بھی اچھی ہوگی“

لڑکی کا نام مریم رکھا۔ اور حنہ لڑکی کو لے کر بیت المقدس پہنچیں وہاں کے عابدوں سے اپنی خواہش کا اظہار کیا۔ لڑکی چونکہ ایک بڑے خاندان سے تھیں۔ اس لئے ہر ایک نے لڑکی کو پلٹے کے لئے ہاتھ بڑھائے۔ آپس میں کشمکش ہوئی۔ ان میں حضرت ذکریا بھی تھے۔ وہ رشتہ میں مریم کے خالو تھے۔

ان کا حق فدا لیتی تھا۔ آخر بخت و تمجیس اور گفت و شنید میں ان کا پلہ بھاری
 رہا۔ لڑکی ان کے سپرد ہوئی۔

حضرت ذکر یانے نہایت محبت اور توجہ سے پالا۔ لڑکی غیر معمولی طور پر
 بڑھی۔ اس کے چہرے پر ذہانت و عظمت کے آثار تھے۔ چوں بچوں بڑھی ہوئیں
 ہر وقت خاموش رہتیں۔ بچوں کی طرح زیادہ باتیں نہ کرتیں۔ نہایت سمانت اور
 سنجیدگی سے رہتیں۔ ان کے رہنے کے لئے مسجد کے ساتھ ایک حجرہ بنوایا گیا۔
 دن کو مریم وہاں عبادت کرتیں۔ رات کو حضرت ذکر یا اپنے ساتھ گھر سے
 جاتے۔

ایک تیسرا انگیزہ واقعہ

حضرت ذکر یا ایک دن جب کہ مریم حجرے میں عبادت کر رہی تھیں سہواً
 حجرے کو قفل لگا کر چلے گئے۔ تین دن تک وہاں نہ آئے۔ اور مریم حجرے میں
 بند رہیں۔

چوتھے روز حضرت ذکر یا کو خیال آیا۔ "اوہو! مریم تو حجرے میں بند
 ہے۔ تین دن کی بھوک پیاسی۔ کوئی چیز وہاں نہیں تھی۔ جو کھاپی لیتی ہے
 گناہ۔ معصوم پر ظلم ہوا۔ غریب مر گئی ہوگی۔ لوگ کہیں گے۔ اچھی پرورش کی
 ماں تو سن کر سر پیٹ لے گی۔ اس کی خالہ مجھے کو سے گی۔"

فوراً وہاں جا کر حجرے کا قفل کھولا۔ دیکھتے کیا ہیں۔ کہ طرح طرح کے

کھانے وہاں پڑے ہیں۔ نواع واقسام کے پھل موجود ہیں۔
 مریم نماز پڑھ رہی تھیں۔ جب فارغ ہوئی۔ حضرت ذکریا نے بہت
 اظہار افسوس کیا۔ پوچھا۔ ”بیٹی! یہ کھانا، اور پھل مقفل کوٹھری میں کہاں
 سے آئے؟“

مریم بولیں۔ ”خدا کے ہاں سے فرشتے لائے۔“
 تین راتوں دن جب کہ مریم حجرے میں بند تھیں۔ کھانا خدا تعالیٰ
 جنت سے بھیجتا تھا۔

فرشتوں نے کہا۔ ”اے مریم! تو برگزیدہ ہے، پاک ہے، سارے
 جہاں کی عورتوں سے۔ اپنے رب کی بندگی کر۔ اپنے رب کو سجدہ کیا کر۔
 رکوع کیا کر۔“

جب چودہ برس کی ہوئیں۔ حسب اقتضائے بشریت ماہواری کا
 آغاز ہوا۔ غسل کے لئے چشمہ عین السوی پر گئیں، فارغ ہونے پر حضرت جبریل
 ایک خوبصورت نوجوان کی شکل میں ان کے پیچھے تھے۔ مریم دیکھ کر ڈریں۔
 کہ یہ اجنبی کون ہے۔

حضرت جبریل نے کہا۔ ”مجھے تیرے رب نے بھیجا ہے۔ اور وہ ہے جاؤں
 گا۔ تجھے ایک خوبصورت لڑکا۔“

مریم بولیں۔ ”کہاں سے ہوگا لڑکا مجھے تو کسی نے چہوا تک نہیں؟“

جبریل نے جواب دیا۔ ”تیرے رب نے فرمایا ہے۔ کہ یہ سب کچھ ہمارے لئے آسان ہے۔ بن باپ کے لڑکا ہوگا۔ اللہ کی قدرت ہے۔ اور یہ کام قرار پا چکا ہے۔“

جبریل نے روح پھونکی اور چلے گئے۔ اور مریم اپنے حجرے میں جا کر عبادت میں مصروف ہو گئیں۔ مریم نے یہ واقعہ کسی سے بیان نہ کیا۔ چند روز کے بعد یہ راز بنی اسرائیل پر ظاہر ہو گیا۔ انہوں نے تہمت لگائی۔ کہ یہ کیا ہوا، کیسے ہوا؟ وہ خاموش رہیں اور کسی کا جواب نہ دیتیں۔

یہ عبادت گزار کے بعد جب پیدائش کا وقت آیا۔ تو حکم خداوند بیت المقدس سے نکل کر چپ چاپ بیت اللحم میں کھجور کے درخت کے ساتھ بیٹھ لگا کر بیٹھ گئیں۔ وہیں حضرت عیسیٰ نے نزول اجلال فرمایا۔ درخت کے نیچے سے چشمہ جاری ہو گیا۔ جہاں ماں بیٹا نہائے اور بدن صاف کیا۔

مریم کو خدا تعالیٰ کی طرف سے حکم ہوا۔ کہ ”جا بیت المقدس میں اپنی جگہ پر بیٹھ۔ اگر کوئی تجھ سے پوچھے۔ تو کہہ دے۔ کہ میں کسی سے بات نہ کروں گی۔“ پس حضرت عیسیٰ کو لے کر بیت المقدس میں آگئیں۔ لوگ یہ حیرت خیز واقعہ سن کر آنے لگے۔ حضرت مریم نے اشارہ سے کہا۔ کہ ”اس سے پوچھو۔ میں روزہ دار ہوں۔ کسی سے نہ بولوں گی۔“

نبی یہودیوں نے لڑکے کے چھوٹے پاس جا کر کہا۔

”کہو لڑکے! تیرا باپ کون ہے؟“

اس وقت حق تعالیٰ نے لڑکے کو توست گویاٹی عطا کر دی۔ وہ بولا۔

”میں اللہ کا بندہ ہوں۔ اس نے مجھے کتاب دی ہے۔

نبوت عطا کی۔ اور برکت و رحمت فرمائی۔ مجھے خوش نصیب

بنایا۔ مجھ پر خدا کا سلام ہے۔ خدا کی رحمت میرے شامل حال

رہے گی۔“

جب یہودیوں نے ایک ننھے بچے کے منہ سے یہ الفاظ سنے تو انہیں

یقین ہو گیا۔ کہ واقعی یہ ایک غیر معمولی ہستی ہے۔

مریم اب بالکل پاک و عافا تسلیم کی گئی۔ تمام الزام اور دوسوں

دور ہو گئے۔

حضرت عیسیٰؑ اپنی قوم کے ایک برگزیدہ انسان تصور کیے گئے۔ اور

مریم کو ”مقدس مریم“ کہنے لگے۔

وجودِ زن سے تصویر کائنات میں رنگ
اسی کے ساز ہے سے زندگی کا سوزِ دروں
شرق میں برص کے ثریا سے مثبت خاک اسکی
کہ ہر شرف ہے اسی درج کا دیر مکنوں
و علامہ اقبالؒ

باب دوم

حضرت خدیجہؓ الکبریٰ رضی

حضرت رسول کریمؐ کو کہیں میں اپنے چچا ابو طالب کے ساتھ دوسرے شہروں میں تجارت کے لئے جایا کرتے تھے۔ چند سال میں ان کو اچھا تجربہ ہو گیا دیا نندار تھے۔ نیک تھے۔ فرض شناس تھے۔ اس لئے کاروبار میں خوب منافع ہوتا تھا۔ لوگ ان کو "امین" کہتے تھے۔ اور تمام اہل مکہ ان کے حسن اخلاق کی وجہ سے عزت و احترام کی نگاہوں سے دیکھتے تھے۔

حضرت خدیجہؓ رضیوہ تھیں۔ مگر مالدار اور صاحب ثروت۔ انہوں نے جب اس حضرت کی شہرت سنی۔ تو بلا کر اپنی تجارت میں شامل ہونے کے لئے عرض کیا آپ رضامند ہو گئے۔ کاروبار شروع کر دیا۔ دن بدن منافع ہونے لگا حضرت خدیجہؓ رضی آپ کی خوبیوں اس قدر متاثر ہوئیں کہ آپ سے نکاح کر لیا۔ حضرت خدیجہؓ رضی کی عمر اس وقت چالیس سال تھی۔ اور حضورؐ کی بچپن

سال۔ مگر یہ فرق کوئی فرق نہ تھا۔ محبت، باہمی حسن سلوک اور باہمی مددگار
 تے یہ تمیز بالکل نہ رہنے دی۔ عورتوں میں سب سے پہلے آپ ہی ایمان لائیں۔
 ابتدائے اسلام میں ان حضرت کو بہت مشکلات اور مصائب کا سامنا
 کرنا پڑا۔ مگر حضرت خدیجہؓ نے نہایت محبت و نگہبازی سے آپ کی امداد کی۔
 اور ہر مشکل مرحلے پر آپ کے شریک حال رہیں۔

صنور بھی آپ کو بہت چاہتے تھے۔ حضرت عائشہؓ فرماتی ہیں کہ
 وہ ایک دن ان حضرت نے خدیجہ کو یاد فرمایا۔ میں نے کہا۔
 وہ تو ایک بڑھیا تھیں۔ جو دنیا سے گذر چکیں۔ اب آپ ما نہیں
 کیا یاد کرتے ہیں۔ خدا نے آپ کو ان سے ابھی بیوی دی
 ہے۔“

یہ سن کر آپ کو غم آگیا۔ فرماتے تھے۔

”نہیں ہرگز نہیں! خدا کی قسم ان سے ابھی بیوی سچے
 کوئی نہیں ملی۔ وہ اس وقت مسلمان ہوئیں۔ جب سب
 لوگ کافر تھے۔ جب لوگوں نے مجھے بھٹلایا۔ تو انہوں
 نے دل سے سچا مانا۔ جب کوئی میرا دوست و ہمدرد
 نہ تھا۔ تو انہوں نے زرد مال سے میری مدد کی۔ خدا نے
 ان سے مجھے اولاد دی۔“

جن دنوں سارا عرب کے مشرک اور کافر آنحضرت کے خون
 کے پیاسے تھے۔ آپ کو گھرانے میں دیر ہو گئی۔ حضرت خدیجہؓ آپکی
 تلاش کے لئے نکلیں۔ چلتے چلتے ایک شخص ان کے سامنے آیا۔ اور
 آنحضرت کے متعلق پوچھنے لگا۔ یہ ڈر گئیں۔ کہ کہیں کوئی دشمن
 نہ ہو۔ فوراً واپس آئیں۔ آپ کو یہ واقعہ سنایا۔ آپ نے
 فرمایا۔ ڈرنے کی کوئی بات نہیں۔ وہ تو خیریل تھے۔ اور مجھ
 کو پیغام دے گئے ہیں۔ کہ میں تمہیں سلام پہنچانے کے بعد
 یہ خوشخبری سنا دوں۔ کہ بہشت میں تمہیں موتیوں سے
 بنا ہوا مکان ملے گا۔ جہاں ہمیشہ کے لئے دلی راحت ملیگی۔

حضرت رسول کریم کو حضرت خدیجہؓ سے اس قدر محبت تھی۔ کہ آپ نے
 ان کی زندگی میں دوسری شادی نہیں کی آپ کے انتقال کے بعد جب کبھی
 گھر سے باہر جانے کا اتفاق ہوتا۔ تو ان کی تعریف ضرور کرتے۔

حضرت خدیجہؓ گھر کے کام کاج میں بہت ہنسیار تھیں۔ اور آپ کا
 بے حد ادب و احترام کرتی تھیں۔

حضرت خدیجہؓ کے بطن سے آنحضرت کے دو لڑکے ہوئے۔ حضرت فاطمہؓ
 اور حضرت عبداللہؓ۔ اور چار لڑکیاں۔ حضرت زینبؓ، حضرت رقیہؓ، حضرت
 ام کلثومؓ، حضرت فاطمہ زہراؓ۔

حضرت خدیجہؓ نے ہجرت سے تین سال پہلے رمضان شریف میں انتقال

کیا۔

حضرت خدیجہؓ ایک وقادار، جاں نثار اور اطاعت شعار بیوی

تھیں۔ جنہوں نے اپنے حسن کردار سے دنیا کے سب سے بڑے مصلح، خدا

پرست اور بہادر انسان کو اپنا گرویدہ بنالیا۔

وہ نسوانیت کی دلاویز تصویر، زوجیت کا بے نظیر مجسمہ، اور وفا

و مودت کا عظیم المثل پیکر تھیں۔

حضرت عائشہ صدیقہ رفیقہ

کفار کا زور تھا۔ مسلمانوں کے لئے عرصہ حیات تنگ ہو رہا تھا۔ حضرت ابو بکر صدیق حضرت رسول کریم کے رفیق خاص تھے۔ ان حالات میں وہ بھی دشمنوں کا تختہ ہستی بنے ہوئے تھے۔

حضرت عائشہ نبوت کے پانچویں سال میں پیدا ہوئی۔ امد ناز و نعم سے پالی گئیں۔ وہ بچپن ہی میں نہایت ذہین، نیک طبیعت اور ہوشیار تھیں۔ نہایت شوق سے پڑھتیں۔ ہر بات پر غور و فکر کرتیں۔ گھر کے کام کاج میں ماں کا ہاتھ بٹاتیں۔ فائدان کے سب لوگ انہیں پیار کرتے تھے۔

جن دنوں کفار مکہ نے بنی ہاشم کو پہاڑ کی ایک گھاٹی میں قید کر دیا تھا۔ حضرت ابو بکر صدیق صحرا ہل و عیال ان میں شامل تھے۔

تین سال کے بعد جب قید کا زمانہ ختم ہوا۔ تو بنی ہاشم کے لوگ

اپنے گھروں میں واپس آئے۔ حضرت رسول کریم کو دو صدے پیش آئے۔ ایک تو ان کے چچا ابوطالب رحلت کر گئے۔ دوسرے ان کی بیوی حضرت خدیجہ فاطمہ مفاومت دے گئیں۔ آنحضرت طویل رہتے تھے۔ عظیم القصد سر پرست کا سایہ سر سے اٹھ گیا۔ رفیقہ حیات ہمیشہ کے لئے مفاومت دے گئیں۔

حضرت ابو بکر بہت متاثر ہوئے۔ انہوں نے اپنی کمسن بیٹی حضرت عائشہ کا نکاح ان کے ساتھ کر دیا۔

حضرت ابو بکر صدیق آنحضرت کی خدمت اول و جان سے تو کرتے تھے۔ مگر اپنی بیٹی دے کر انہوں نے دلی غلامی کا ایکسا اور ثبوت دیا۔ ہجرت کے پیرھویں سال جب سارے مسلمان مدینہ پہنچ گئے۔ حضرت ابو بکر صدیق معہ خاندان ان کے ساتھ تھے۔ انہوں نے آنحضرت سے خواہش ظاہر کی کہ عائشہ کو رخصت کر کے گورے آئیں۔ تاکہ انہیں گھر کے کاحہ بار میں آسائش ہو۔

حضرت عائشہ نہایت مہربان اور سلیقہ شعار تھیں۔ وہ صرف ماگہ پر زندگی ہی میں آنحضرت کی خدمت میں رہتی تھیں۔ بلکہ میدان جنگ میں بھی ساتھ رہتیں۔ جنگ اُحد اور جنگ خندق میں زخمی سپاہیوں کی تیمارداری کرتی اور شکیزہ اٹھا کر پانی پلاتی رہیں۔

ایک لڑائی کے موقع پر عورتوں کو حفاظت کی غرض سے قلعہ میں بھیج دیا گیا۔ لیکن حضرت عائشہ بار بار میدان جنگ میں تشریف لائیں۔ جنگ کے نقشوں کا معائنہ کرتیں۔ اور مناسب مشورہ دیتی تھیں۔

آپ دس سال تک حضور کی رفاقت میں رہیں۔ وہ حضور کو دل و جان سے چاہتی تھیں۔

ایک دن حضور نے فرمایا: ”عائشہ! میں جانتا ہوں تم مجھ سے کب ناراض ہوتی ہو۔ اور کب خوش ہوتی ہو؟“

حضرت عائشہ نے کہا: ”آپ کیسے جان لیتے ہیں؟“

آپ نے فرمایا: ”کہ جب تم خوش ہوتی ہو۔ تو اس طرح کہا کرتی ہو۔ کہ ”مجھے محمد کے پروردگار کی قسم“ اور جب ناراض ہوتی ہو۔ تو کہا کرتی ہو۔ کہ ”مجھے ابراہیم کے پروردگار کی قسم“

حضرت عائشہ نے کہا: ”بالکل درست ہے۔ لیکن حقیقت یہ ہے۔ کہ میں صرف آپ کا نام چھوڑ دیتی ہوں۔ ولی محبت میں کمی نہیں آتی!“

جب حضور دنیا سے رخصت ہوئے۔ تو ان کی عمر ۱۹ سال تھی۔ اس کے بعد اڑتالیس سال تک زندہ رہیں۔ یعنی کل ۶۴ سال عمر پائی۔ خلفائے راشدین کا زمانہ دیکھا۔ امیر معاویہ کے عہد خلافت میں بھی ۱۸ سال تک

زندہ رہیں۔

حضرت علی کے عہدِ خلافت میں آپ نے حضرت عثمان کے قاتلوں کو سزا دینے کا مطالبہ کیا۔ حضرت علی کے خلاف جنگ میں شریک ہوئیں، مگر اس واقعہ پر آپ نے ہمیشہ اظہارِ افسوس کیا۔

علمائے اسلام کا اتفاق ہے کہ ایک چوتھائی دین حضرت عائشہ کے ذریعے ہم تک پہنچا۔ آپ نے تقریباً اڑھائی ہزار حدیثیں پیش کیں۔ جن کے اندر دین کے بڑے بڑے مسائل بیان کئے گئے۔

امام زہری کا بیان ہے کہ اگر تمام مردوں کا علم ایک جگہ جمع کیا جائے تو حضرت عائشہ کا علم ان سب سے بڑھ جاتے گا۔

آپ عبادت گزار۔ پاک دامن اور پردہ کی حامی تھیں۔ صدقہ اور خیرات کا خاص خیال تھا۔

ایک دفعہ حضرت عبداللہ ابن زبیر نے جو آپ کے بھانجے اور منہ بولے بیٹے تھے۔ آپ کی خدمت میں ایک لاکھ دینار بیعے۔ اس دن آپ روزے سے تھیں۔ آپ نے صحبت مندوں کو بلا کر ساری رقم اسی وقت تقسیم کر دی۔ اور اپنے پاس اتنا بھی نہ رکھا۔ جس سے شام کو روزہ افطار کرنے کا بندوبست ہو جاتا۔ آپ قربانی اور ایثار پر یکہ تھیں۔ چنانچہ آپ نے عقیدہ صلح کے پہلو میں اپنی قبر کے لئے جو جگہ رکھی ہوئی تھی۔ حضرت عمرؓ

کی درخواست پر انہیں دے دی۔

حضرت عائشہؓ کے یہ جذبات فطری تھے۔ حضرت ابو بکر صدیقؓ کی بیٹی۔ اور اں حضرت صلح کی مردم محترم! سونے پر سہاگہ۔

حضرت عائشہؓ کی زندگی شوہر پرستی سے علم و قابلیت، محبت و ایثار اور بخشش و سخاوت کا ایک سببے نظیر نمونہ تھیں۔ دختران اسلام کو ان کے سوانح حیات کو مشعل بنا کر سفر زیست میں گامزن ہونا چاہئے۔

حضرت فاطمہ زہراؑ

کون مسلمان نہیں جانتا کہ۔۔۔ حضرت فاطمہؑ۔۔۔ جن کا باپ سزاوار انبیاء تھے اور ماں حضرت خدیجہؑ الکبریٰ العظیما۔ جب ذرا بڑی ہوئیں اور والدین کے تمام اوصاف ان کے نفع و جود اور نیکوئی کی عین بھلک رہے تھے۔ شریفیہ طبع، نیک خیال، فرماں بردار اور سلیقہ شہدار تھیں۔ نہایت رحم دل، اور نیک خصلت، گھر کی لاڈلی، عزیز و اقارب کی پیاری، حضرت رسول کریمؐ اور حضرت خدیجہؑ سے انہیں بے حد محبت تھی۔ عام بچوں سے بالکل مختلف طبیعت پائی تھی۔ نہ کھیل کود کا خیال۔ نہ شوخی شرارت کی عادت۔ سب سے الگ تھاگ رہتیں۔ اور گھر کے پاکیزہ مشاغل میں اپنا وقت صرف کرتیں۔ ایک دن کسی کافر نے حضور کے سر مبارک پر خاک ڈال دی۔ آپؐ گھر تشریف لائے۔ تو نفی فاطمہؑ بہت بے چین ہوئیں۔ فوراً پانی لائیں۔ اور حضرت

کا سرد پلانے لگیں۔ باپ کی یہ توہین دیکھ کر آنکھوں سے آنسو گر رہے تھے۔
 حضور نے بیٹی کی یہ کیفیت دیکھ کر فرمایا۔ ”بیٹی گھبراؤ نہ، خدا خود تمہارے
 باپ کی حفاظت کریگا“

پانچ سال کی عمر میں آپ کی پیاری ماں وفات پا گئیں۔ حضور انہیں
 دفن کر کے گھر آئے۔ تو فاطمہ نے بھراٹی ہوئی آواز میں پوچھا۔
 ”ابا جان! میری اماں کو کہاں چھوڑ آئے“
 آنحضرت نے فرمایا۔ ”اللہ کے ہاں“

اگرچہ ماں کی جدائی کے صدمے سے بچی کا دل ٹکڑے ٹکڑے ہو رہا تھا۔
 مگر اللہ کا لفظ سن کر اس طرح خاموش ہو گئی۔ جیسے دل کو سکون مل گیا۔

حضرت علی آنحضرت کے چچا ابوطالب کے بیٹے تھے۔ جس نے حضور کو
 پرورش کی۔ اور نازک ترین زمانے میں آپ کا ساتھ دیا۔ حضرت علی آٹھ
 سال کی عمر میں آنحضرت پر ایمان لائے۔ اور ان کی صحبت میں ان تمام
 خوبیوں کے مالک بن گئے۔ جو ایک مرد باخدا میں ہونی چاہئیں۔
 حضرت فاطمہ چودہ سال کی ہوئیں۔ تو حضور نے ان کی شادی حضرت
 علی سے کر دی۔

شادی نہایت سادگی سے ہوئی۔ حضرت علی کی کل جائیداد ایک اونٹ

ایک تلوار اور ایک ذرہ تھی۔ ذرہ بیچ دی گئی۔ جس کی قیمت چار سو درہم
(تقریباً ایک سو آٹھ روپے) وصول ہوئے۔ یہ مہر مقرر ہوا۔ پیندھی صاحبہ کے رو
برو خطبہ پڑھا۔ اور دعا کی۔ ”اٰہی! اس جوڑے پر اپنی برکت اور رحمت
نازل کر۔“

ایک ماہ کے بعد بتول جنت حضرت علی کے ہاں رخصت کر دی گئیں
رخصت کے وقت حضور نے فرمایا :-

”علی! پیغمبر کی بیٹی مبارک ہو۔ یہ میرے جگر کا ٹکڑا ہے۔“

اس کی رضا مندی خدا اور رسول کی رضا مندی ہے۔“

ذیل کی اشیاء حضور نے بیٹی کو جہیز میں دیں :-

ایک کھجور کے بان کی چار پائی، ایک چمڑے کا گدا، جس میں
کھجور کے پتے بھرے ہوئے تھے۔ ایک چمڑے کی چھانگل، دو مٹی کے
گھڑے، دو مٹی کے پیالے، ایک آٹا پیسنے کی چکی، ایک کھجور کی
جانے نماز۔“

آپ کی سخاوت کا یہ حال تھا۔ خود فاقہ سے ہوتیں۔ لیکن سواالی کو
گھر سے مایوس نہیں جانے دیتی تھیں۔ ایک ضعیف العمر شخص لڑکھڑاتا ہوا آیا
کئی وقت سے بھوکا، اور بدن پر کپڑا بھی نہیں تھا۔ اس روز ان کے ہاں بھی

فاقہ تھا۔ کوئی چیز گھر میں کھانے کے لئے نہ تھی۔ حضرت فاطمہ نے ادھر ادھر دیکھا۔ ایک زیور کسی نے تحفے کے طور پر بھیجا تھا۔ وہی اٹھا کر دے دیا۔ اور کہا۔ ”اسے بیچ کر کھانے کا سامان کر لو“ گھر میں مینڈھے کی ایک کھال تھی جس پر بچے سویا کرتے تھے۔ وہ اسے دے کر رخصت کر دیا۔

ایک دفعہ ایک عورت نے آپ سے یہ دریافت کیا کہ ”اگر کسی کے پاس چالیس اونٹ ہوں۔ تو کیا زکوٰۃ دینی چاہئے“
 فرمایا۔ ”پہرے پاس ہوں۔ تو چالیس کے چالیس۔ اور کسی اور سے کے پاس ہوں۔ تو چالیس میں سے ایک“
 اسی سخاوت کی وجہ سے گھر میں تنگی رہتی تھی۔ ورنہ حضرت علی کے حصہ میں مال غنیمت اتنا آتا تھا۔ کہ کوئی تکلیف نہ ہو سکتی تھی۔ مگر یہ سخاوت کیوں نہ ہوتی۔ آخر اس باپ کی بیٹی تھی۔ جس کا ارشاد تھا۔ ”اگر اُحد کا پہاڑ سونے کا بنا دیا جائے۔ تو میں اس وقت تک نہ اٹھوں گا۔ جب تک سارے کا سارا غریبوں میں تقسیم نہ کر دوں“

حضرت فاطمہ کو حنور کی وفات کا بہت حد مرہ ہوا۔ ان کی زندگی بے لطفی اور طبیعت اور اس ہو گئی۔ اس کے بعد کبھی آپ کے بیوں پر

مسکراہٹ نہیں آئی۔ چہرہ ایک مرجھایا ہوا پھول بن گیا۔ جسے کوئی بہار
تروتازہ نہ کر سکی۔

عمر صرف اٹھائیس اور انتیس سال کے درمیان تھی۔ ایک دفعہ
دن بھر روزے سے رہیں۔ رات کو تہجد کی نماز میں کھڑی تھیں۔ اچانک
ایک ایسا چکر آیا۔ اور اس زور سے گریں۔ کہ سخت چوٹ آئی۔ اسی چوٹ
نے مرض کی صورت اختیار کر لی۔ اور تھوڑے علیل رہ کر اپنے باپ کے
قدموں میں آرام کی نیند جا سوئیں۔

حضرت علی اپنے ہاتھوں سے قبر میں اتار رہے تھے۔ اور فرما رہے تھے۔
”اے اللہ کے رسول! آپ کے رخصت ہو جانے کے بعد
آپ کے جگر کا ٹکڑا میرے لئے باعث تسکین تھا۔ مگر آپ کی
یہ نشانی اب میرے ہاتھ سے جا رہی ہے۔ اب میں اس
وقت تک عمَلین رہوں گا۔ جب تک اللہ تعالیٰ مجھے بھی
وہاں نہ بلا لے۔ جہاں آپ ہیں“

حضرت فاطمہ — خاتونِ جنت۔ عالمِ نسوانی کی سردار — کتنی
نیک۔ شریفیہ۔ سخی اور عبادت گزار تھیں۔
باوجود معمولی چیز، غربت و افلاس اور تنگ حالی کے نہایت

خوشی اور مسرت کے ساتھ زندگی بسر کرتی رہیں۔ جس پر آپ بھی خوش، شوہر
بھی خوش، اور اولاد بھی خوش۔

وہ دنیا کی شان و شوکت سے متنفر تھیں۔ دولت و مال کی ان
کی نگاہوں میں کوئی قدر نہ تھی۔ قیمتی لباس کی خواہش سے بے نیاز تھیں
خاوند کی خدمت، اولاد کی پرورش اور خدا کی عبادت ان کی زندگی کا
پہترین مشغلہ تھا۔

عورت کی زینت خاوند کی اطاعت، عورت کا لباس زاہد و تقویٰ
عورت کا اثاثہ صبر و قناعت اور عورت زیورِ یادِ خدا ہے۔ مبارک ہے وہ
عورت جس کو خدا نے یہ چیزیں عنایت کی ہوں۔

فاطمہؑ ہمیشہ حضرت عکرمہؑ

قبیلہ قریش کا ایک بہادر جو مسلمانوں پر ظلم کرنے اور انہیں عراط
 مستقیم سے بہکانے میں سب سے پیش پیش تھا۔ وہ صاحبِ بارسوخ تھا۔ دلیر
 تھا۔ اور اپنی طاقت پر نازاں تھا۔ جب اپنے مقصد میں ناکام رہا تو تعصب
 میں از خود رفتہ ہو کر گھر سے نکلا۔ آنکھیں فرطِ غضب سے سرخ تھیں۔ چہرہ
 ٹھٹھا رہا تھا۔ ہاتھ میں ننگی تلوار۔ نہایت جلدی جلدی قدم اٹھا رہا تھا۔
 ایک دوست سامنے سے آیا۔ اس کی یہ حالت دیکھ کر پوچھا۔

”عمر! کیا ہے۔ یہ تلوار لے کر کہاں جا رہے ہو؟“

”نعیم! میرا پوچھو۔ محمدؐ نے قوم میں ایتری پھیلا رکھی ہے۔ گھر گھر
 لڑائی۔ باپ بیٹے، برادر۔ ماں بیٹی ایک دوسرے کی مخالف، بھائی بھائی
 لڑ رہے ہیں۔ کسی نظر نہ آنے والے خدا کی پرستش کا پیغام۔ لات و عزیٰ

کی مخالفت۔ بہل کی بے حرمتی۔ کوئی کہاں تک برداشت کرے۔ آج میں نے
عہد کر لیا ہے۔ کہ مدعی نبوت کا خاتمہ کر دوں۔ دیکھئے عمر کا میاب ہوتا ہے۔ یا
خدا اپنے نبی کی جان بچاتا ہے۔“

نعیم۔ (رقیبہ لگا کر) ”بھائی! پہلے اپنے گھر کی خبر تو لو۔“

عمر۔ ”میرے گھر میں کیا ہے؟“

نعیم۔ ”تمہاری بہن اور بہنوئی اسلام لائے ہیں۔“

عمر۔ ”یعنی مرتد ہو چکے ہیں۔ سچ؟“

نعیم۔ ”اور جھوٹ!“

عمر۔ ”جراغ تلے اندھیرا۔“

نعیم۔ ”واقعی۔ تمہیں اب تک خبر نہ ہوئی۔“

عمر۔ ”نہیں! ورنہ۔۔۔“

نعیم۔ ”ورنہ کیا۔۔۔ جو کرنا ہے۔ اب کر دکھاؤ۔“

فوراً پلٹے۔ بہن کے یہاں پہنچے۔ وہ قرآن پڑھ رہی تھیں۔ ان کی

آہٹ پا کر چپ ہو گئی۔۔۔ اور قرآن کے اجزا چھپائے۔ لیکن آواز کانوں
میں پڑ چکی تھی۔

بہن سے پوچھا۔ ”یہ کیسی آواز تھی؟“

بہن نے جواب دیا۔ ”یونہی۔ کچھ نہیں۔“

عمر۔ آخر کیا پڑھا جا رہا تھا میں سن چکا ہوں۔ تم دونوں مرتد ہو گئے ہو۔“
 وہ ابھی جواب نہ دینے پائی تھی کہ عمر بہنوئی پر باز کی طرح چھپے۔ اور اسے
 زد و کوب کرنے لگے۔

فاطمہ ان کی بہن بیچ بچاؤ کے لئے آگے بڑھیں۔ تو انہیں بھی ایسا مارا کہ
 جسم لہو بہان ہو گیا۔ لیکن اسلام کی حرارت تیز ہو گئی۔ اس تشدد نے ان کا عقیدہ
 اور راسخ کر دیا۔

وہ بولیں۔ ”عمر! جو بن آئے کرو۔ لیکن اسلام اب دل سے نہیں نکل سکتا۔“
 ان الفاظ کا عمر کے دل پر خاص اثر ہوا۔ بہن کی طرف محبت کی نگاہ سے
 دیکھا۔ اس کے جسم سے خون جاری تھا۔ یہ حالت دیکھ کر رقت طاری ہو گئی۔
 کہا۔ ”تم لوگ۔ جو پڑھ رہے تھے۔ مجھے بھی سناؤ۔“
 فاطمہ نے قرآن کے اجزائے لاکر رکھ دیئے۔ اٹھا کر دیکھا۔ تو یہ سورۃ تھی۔
 ”زمین و آسمان میں جو کچھ ہے۔ سب خدا کی تسبیح پڑھتے ہیں۔
 وہ غالب حکمت والا ہے۔“

ایک ایک لفظ پر ان کا دل مرعوب ہو رہا تھا۔ یہاں تک کہ جب اس آیت
 پر پہنچے۔

”خدا پر اور اس کے رسول پر ایمان لاؤ۔“
 بیاختہ پکار اُٹھے۔

”اشہدان لا الہ الا اللہ، واشہدان محمد رسول اللہ“

تمام غصہ کا فور ہو گیا۔ دل میں سکون اور چہرے پر اطمینان کے آثار پیدا ہو گئے۔ وہاں سے اٹھے۔ اور آستانہ مبارک پر پہنچے۔ دروازہ کو دستک دی چونکہ شمشیر بکف تھے۔ صحابہ کو تردد ہوا۔ لیکن حضرت حمزہؓ نے کہا۔ ”اے دو۔ مخلصانہ آیا ہے، تو بہتر۔ ورنہ اسی کی تلوار سے اس کا سر قلم کر دوں گا“

حضرت عمرؓ نے آگے قدم رکھا۔ تو آنحضرتؐ خود آگے بڑھے۔ ان کا دامن پکڑ کر فرمایا۔

”کیوں عمر! کس ارادے سے آئے ہو۔“

نبوت کی پُر جلال آواز سے ان کے جسم پر کیچی طاری ہو گئی۔ نہایت خضوع کے ساتھ عرض کی۔ ”ایمان لانے کے لئے۔“

آنحضرتؐ اور صحابہ نے اس زور سے ”اللہ اکبر“ کا نعرہ لگایا کہ مکہ کی تمام پہاڑیاں گونج اٹھیں۔

فاطمہؑ۔۔۔ کمزور فاطمہ۔۔۔ کا خلوص کام کر گیا۔ جس نے ایک دشمن بھائی کو آستانہ اسلام پر سجدہ نیا نہ کے لئے مجبور کر دیا۔ اس کا صدق غالب آیا۔ اور عمر کا جذبہ باطل کا فور ہو گیا۔

عاصمہ اور نقیسہ

عاصمہ — جانناز عاصمہ — قبیلہ عامر کی بے خوف لڑکی
اس کا باپ حارث بن قیس — قریش مکہ میں اسلام دشمنی کے
لئے خاص شہرت رکھتا تھا۔

مگر عاصمہ کے دل میں اسلام کا شعلہ بھڑک رہا تھا۔ جس سے اس کے
کفر کے جذبات خاکستر ہو گئے تھے۔ وہ رسولِ خدا کی جاں نثار کنیز تھی۔

آنحضرت مکہ سے ہجرت کر کے مدینہ چلے گئے۔ اس کے لئے حضرت رسول
خدا کے قدموں میں زندگی بسر کرنا سعادتِ دارین تھا۔ اس نے عہد کر لیا
”چاہے ماں باپ مجھے مار ڈالیں۔ مگر میں مدینہ ضرور پہنچوں گی۔“

ایک دن اس کے ماں باپ اور رشتہ دار مکہ سے باہر گئے۔ اور عاصمہ
اللہ کا نام لے کر مدینہ کی طرف روانہ ہو گئی۔ حارث جلد ہی گھرواپس آیا۔

جب عاصمہ کو وہاں نہ پایا۔ تو آگ بگولا ہو گیا۔ چنانچہ اسے قتل کر دینے کا فیصلہ کر کے اس کے چچا اور ماموں کو ساتھ لے کر اس کی تلاش کے لئے نکلا۔ مخوڑی دور چل کر راستہ ہی میں عاصمہ کو پکڑ لیا۔ اور مارتے پیتے اسے گھر واپس لے آئے۔ اور طرح طرح کی تکلیفیں دینے لگے۔ غریب کی ساری امیدیں فنا ہو گئیں۔

دریغہ میں جب اس دردناک واقعہ کی خبر ہوئی۔ تو طبقہ نسواں میں غم و غصہ کی لہر دوڑ گئی۔ مگر کیا کر سکتی تھیں۔ بیچاری عاصمہ بتلائے معیبت تھی۔ تکلیفیں سہتی تھی۔ اور اسلام کا دم بھرتی تھی۔

چند روز کے بعد ایک شامی سوداگر مکہ میں آیا۔ اور ایک عالی شان مکان کرائے پر لے کر کاروبار شروع کر دیا۔ مخوڑے ہی دنوں میں اس نے اپنی ساکھ قائم کرنی۔ حسن سلوک، خوش معالی اور اعلیٰ اخلاق کی بدولت سب اس کے گردیدہ ہو گئے۔

ایک دن عاصمہ کا باپ حارث ادھر آ نکلا۔ سوداگر سے ملاقات ہوئی۔ اس نے اس کا پُرجوش خیر مقدم کر کے بے حد تواضع کی۔

حارث۔ ”آپ کا اسم شریف“

سوداگر۔ ”عامر بن سہیل“

حارث۔ ”کہاں سے تشریف لائے؟“

عامر۔ ”شام سے“

حارث۔ ”کس غرض کے لئے ہے؟“

عامر۔ ”یونہی سیر کے لئے“

ایک دن حارث نے عامر کی ضیافت کی، کھانے کے بعد باتوں باتوں میں عامر نے کہا۔ ”میں ایک مشہور شامی سوداگر ہوں، روپے پیسے کی کوئی کمی نہیں، لیکن مرضی کے مطابق بیوی نہ ملنے سے غمگین رہتا ہوں“

حارث فقوڑی نے فقوڑی دیر بات چیت کرنے کے بعد اپنی بیٹی عاصمہ کا ذکر کرتے ہوئے کہا۔ کہ ”آپ یہ رشتہ منظور کر لیں۔ تو میں آج ہی اس غم سے آپ کو نجات دلا دیتا ہوں“

عامر نے نہایت خوشی سے یہ رشتہ منظور کر لیا، اسی روز عاصمہ سے اس کی شادی ہو گئی۔ اور چند روز مکہ میں رہ کر بیوی کو لے کر مدینہ چلا گیا۔
مدینہ پہنچ کر کہا:-

”بی بی! سنو۔ میں مرد نہیں۔ میرا نام نفیسہ ہے، اور رافع

بن مالک کی لڑکی ہوں، تمہاری معیبت کے دردناک واقعات

سن کر مجھ سے نہ رہا گیا۔ اور میں نے مردانہ بھیس بدل کر تمہیں اس

غم سے نجات دلانے کا فیصلہ کر لیا۔ آج سے ہم دونوں بہنیں ہیں“

عاصمہ کو یہ راز معلوم کر کے بے حد خوشی ہوئی۔ اور نفیسہ کی اس بہرہ بانی

اور احسان کا بہت بہت شکریہ ادا کیا۔

اس کے بعد نفیصہ اور عاصمہ نے آنحضرت کی خدمت میں حاضر ہو کر یہ واقعہ بیان کیا۔ آپ بہت حیران اور خوش ہوئے۔ اور عاصمہ کو عہدت عائشہ کی اُستانی مقرر کر دیا۔

عاصمہ ایک سچی مسلمان تھی۔ جسے انتہائی مصیبت میں بھی ذرا لغزش نہ ہوئی۔ وہ اتالیقی کے فرائض سے سبکدوش ہو کر تبلیغ اسلام میں مصروف ہو گئی۔ اور تقریباً چار سو عورتوں کو محشر باسلام کیا۔ اور خدا کی عبادت و ریاضت میں اپنی زندگی کا خاتمہ کر دیا۔

عاصمہ کی ثابت قدمی اور اسلام دوستی قابل تحسین ہے۔ اور نفیصہ کا جذبہ بھدردی اور فہم و فراست لائق آفرین۔

وہ کون سا عقدہ ہے جو وہاں نہیں ملتا
ہمت کرے انسان تو کیا ہو نہیں سکتا

۵۵ بہا اور عورتیں

جنگِ اُحد زوروں پر ہے۔ مسلمانوں کی فوج بہت قلیل اور کافروں کی
جمیعت زیادہ۔ کافروں کا پلہ بھاری ہے۔ اس وقت آنحضرت ﷺ کے ساتھ چند
جاں نثار ہیں۔ جو لڑتے بھی ہیں۔ اور اپنے سردار کی حفاظت بھی کرتے ہیں مسلمانوں
میں انتشار پھیل گیا۔ کافروں کی خوشناک نظیریں حضرت رسول کریم پہ پڑ رہی ہیں
یہ ان کی جان کے لاگو ہو رہے ہیں۔ اور بڑھ بڑھ کر حملے کر رہے ہیں۔

عبداللہ بن قتیہ آنحضرت پر وار کرنے کو درانا چلا آیا۔ شیردل خاتون
اُم عمارہ نے اسے بڑھ کر روکا۔ لیکن اس بھپٹ میں اس کے کندھے پر
گہرا زخم آیا۔ اور بڑھ کر کافر پر تلوار کا وار کیا۔ مگر وہ زرہ پوش تھا۔ بچ
گیا۔

جب آنحضرتؐ کی شہادت کی غلط خبر مدینہ میں پہنچی۔ تو آپؐ کی صاحبزادی
فاطمہ زہراؑ بھی میدان جنگ میں آگئیں۔ اور دیکھا کہ حضورؐ کا چہرہ مبارک زخمی
ہے۔ اور خون چاڑھی ہے۔ حضرت علیؑ اپنی ڈھال میں پانی بھر بھر کے لاتے تھے۔
اور آپؐ زخموں کو دھوتی جاتی تھیں۔ لیکن خون نہ ٹھمتا تھا۔ آخر کار چٹائی کا
ایک ٹکڑا چلا کر اس کی راکھ زخم پر لگائی۔ اور خون بند ہو گیا۔

ایک عورت کا باپ، بھائی اور خاوند تینوں جنگ میں شریک تھے۔ وہ
حضرت رسول کریمؐ کی شہادت کی خبر سن کر میدان کارزار میں آئی۔
کسی نے کہا۔ ”انسوس تمہارا باپ شہید ہو گیا۔ دوسرے نے بتایا۔ ”اور
بھائی بھی“ تیسرا درد انگیز لہجہ میں بولا۔ ”اور تمہارا شوہر کام آیا“
عورت سکون خاطر سے پوچھنے لگی۔ ”یہ بتاؤ۔ آنحضرتؐ خیریت سے ہیں۔“
جواب ملا۔ ”ہاں وہ سلامت ہیں۔“

عورت بیتا باندہ آنحضرتؐ کے پاس آئی۔ چہرہ مبارک دیکھ کر پکار اٹھی
”آپ سلامت ہیں۔ تو مجھے کوئی غم نہیں۔ باپ، بھائی اور شوہر سب
آپ پر قربان“

رسول خداؐ کی پیروی حضرت صفیہؑ نے اپنے حقیقی بھائی حضرت حمزہؑ کی

شہادت کی خبر سنی۔ تو نعرش دیکھنے آئیں۔ تو حضور نے ان کے بیٹے زبیر کو کہا۔ کہ
اپنی ماں کو روکو۔ کہ نعرش پر جانے نہ پائے۔

حضرت زبیر نے انہیں منع کیا۔ تو کہنے لگی :-

”میں اپنے بھائی کا حال سن چکی ہوں۔ میں نہ روؤں گی۔

نہ لڑھ کروں گی۔ دیکھوں گی، اور صبر کروں گی۔ خدا کی راہ میں

یہ کوئی بڑی قربانی نہیں۔“

لاش پر گئی، دیکھا، کہ عزیز بھائی کی لاش کے ٹکڑے بکھرے پڑے ہیں

دل بیقرار ہو گیا۔ مگر آف تکسانہ کی۔ اور ضبط کر کے چپ رہے ہیں۔ خدا سے دعائے

مغفرت مانگی۔ اور خاموشی سے واپس چلی آئیں۔

یہ واقعات۔۔۔ دلیری۔۔۔ محبت۔۔۔ صبر اور ضبط کی

روشن مثالیں ہیں۔ جن سے دختران اسلام کو اپنی زندگی منور اور تابناک

کرنی چاہیے۔ عورت محض آرام و راحت، اور ناز و نعم کی زندگی بسر کرنے

کے لئے نہیں۔ بلکہ قوم کی ہر مصیبت میں جاں سپارانہ حصہ لینا اس کا مقدس

فرض ہے۔

جاں نثار دہلہا

فاروق اعظم کے عہد میں اسلامی فتوحات کا سلسلہ جاری تھا اسلام کے بہادر بڑھ بڑھ کر واد شجاعت دے رہے تھے، ان میں ایک بہادر خاتون ”ام ابان“ بھی تھیں۔ جو اپنے شوہر کے ساتھ دشمنوں سے برسریکا رہتیں۔ اس کی شادی کو چند ہی روز ہوئے تھے۔ شادی کا جوڑا ابھی میلا نہیں ہوا تھا۔ بیاہ کے دن کی مہندی ہاتھوں پر موجود تھی یہ میاں بیوی جوش جہاد میں دمشق کی جانب مجاہدین کی فوج کے ساتھ تیز گام تھے۔

دمشق پہنچے۔ محاصرہ شروع ہوا۔ ام ابان کا نوجوان دو لہا شمشیر خارا شکاف کے جوہر دکھا رہا تھا۔ کہ دشمن کا تیر تیر قضا بن کر آیا۔ اور وہ وہیں شہید ہو گیا۔

لیکن ام ابان نے نہایت صبر و ضبط سے کام لیا۔ آنکھیں غم کے آنسوؤں
سے نمناک تھیں۔ مگر لبوں پر نہ آہ تھی، نہ چہرے پر اضطراب۔ لاش کے پاس
کھڑی ہے اور سکون خاطر سے کہہ رہی ہے۔

”مبارک! اے میرے جان سے پیارے شوہر مبارک! تمہیں
رحمتِ خدا کا سایہ مبارک۔ تمہیں اسی خدا نے طلب فرمایا۔
جس نے ہم دونوں کو رشتہٴ ازدواج میں منسلک کیا تھا۔ اور
اپنی مرضی سے جدا کر دیا۔ اب میں تمہاری موت کا بدلہ لوں گی۔
اس کے بغیر مجھے چین نہیں اٹھے گا۔ میں جلدی تمہارے پاس
آؤں گی۔“

نوجوان بیوہ نے لاش کو غسل دیا۔ کفن پہنایا۔ اور اسے قبر کے آنکوش
میں لٹا کر شیر کی طرح میدان میں در آئی۔ اور آن کی آن میں وہاں جا پہنچی جہاں
تلواروں کی بجلیاں کوند رہی تھیں، اور تیروں کی بے پناہ بارش ہو رہی تھی۔
روم کا بہادر شہسوار، دمشق کا حاکم ٹاس خود میدان جنگ میں نبرد آزما
تھا۔ ام ابان تیر پر تیر برسا رہی تھی۔ کہ اس کا ایک تیر رومیوں کے علم بردار
کے ہاتھ پر ایسا لگا۔ کہ ہنڈا ہاتھ سے گر پڑا۔ پھر اس کا ایک تیر ٹاس کی آنکھ
پر پڑا، اور لگتے ہی پھل کا بہت سا حصہ آنکھ کے اندر پیوست ہو گیا۔
ٹاس کے ہوش اڑ گئے۔ اور آنکھ پر ہاتھ رکھ کر میدان سے بھاگا

نکلا۔ سردار کی یہ حالت دیکھ کر فوج بھی سر پر پاؤں رکھ کر بھاگ کھڑی ہوئی
 رطانی کا سلسلہ جاری تھا۔ چند روز کے بعد ایک دفعہ رات کو پھر جنگ
 کا بازار گرم ہوا۔ ام ابان تیر و کان لے کر میدان کے درمیان جا پہنچیں۔ ہر
 ایک سے اپنے شوہر کا پتہ چھتی۔ اور تیر مار مار کر دشمنوں کو ہلاک کرنے لگی۔
 اس نوجوان دہن، بہادر خاتون نے اپنے ایک شوہر کے بدلے ہزاروں
 روٹیوں کو تیروں کا نشانہ بنایا۔

قرونِ اولیٰ کے مرد بہادر تھے۔ لیکن عورتیں بھی ان سے کم نہ تھیں۔ ورنہ
 پیکار کو بہترین شغلہ سمجھتی تھیں۔ مگر اب رقص و طرب و لہجی کا موجب، وہ میدان
 جنگ کے مناظر سے سرتا اندوز ہوتی تھیں۔ مگر آج متحرک تصویروں ان کی
 تقریح کا سامان ہیں۔

بین تفاوت رہ از کجاست تا کجا

بہادر خولہ

دشمن عیسائیوں کے قبضے میں ہے۔ اور اسلامی فوج اس پر قبضہ کرنے کے لئے محلے پر حملہ کر رہی ہے۔ اسلامی فوج کے کمانڈر گرفتار ہو گئے۔ حضرت نوالہ سالار اعظم کو جب یہ افسوسناک خبر پہنچی۔ تو خود فوج لے کر میدان جنگ کی طرف بڑھے۔ دیکھتے کیا ہیں۔ کہ خوبصورت نوجوان ان کے ساتھ آگے بڑھا جا رہا ہے۔ چہرے پر قہر و غنیمت کی بجلیاں تڑپ رہی ہیں۔ ہاتھ میں تلوار ہے۔ اور نگاہیں دشمن کی فوج پر۔ ابھی یہ کون ہے!

ادھر حضرت خالد نے دشمن کی بے شمار فوج کا صفایا کر دیا۔ ادھر وہ نوجوان انہیں شکست پر شکست دے رہا ہے۔ حضرت خالد سے نہ رپا گیا۔ اور پوچھا۔ "اے عرب کے لالہ! تو کون ہے۔ اور کس خوش نصیب باپ کا بیٹا ہے۔" تیری جرات اور ہمت پر آفرین!

لہذا جوان نے ادب سے حجاب دیا۔

”میں مرد نہیں، عورت ہوں۔ اور ضرار میرے بھائی ہیں۔ جب سے رومی

انہیں پکڑ کر لے گئے ہیں۔ میں ان کی جدائی میں دیوانی ہو رہی ہوں۔ ہر جگہ تلاش

کیا۔ مگر ان کا پتہ نہیں ملا۔“

خالد۔ (جبران ہو کر) ”خولہ! شایاں بہادر خولہ۔ بہن ہو تو ایسی ہو جس

نے اپنے بھائی کی خاطر جان تک کی پروا نہیں کی۔ مر جا خولہ!“

خولہ۔ ”مجھے مزار جان سے عزیز ہیں۔ اگر ایسی ہزار جانیں ہوں۔ تو ان پر

قربان کر دوں۔“

خالد۔ ”خدا تمہارے ارادے میں برکت دے۔“

اس کے بعد دونوں نے پھر حملہ کیا۔ اور ایک لہو جوان کو گرفتار کر کے

لے آئے۔ اس سے پوچھا۔ ”کیا تمہیں ضرار کی کوئی خبر ہے؟“ پہلے تو اس نے کہا

”نہیں۔“ لیکن پھر بول اٹھا۔ ”ہاں! وہ فلاں سڑک پر دو سو سواروں کی

حراست میں جا رہے ہیں۔“

حضرت خالد کوئی تدبیر سوچنے لگے۔ مگر خولہ پکار اٹھیں۔ ”میں ضرور

جاؤں گی۔ اور اپنے بھائی کو چھڑا کر لاؤں گی۔“

وہ فوراً دو سو سوار لے کر چل پڑیں۔ اور اسی سڑک پر پہنچ کر

اسے حضرت ضرار کی شکل نظر آ گئی۔ جو نہایت درد سے یہ اشعار پڑھ

رہے تھے۔

کاش! وہ باوفا بہن خولہ، یا میرے خالہ سپہ سالار
نالہ درود رنج من لیتے، دیکھتے۔ یا میری یہ حالت گزار

ان کی آواز میرے کانوں میں گونج کر کوہسار سے آتی
ہو مبارک۔ نہ کوئی فکر کرو آرہے ہیں ہم اسے ضرور ابھی

اُکے اندھی کی طرح چھا جاتے دشمنوں کے نہ رہتے ہوش بجا
جا کے بل جاتا اپنے لشکر میں قید سے غیر کی ہیں ہو کے رہا

یہ اشعار سن کر خولہ سے نہ رہا گیا۔ اور فوج کو خدا حافظ کہہ
کر بھائی کو رہا کرانے کے لئے چل پڑی۔

سواروں نے زوکا۔ مگر وہ نہ رکی۔ یہ دیکھ کر باقی سوار سب
حلے کے لئے روانہ ہو گئے۔ رومی بالکل بے خبر تھے۔ مسلمانوں نے
اللہ اکبر کا ایک فلک نشین نعرہ لگایا۔ اور تلواریں سونٹ کر
دشمن پر جا پڑے۔ دشمن شکست کھا کر ہٹا گیا کھڑے ہوئے۔ اور بہت
سے مارے گئے۔

بہن بھائی گلے ملنے لگے۔ اور ہر طرف سے مبارکباد کی صدائیں آنے لگیں۔ مگر خولہ شادی مرگ ہو گئیں۔

بہادر خولہ، ارادہ کی پکی خولہ، اپنے مقدر میں کامیاب ہوئی۔
خدا اس پر رحمتا کے پھول برسائے۔ بھائی آزاد ہو گیا۔ اور وہ دنیا کی
فید سے آزاد ہو گئیں

اسماء بنت ابوبکر صدیق رضی

بنو امیہ کا خلیفہ عبدالملک شام، عراق اور قریب و جوار کے
علاقوں پر حکمران تھا۔ اب اس کی خواہش تھی کہ عبداللہ بن زبیر والی مکہ
پر حملہ کر کے کل اسلامی سلطنت کا وارث بن جائے۔

چنانچہ اس نے پانچ ہزار جرار فوج کے ساتھ حجاج بن یوسف کو
بھیجا۔ مگر افسوس کہ عبداللہ بن زبیر کے دو ہزار آدمی دشمن کے ساتھ جا ملے
حتیٰ کہ ان کے بیٹے بھی ساتھ چھوڑ گئے۔

سات آٹھ ہزار کا لشکر جرار مکہ کی طرف بڑھا۔ شہر کا محاصرہ کر لیا۔
اور حجاج بن یوسف نے کعبہ پر آگ برسانی شروع کر دی۔ عبداللہ بن زبیر
بیت اللہ شریف سے نکل کر گھر کی طرف آئے۔ اور والدہ محترمہ اسماء بنت
حضرت ابوبکر صدیق کی خدمت میں حاضر ہوئے۔ ان کی عمر اس وقت نوے

برس تھی۔ مگر بڑی حوصلہ مند اور صاحب ہمت۔ عبداللہ نے دشمن کی طاقت۔ اپنوں کی بیگانگی۔ اور فوج و سپاہ کی غداری کا حال بیان کیا والدہ نے فرمایا:-

”بیٹا! اگر تم حق پر ہو۔ تو ہمت نہ ہارو۔ تمہارے والد بھی بہادر تھے۔ انہوں نے بھی میدان جنگ میں جام شہادت نوش کیا تھا۔ عرب کے بچے ذلت کی موت مرنا شرم کی بات ہے عزت کی موت مرنا ہی بخیرینا بہادریوں کا کام ہے۔ بنی امیہ کے آگے سر جھکا کر اپنے خاندان کو بدنام نہ کرنا!“

عبداللہ نے اپنی شریفی اور بہادر والدہ کے اس ارشاد کی تعمیل میں ان کی پیشانی کو بوسہ دیا۔ اور کہا:-

”مجھے آپ سے ایسی ہی امید تھی۔ دیکھو۔ میری موت پر زیادہ غم نہ کرنا!“

والدہ مکرہ نے جواب دیا:-

”مجھے اللہ پر بھروسہ ہے۔ اور تمہیں اس کے سپرد

کرتی ہوں!“

غرضیکہ عبداللہ بن زبیر والدہ سے رخصت حاصل کر کے دشمن پر حملہ آور ہوئے۔ بے شمار دشمنوں کو موت کے گھاٹ اتارا۔ لیکن آپ تنہا

رہ گئے تھے۔ ایک بڑی فوج کا کہاں تک مقابلہ کرتے۔ آخر لڑتے لڑتے شہید ہو گئے۔ اور خود دار والدہ کی ہدایت کے مطابق بنو امیہ کے آگے سر نہ جھکایا۔

حضرت اسماء کو جب بیٹے کی شہادت کا حال معلوم ہوا، تو فرمایا:-
 ”مشیتِ ایزدی یہی تھی۔ شکر ہے کہ میرا بیٹا حق و صداقت کی حمایت میں لڑتا ہوا شہید ہوا۔ وہ اپنے باپ کے پاس گیا، نانا سے جا ملا۔ مجھے بتی وہیں جانا ہے“

ایک عنایت اللہ عورت جس کا کوئی احد سہارا نہ تھا۔ اپنے جوان بیٹے کو میدانِ جنگ میں بھیجتی ہے۔ حالات خطرناک ہیں۔ مگر اسے تلقین کرتی ہے۔ کہ ”تمہارے والد بھی جنگ میں شہید ہوئے تھے۔ تم شہید ہو جاؤ مگر راستی کو نہ چھوڑنا“

آج کل کی ماڈرن کے لئے یہ درس عبرت ہے۔ جو اپنے بیٹے کو اندھیرے میں باہر نکلنے کی اجازت نہیں دیتیں۔ اپنی بزدلی سے ان کے حوصلے کو پست کر دیتی ہیں۔

”وہ تمہارا لباس ہیں ، اور تم انکا۔
یعنی عورت کا وجود مرد کے لئے، نہ صرف
اہم ہے ، بلکہ باعثِ زمینت بھی۔“
(قرآن کریم)

بِالْحَقِّ

اممہ الحکیمہ

امیر تیمور کا دربار آداستہ ہے۔ امرا و وزراء حسب مراتب بیٹھے ہیں
 سپاہی ننگی تلواریں نکلے کر بستہ کھڑے ہیں۔ تیمور فتح کی خوشی میں مست ہے،
 ایسا مست، جیسے کہ بہت سی شراب پی کر کوئی رندِ قدح خوار آپے میں نہیں
 رہتا۔ سر پر تلج مرصع، بدن پر شاہانہ لباس، شمشیر کھینچی ہوئی۔ آنکھیں چیتے
 کی طرح خون آلود۔ نہایت رعب و جلال سے کہنے لگا۔

”بایزید۔۔۔ کہاں ہے وہ بایزید۔۔۔ جس نے ہماری نافرمانی کی۔
 ہمارے مقابلہ میں آیا۔ اور شکست کھائی اسے معلوم نہ تھا۔ کہ شیر کے ساتھ بچہ
 آزمائی کے لئے آیا ہے۔ وہ شیر۔۔۔ جس سے انسان تو انسان شیر بھی آنکھ
 چراتے ہیں۔ اب قدرِ عافیت معلوم ہو جائے گی۔ جبکہ خنجر آبدار سے اُسے اور
 اس کے ساتھیوں کو موت کے گھاٹ اتارا جائے گا۔ بس ہمارا حکم ہے کل اس

کا اور اس کے ساتھیوں کا خاتمہ کر دو“

چو بیدار حاضر ہوتا ہے۔ اور سر جھکا کر عرض کرتا ہے۔ ”ایک جوان سپاہی

حاضر خدمت ہونے کے لئے اصرار کرتا ہے۔“

”تمہور۔“ اصرار کرتا ہے؟۔۔۔ کیوں؟“

چو بیدار۔ ”حضور معلوم نہیں۔“

”تمہور۔“ اچھا آنے دو“

سپاہی حاضر ہو کر کہنے لگا۔

”اے شہنشاہ عالی جاہ! تم نے جو بایزید پر حملہ کر کے خدا کے

ہزاروں بندوں کا خون بہایا ہے۔ یہ آخر رنگ لائے گا۔ اس دنیا

میں نہیں۔ تو سب سے بڑے دربار میں۔

جو چھپا رہے گی زبانِ خنجر، لہو پٹارے کا آستین کا

یہ ایسا گناہ ہے جو ہرگز ہرگز قابلِ معافی نہیں۔ تم نے ستر ہزار

ترک دھوکا دے کر سرنگسہ کے راستے آزاد کیے۔ یہ ترکوں کا قتل

نہیں۔ بلکہ تم نے اسلام کی جڑیں کاٹی ہیں۔ کیا تم کسی مذہب کا حکم

یا کسی ملک کا قانون دکھا سکتے ہو۔ جس سے کہ اس بے رحمی کے

ساتھ مسلمانوں کے خون کا جواز ثابت ہو۔ لوگوں کی جان بچانے

کے لئے بایزید نے ہمایون عاجزی سے شرح کا بیخام بیجا۔ مگر

تم نے طاقت کے گھنڈے میں اس پیغام کو نہایت حقارت سے ٹکرا
دیا۔

اے شہنشاہ عالی وقار! ہم موت کے منتظر ہیں۔ تمہارے
جلاؤ ہمارے خون میں تر کرنے کے لئے اپنے خنجر تیز کیے بیٹھے ہیں۔
اور اس وقت کا انتظار کر رہے ہیں۔ جب بے گناہ قیدیوں کے
سر اڑانے کا ایک اشارہ ہو۔ لیکن موت کا وقت تم پر بھی آئے
گا۔ ضرور آئے گا۔ اس خون ناحق اور ظلم نادر کی
جو اب وہی کے لئے حاضر ہوتا ہے۔ پھر تم ہی بتاؤ۔ جب ان بیگناہ
لوگوں کی نسبت تم سے پوچھا جائے گا۔ اس سوال کا جواب تمہارے
پاس کیا ہوگا۔ کیا کبھی آج تک بہادروں کی تلواریں بیگناہ قیدیوں
پر بھی اٹھی ہیں۔ ہمارے ہاتھ پاؤں زنجیروں میں جکڑے ہوئے ہیں۔
کیا تمہارا ضمیر اجازت دیتا ہے۔ کہ اس حالت میں ہمیں قتل کر دیا
جائے۔ ہمارے سر کٹیں گے۔ اور تمہارا نام بہادروں کی فہرست
سے کٹ جائے گا۔

تمہارے چہرے پر ایک رنگ آتا تھا۔ اور ایک جاتا تھا۔ کبھی غصہ سے
سرخ پر سرخی جھلکنے لگتی تھی۔ اور کبھی خوف و ہراس سے زردی چھا جاتی تھی۔
نیمبور۔ ”تو ایک ترک ہے۔ ایک قیدی ہے۔ اور بائید کی قوج میں

سے۔ اچھا۔۔۔!

جوان قیدی نے اپنی لوسے کی ٹوپی اتار کر زمین پر پھینک دی۔ اور

کہا۔۔۔

”اے سلطان! میں مرد نہیں۔ ایک نا تجربہ کار عورت ہوں۔

تم اندازہ کر سکتے ہو۔ کہ جس قوم کی عورتیں ایسی نڈر اور جانناز

ہیں۔ اس کے مرد کیسے بے خوف اور دلیر ہوں گے؟“

تیمور اور اس کے درباری یہ دیکھ کر حیران و ششدر رہ گئے۔ وہ

جان سپارانہ تقریر کاٹا کر گئی۔ سلطان نے پوچھا۔۔۔

”تمہارا نام؟“

”اُمّتہ الحبیبہ۔ ترکی فوج کے ایرانی جنرل یزدانی کی بیٹی“

بادشاہ نے اُمّتہ الحبیبہ اور اس کے ساتھ کے تمام قیدیوں کا خون

معاف کر دیا۔

اس کے بعد امیر تیمور نے اس بہادر اور عقلمند عورت کے ساتھ

شادی کا ارادہ ظاہر کیا۔ جسے اس نے اور اس کے باپ نے منظور کر لیا۔ اور

اُمّتہ الحبیبہ حمیدہ یاوین کرہندوستان کی ملکہ کہلائی۔

ہونے لگے۔ اور تلواریں خون کے دریا بہانے میں مصروف ہو گئیں۔
 آغابیلی نے اپنی شجاعت کے خوب جوہر دکھائے۔ اسے فن سپہ گری
 کا کافی تجربہ تھا۔ وہ اپنے باپ کے ساتھ اکثر لڑائیوں میں شامل رہتی اور بڑے
 بڑے بہادروں پر سبقت لے جاتی تھی۔ وہ اس طرح جان توڑ کر لڑی۔ کہ
 قرہ یوسف کا ایلچی جو کہیں کانٹے سے لیس ہو کر پیغام جنگ لے کر آیا تھا شکست
 کھا کر بھاگ گیا۔

آغابیلی کی فتح مندی کی دھاک بیٹھ گئی۔ اس نے نہایت دانائی
 اور چابک دستی سے تمام تر کمانوں کو گرفتار کر لیا۔ اور سب کے سرکارٹ کر مرزا
 شاہ رخ (امیر نیمور کے بیٹے) کے پاس بھیج دیئے۔

مرزا شاہ رخ آغابیلی کا بہادرانہ کارنامہ دیکھ کر ہٹکا بکا رہ گیا۔
 اسے خوشنودی کا پروانہ بھیجا۔ جس میں اس کی بہادری کی بہت تعریف کی۔

فرمان کے شروع میں عربی کے یہ شعر مرقوم تھے
 آغابیلی شجاع عورت ہے
 جو بڑی صاحب فرامت ہے
 ایسی ہوتیں جو اور بھی عورت
 کرتیں مردوں کو وہ یقیناً مات (ترجمہ)

بہت سے مرد ہیں۔ جو عورتوں سے زیادہ کمزور اور کم حوصلہ ہیں۔

بہت سی عورتیں ہیں۔ جو مردوں سے بڑھ کر دلیر اور الواالعزم ہیں۔

مگر ایک مدت سے یہ اسلامی سیرت رو بہ انحطاط ہے۔ جن حالات

د اسباب نے مردوں کو مردانہ کار نہیں رہنے دیا۔ انہیں وجوہ نے عورتوں

میں بہادری کی روح باقی نہیں رہنے دی۔ شب و روز لہو و لعب اور

عیش و عشرت کی گرم بازاری ہے۔

ڈاکٹر انبال نے کہا ہے۔

شمشیر و سناں اول طاؤس و ریاب آخر

مگر اب کیا ہے

طاؤس و ریاب اول شمشیر و سناں آخر

بلکہ — طاؤس و ریاب آمد، شمشیر و سناں غائب

ملکہ زبیدہ

زبیدہ — شریف طبیعت اور نیک سیرت زبیدہ — کی
 شادی نبی عباس کے مہدی کے فرزند — ہارون — کے ساتھ ہوئی
 مہدی — بڑے بیٹے ہادی کو اپنا جانشین مقرر کر چکا تھا۔ مگر ہارون کی بزدلی
 آزمائی اور انتظامی، قابلیت دیکھ کر تاج و تخت اسی کے سپرد کر دیا۔ اسلامی
 تاریخ میں ہارون رشید کا نام خاص مرتبہ رکھتا ہے۔ وہ عالی مرتبہ بادشاہ
 رعایا پرور حکمران، اور عادل فرماں روا تھا۔

زبیدہ اس کی ملکہ — حسن و قابلیت، سخاوت و فیاضی میں
 اپنی نظیر آپ تھی۔ جیسا شہنشاہ ویسی شہنشاہ بیگم، قرآن السعدین، سورج چاند
 کا جوڑا، جس کی فیاضیوں سے ظلم و جہالت کا اندھیرا کافور ہو چکا تھا۔ خوشی
 مسرت کا روشن زمانہ تھا۔ دن عید رات شنب برات تھی۔

خلیفہ ہارون اپنا مختصر عہد حکومت ختم کر کے دنیا سے کوچ کر گیا۔ اور اس کا بیٹا امین الرشید تخت پر بیٹھا۔ زبیدہ کے دل کا کنول نر چھا گیا۔ اس کے سردا بہار پھول جیسے چہرہ پر افسردگی چھا گئی۔ اور زبیدی آنکھیں ہر وقت نمناک رہنے لگیں۔

امین عشرت پسند اور عیش دوست تھا۔ امور سلطنت سے بہت کم دلچسپی لیتا۔ مگر اس خیال سے کہ اس کا بھائی ماموں رشید اپنی ہرولعزیزی اور قابلیت کے باعث سلطنت پر قابض نہ ہو جائے اسکی جان کا دشمن بن گیا۔ یہ جھپٹلش غمزہ زبیدہ کے لئے اور بھی سوہان روح ہو گئی۔ معاملہ یہاں تک طول پکڑ گیا۔ کہ دونوں بھائیوں میں جنگ چھڑی۔ امین مارا گیا۔ اور سلطنت پر ماموں رشید قابض ہو گیا۔

بیٹا۔۔۔ خواہ کیسا ہی تھا۔ زبیدہ کو سخت صدمہ ہوا۔ مگر اس نے اس صدمہ کو نہایت صبر و استقلال سے برداشت کیا۔ ماموں زبیدہ کا سوتیلا بیٹا تھا۔ مگر زبیدہ اس کو حقیقی بیٹا سمجھتی تھی اور ماموں بھی حقیقی ماں سے زیادہ اس کا احترام کرتا تھا۔ زبیدہ کی فرماں برداری اس کا جزو زندگی تھی۔

ماموں رشید کی شادی حسن بن سہیل کی بیٹی ”پوران دخت“ کے ساتھ نہایت تنک و احتشام سے ہوئی۔ سعادت مند ماموں رشید نے زبیدہ

کی دلجوئی خاص طور پر ملحوظ خاطر رکھی۔ نوغروس کے خاص کمرے میں اس کے پاس صرف دو عورتوں کو بٹھایا گیا۔ ایک تو خود دلہن کی ماں تھی۔ اور دوسری زبیدہ، جو گویا ماموں کی ماں کی جگہ تھی۔ دلہن کی ماں نے اس پر موتی بچھا اور کئے۔ اور زبیدہ نے رونمائی کے طور پر موتیوں کا جوڑا اس کے زیب تن کیا۔ دنیاوی دھندوں سے آزاد ہونے، اور غم غلط کرنے کی غرض سے زبیدہ ماموں رشید کی اجازت سے حج کو چلی گئی۔ عرب اس کا آبائی وطن تھا۔ وہاں دل کھول کر سخاوت کی۔ اور چھوٹے بڑے کی زبان سے زبیدہ کی توصیف و ثنا ہونے لگی۔

ریگستان عرب میں پانی کی بے حد قلت تھی۔ وہاں کے باشندے پانی کو ترستے تھے۔ پانی لانے کے لئے بہت کوشش کی گئی۔ کامیابی نہ ہوئی۔ مگر زبیدہ نے ”نہر زبیدہ“ بنا کر وہ فیاضی و کھائی۔ کہ اہل عرب اور عجاج کے دلوں کو سیراب کر دیا۔ وہ نہر گیارہ ساڑھے گیارہ سو سال سے برابر جاری ہے کبھی بند نہیں ہوتی۔ اور ہمیشہ تک جاری رہے گی۔

اس کا ہر کام سیرتشی اور فراخ دلی سے ہوتا تھا۔ اس نے ایک بہت دلفریب اور خوشنما باغ بنوانا شروع کیا۔ ہتھم نے کہا۔ کہ ”اس پر زر کثیر خرچ ہوگا“ زبیدہ نے مسکرا کر کہا۔ ”میں جانتی ہوں۔ روپے پیسے کی کوئی پروا نہیں۔ اعلیٰ چیز روپے ہی سے بنتی ہے۔ بتنا روپیہ ہوئے دریغ

خرچ کرو۔ مجھے کوئی انکار نہ ہوگا۔“

ذبیحہ — نہایت نیک اور متقی و پرہیزگار نئی۔ خدا کی یاد میں ہمیشہ مگن رہتی تھی۔ اس کے محل میں ایک سولونڈیاں حافظ قرآن تھیں جن کا کام صرف کلام پاک خوش الحانی سے پڑھنا تھا۔ اور ہر ایک کا فرض تھا کہ روزانہ تین پادوں کی تلاوت ضرور کرے۔

بادشاہوں کے قہر و ایوان تو خیر۔ اس زمانہ میں معمولی امیروں، ذبیروں اور عہدہ داروں کے گھروں میں شب و روز ریڈیو کی صدا اٹھ کر گونج رہی ہیں۔ مخرب اخلاق فلمی گانے بڑے شوق سے سنے جاتے ہیں۔ اگر پروگرام میں قرآن مجید بھی کبھی آجائے، تو کوئی سنتا نہیں۔ یہ عبرت ہے اہل نظر کے لئے

والد و حضرت غوث اعظم

سورج ڈوب گیا۔ شام کا وقت۔ چاندنی رات۔ دریائے و جسد
 نہایت سلامت روی سے بہ رہا ہے۔ ایک نوجوان کنارے پر بیٹھا ہے لہر
 کے مدوجزر کا تماشا دیکھ رہا ہے۔

انفاقاً ایک سید بہتا ہوا آیا۔ نوجوان کے عین پاس آکر ٹھہر گیا۔
 لاکھ بڑھا کر پکڑ لیا۔ "قدرت کا عطیہ ہے" اور کھانے لگا۔ "کیسا لذیذ ہے"
 کھاتا کھاتا گھر آیا۔ ابھی بیٹھا ہی تھا۔ کہ اچانک کسی خیال نے دل میں چٹکی لی
 اور اٹھ کر بیٹھ گیا۔

"سید لذیذ تھا۔ بہت لذیذ۔ لیکن میں نے بغیر قیمت ادا کیے کھایا۔
 کیا یہ جائز ہے؟" وہ آہستہ آہستہ منہ میں کہنے لگا۔ "میں نے اچھا نہیں کیا۔ یا تو
 مالک کو اس کی قیمت ادا کی جاتے۔ یا معافی مانگی جاتے۔ مگر وہ ہو گا کہاں

سبب تو میں نے دریا سے لیا تھا۔“

رات انہی پریشان کن خیالات میں کاٹی۔ صبح سویرے نکلے ہی دریا پر پہنچا۔ اور جدھر سے سبب آیا تھا۔ کنارے کنارے چل پڑا۔

کئی دن کے بعد دریا کے کنارے ایک ایسے مقام پر پہنچا جہاں سیبوں کا باغ تھا۔ اکثر شاخیں دریا کی طرف جھکی ہوئی تھیں۔ اور پکے ہوئے سبب ہوا کے تیز جھونکوں سے ٹوٹ ٹوٹ کر پانی میں گر رہے ہیں۔

”ہو نہ ہو یہی باغ ہے۔ جس کا میں نے سبب کھایا تھا“ یہ کہہ کر باغ کے اندر چلا گیا۔

مالی سے کہا۔ ”میں باغ کے مالک سے ملنا چاہتا ہوں۔“

مالی نے کہا۔ ”تھوڑی دیر تک آنے والے ہیں۔ بیٹھ جاؤ۔“

نوجوان نے اپنا تمام حال سنایا۔ وہ ہنس پڑا۔ ”میں تمہارا دماغ خراب ہو گیا ہے۔ ایسے کئی سبب دریا میں گرتے ہیں۔ لوگ چوری چوری توڑ کر لے جاتے ہیں۔“

نوجوان نے کہا۔ میرے حواس بد قرار نہ

ہوں۔ میں پرایا مال ہرگز نہیں کھاؤں گا۔“

مالی اس کی نیک نیتی اور ادب پاک جذبہ سے بہت متاثر ہوا۔ کھانا

کھلایا۔ اور آرام کرنے کے لئے درخت کے نیچے چارپائی بچھا دی۔
 بلع کا مالک آیا۔ مالی نے نوجوان کی تمام سرگزشت بیان کی۔ اس
 کے پاس آیا۔ اس نے اٹھ کر ادب سے سلام کیا۔
 پوچھا۔ ”برخوردار! تم کہاں سے آئے ہو؟“
 نوجوان۔ ”گیلان سے۔“
 مالک۔ ”یہاں سے کتنی دور ہے؟“
 نوجوان۔ ”دوسو میل کے قریب۔“
 مالک۔ ”اس قدر تکلیف اٹھائی۔ ایک سیب کی کیا بات تھی؟“
 نوجوان۔ ”نہیں میں قیمت ادا کرنے آیا ہوں۔“
 مالک۔ ”اس سیب کی قیمت بہت زیادہ ہے۔“
 نوجوان۔ ”میں حاضر ہوں۔“
 مالک۔ ”تم تو بالکل تہید مدت معلوم ہوئے ہو۔“
 نوجوان۔ ”بیشک! میرے پاس کچھ نہیں۔“
 مالک۔ ”تو قیمت کس طرح ادا کر دے گا؟“
 نوجوان۔ ”آپ جتنی مدت اور جو قدر متناہیے کہیں گے۔ حاضر ہوں۔“
 مالک۔ ”سوچ لو۔ تم اپنے وعدے پر قائم رہو گے؟“
 نوجوان۔ ”انشاء اللہ۔“

مالک - ”تم ایک سال ہمارے ہاں رہو۔ باغ کی رکھوالی کرو۔ اور جو
 کچھ ہم کہیں۔ ہماری مرضی کے مطابق کرو۔“
 نوجوان - ”مجھے منظور!“

باغ کا مالک نہایت متقی اور پاکباز تھا۔ نوجوان اس کی متابعت
 میں رہ کر زیادہ نیک و خوش اعتقاد ہو گیا۔

ایک سال گذر گیا۔ مالک نے کہا۔ ”ایک سال اور“ اسی طرح چند
 سال گذر گئے۔ مالک نے کہا۔ ”اب تمہیں جانے کی اجازت ہے۔ لیکن ہم
 نے سبب کے دام تم سے زیادہ وصول کئے ہیں۔ اس لئے ہم چاہتے ہیں۔
 کہ اس کا عوض تم کو دیا جائے۔ تم اپنے وطن خالی ہاتھ نہ جاؤ۔“
 نوجوان - ”آپ کی مہربانی۔ لیکن میں زیادہ کا مستحق نہیں۔ آپ سے وہ
 روحانی فیوض حاصل کئے ہیں۔ جس کے بار احسان سے کبھی سر نہیں
 اٹھا سکتا۔ مزید تکلیف نہ کریں۔“

مالک - ”ہمیں کوئی تکلیف نہیں۔ تاہم ہماری خوشی اسی میں ہے کہ تم
 ہمارا کہا مانو۔“

نوجوان - ”حاضر ہوں۔“

مالک - ”سنو! میری ایک لڑکی ہے۔ تم اس سے شادی کرو گے؟“

نوجوان - ”جس طرح آپ فرمائیں۔ سر تسلیم خم ہے۔“
 مالک - ”لیکن وہ اندھی ہے۔ گونگی ہے، بہری ہے۔ اپاہج ہے۔
 کیا تمہیں منظور ہے؟“

نوجوان - ”بسرو چشم منظور۔“

باغ کے مالک نے نوجوان سے اپنی بیٹی کا نکاح کر دیا۔ لیکن جب
 دیکھا۔ تو لڑکی نہایت حسین، درگسی آنکھیں، تکلم میں ببل ہزار داستان
 رفتار میں سرورواں، کان گوش گل کی طرح شنوا، ایک حوز تھی۔ گویا
 جنت سے ابھی ابھی اتری ہے۔

دوسرے دن باغ کے مالک نے کہا۔

”بیٹا! اس لڑکی نے کبھی آنکھیں اٹھا کر ادھر ادھر نہیں
 دیکھا۔ اس واسطے میں نے اندھی کہا۔ اس نے کبھی نا واجب
 بات منہ سے نہیں نکالی۔ اس نے گونگی تھی۔ اس نے کبھی
 بُری بات نہیں سُنی۔ اس وجہ سے وہ بہری تھی۔ اس نے
 کبھی بُرائی کی طرف قدم نہیں اٹھایا۔ اس لحاظ سے وہ
 اپاہج تھی۔ میری دعا ہے۔ خداوند کریم تم دونوں کو صحیح
 سلامت رکھے۔ ادراپنی کے راستے پر چلنے کی توفیق دے۔“
 اس بزرگ نے مناسب جہیز دے کر دونوں کو رخصت کیا۔ وہ

دونوں بحریت گیلان پہنچ گئے۔

گیلان میں یہ نیک جوڑا نہایت امن و چین سے پاکیزہ زندگی بسر کرنے لگا۔ دو بیٹے پیدا ہوئے۔ نیک دل شوہر اس دنیا سے رخصت ہو گیا۔ وہ بی بی صبر و شکر سے زندگی بسر کرتی رہی۔ بچوں کی تربیت، خدا کی یاد اور گھر کے کاموں میں شرب و روزِ معروف رہتی۔ ایک بیٹا تو کاروبار میں لگا گیا دوسرے کو پڑھنے کا شوق تھا۔ چھوٹی عمر میں بہت کچھ حاصل کر لیا۔ لیکن گیلان میں علم کی پیاس نہ بجھی۔ بغداد جانے کے لئے تیار ہو گیا۔ ماں سے ذکر کیا۔ مگر وہ کم سن بیٹے کا پردیس جانا پسند نہ کرتی۔ بیٹا جانے کے لئے بضد تھا۔ آخر مان گئی۔ اسکے پاس اسی درم تھے۔ کہنے لگی :-

”بیٹا چالیس درم تمہارے بڑے بھائی کے ہیں۔ اور چالیس تمہارے یہ تمہارے کرتے میں سی دیتی ہوں۔ وقت ضرورت اس کو خرچ کر لینا“
چالیس درم کرتے میں سی دیئے۔ اور نصیحت کی۔ ”بیٹا! جاؤ۔ خدا تمہارا حافظ و ناصر ہو۔ لیکن دیکھنا! کبھی جھوٹ نہ بولنا۔ جو بات کہنا سچ کہنا“

ایک قافلہ بغداد کی طرف جا رہا تھا۔ رطکا اس کے ساتھ ہو لیا۔ چند کوس گئے تھے۔ کہ ایک جنگل میں گذر ہوا۔ ڈاکو اچانک گھات سے نکل

گئے۔ اور قافلہ کو گھیر لیا۔ اور کہنے لگے۔

”جو کچھ تم لوگوں کے پاس ہے۔ دیدو۔ ورنہ مار دیے جاؤ گے“

سب کی تماشی لی۔ جو کچھ کسی کے پاس تھا۔ لے لیا۔ لڑکے سے پوچھا۔

”تمہارے پاس بھی کچھ ہے“

اس نے جواب دیا۔ ”چالیس درم“

لڑکے کی بھولی صورت، سادہ وضع، اور بے خوفی دیکھ کر انہیں یقین

نہ آیا۔ اور چلے گئے۔

جب اس واقعہ کا ذکر انہوں نے اپنے سردار سے کیا۔ تو اس نے

کہا۔ ”اس لڑکے کو جلدی لاؤ“

ڈاکوؤں نے تھوڑی دیر کے بعد لڑکے کو قافلے والوں سمیت سردار

کے سامنے پیش کیا۔

سردار۔ (لڑکے سے) ”لڑکے تم کہاں سے آئے؟“

لڑکا۔ ”گیلان سے“

سردار۔ ”کہاں جا رہے ہو؟“

لڑکا۔ ”بغداد کو“

سردار۔ ”کیوں؟“

لڑکا۔ ”علم پڑھنے کے لئے“

سردار۔ ”تمہارے پاس سفر خرچ ہے۔“

لڑکا۔ ”جی ہاں چالیس درم!“

سردار۔ ”کہاں؟“

لڑکا۔ ”اس کرتے میں۔“

کرتا اتار کر سردار کے اگے پھینک دیا۔ اور بتایا۔ کہ ”یہاں چالیس درم
نیے ہوتے ہیں۔“

کرتا ادھیڑا۔۔۔ تو اس میں سے چالیس درم نکل آئے۔“

سردار نے پوچھا۔ ”تم نہیں جانتے تھے۔ کہ یہ درم چھین جائیں گے۔
تو نے بچانے کی کوشش کیوں نہیں کی؟“

لڑکے نے نہایت متانت سے جواب دیا۔ ”چلتے وقت میری ماں نے
نصیحت کی تھی۔ کہ جھوٹ کبھی نہ بولنا۔ ہمیشہ سچ کہنا۔“

سردار لڑکے کا جواب سن کر پسینہ پسینہ ہو گیا۔ بہت دیر خاموش رہا
پھر آبدیدہ ہو کر کہنے لگا۔۔۔

”مبارک ہو تم۔۔۔ جس نے ماں کی نصیحت پر عمل کیا۔ مگر میں ایسا
غافل اور نادان۔۔۔ کہ اپنے پیدا کرنے والا کا حکم نہیں مانتا۔ لوگوں
کو متاتا ہوں۔ ٹوٹتا ہوں، اپنے نفس کے لئے بیگناہوں کو قتل کرتا ہوں۔“
لڑکے کے معصوم چہرے پر مسرت کھیل رہی تھی۔ کہ اس نے ماں کی نصیحت پر عمل کیا۔

اس نے کہا۔ ”واقعی خدا کے نزدیک آپ کا فعل ناجائز ہے۔“
 سردار۔ ”اے لڑکے! تم میرے رہنما ہو۔ ہادی ہو۔ تم نے مجھے اپنے عمل سے اپنے
 گناہوں کا احساس کرایا۔ میں توبہ کرتا ہوں۔ دعا کرو۔ خدا مجھے نیک بننے کی توفیق دے۔“
 لڑکے کے منہ سے بے ساختہ ”آمین“ نکلا۔ سب قافلے والوں اور سردار نے
 ”آمین“ کی صدا بلند کی۔

سردار (ڈاکوؤں سے مخاطب ہو کر) ”میں نے اب تک بڑا کام چھوڑ دیا۔ تم سبھی
 توبہ کرو۔ محنت مشقت کر کے اپنا پیٹ پالو۔ اور اپنے پروردگار کے حضور گناہوں
 کی معافی مانگو۔“

سب ڈاکوؤں نے توبہ کی۔ قافلے والوں کا مال و اسباب واپس دیدیا۔
 وہ سب شاد و خرم منزل مقصود کی طرف روانہ ہوئے۔

یہ لڑکا شیخ عبدالقادر جیلانی تھے۔ بدع کا مالک ان کا نانا۔ اس کی بیٹی
 ان کی ماں۔ اور وہ نوجوان ان کا باپ تھا۔
 پاکباز نانا، منتقی باپ، اور پاک و امن ماں۔ ان کا محنت دل
 کیوں نہ ایسا راست باز، حق پرست، علم دوست اور برگزیدہ روزگار
 بزرگ ہوتا۔

رابعہ بصری

بہت سے اولیا۔ غوث و قطب دنیا میں آئے۔ وہ مردوں میں سے تھے
لیکن خدانے عورتوں کے طبقے کو بھی اس عظمت سے خالی نہیں رکھا۔ تقریباً
انبیاء کی بیویاں، ان کی بیٹیاں، اور کئی نیک دل مستورات مسلمانوں میں
نہایت پاکباز، پرہیزگار اور خدا پرست گذری ہیں۔ رابعہ ان میں سے
ایک تھیں۔

یہ محترم خاتون پہلی صدی ہجری میں بمقام بصرہ پیدا ہوئیں۔ ماں
باپ بہت غریب تھے۔ آپ ان کی چوتھی اولاد تھیں۔ اس لئے نام رابعہ
رکھا گیا۔ ابھی سن نیمز کو نہیں پہنچی تھیں۔ کہ ماں باپ انتقال کر گئے۔ اور
آپ کو دارغ یتیمی دے گئے۔

ایک تو والدین کا سایہ سر سے اٹھ جانا۔ بجائے خود ایک بڑی

مصیبت تھی۔ دوسرے ان دنوں بصرہ میں سخت قحط پڑا۔ بہنیں ان کو ایک سنگدل شخص کے پاس چند درم پر بیچ کر جرحہ جی چا لیا چلی گئیں۔ آپ کو یہ اب ایک زر خرید لوٹدی تھیں۔ اس کے ہاں غلام کی طرح زندگی بسر کرنے لگیں۔ رات دن گھر کے کام مصروف رہتیں۔ جب کہیں فرصت ہوتی تو نماز کے لئے کھڑی ہو جاتیں۔

بات جو دل سے نکلتی ہے اثر رکھتی ہے،

ایک رات اتفاق سے آقا کی آنکھ کھل گئی۔ دیکھتا کیا ہے۔ رابعہ سجدے میں ہے۔ کان لگا کر سنا تو یہ آواز آرہی تھی ۲۔

”میرے پروردگار! تو بخوبی واقف ہے۔ کہ مجھے تیری عبادت کا کس قدر اشتیاق ہے۔ لیکن تو نے مجھے ایک شخص کا پابند کر دیا ہے۔ اس لئے جب اس کی خدمت سے فرصت ملتی تو تیری درگاہ میں سر جھکا دیتی ہوں۔ میں بے بس ہوں۔ میرا تصور نہیں“

یہ الفاظ سن کر آقا کا دل کانپ گیا۔ اور انہیں آزاد کر دیا۔ آزادی کے بعد وہ دن رات اپنے پروردگار کی عبادت میں مجبور رہتیں۔ یاد خدا کے سوا کوئی کام نہ تھا۔ خانہ کعبہ کے کئی حج کئے۔ مدینہ منورہ کی زیارت سے

مشرف ہوئیں۔ اور پھر وطن میں گوشہ نشین ہو کر یادِ خدا کرنے لگیں۔

رابعہ کا توکل

لوگوں نے سوال کیا۔ ”کہ آپ نکاح کیوں نہیں کرتیں؟“

جواب دیا۔ ”مجھے عاقبت کی فکر ہے۔ رات دن یہی فکر رہتا ہے، پھر

نکاح کیسے کروں۔ روزی دینے والا خدا ہے۔ وہ ہر جاندار کی ضرورت کے

مطابق روزی دیتا ہے۔ اس پر مجھے بھروسہ ہے۔“

ایک دن آپ کے ہاں دس مہمان آگئے۔ خادمہ نے بتایا کہ ایک

روٹی موجود ہے۔“

فرمایا۔ ”کسی محتاج کو دیدو۔“

خادمہ نے تعبیل کی۔ مگر حیران تھی۔ کہ مہمان کیا کھائیں گے بھوڑی

دیر کے بعد دروازے کو دستک ہوئی۔ خادمہ گئی۔ واپس آکر عرض کی۔

”ایک شخص کھانا لایا ہے۔ کیا حکم ہے؟“

پوچھا۔ ”کتنی روٹیاں ہیں؟“

کہا۔ ”دو۔“

فرمایا۔ ”یہ ہمارا کھانا نہیں۔ کسی اور کو دو۔“

پھر ایک دوسرا آدمی کھانا لایا۔

پوچھا۔ ”کتنی روٹیاں روٹیاں ہیں؟“

جواب ملا۔ ”پانچ۔“

فرمایا۔ ”یہ بھی ہمارا نہیں۔ واپس کر دو۔“

اسی طرح کئی آدمی کھانا لائے۔ اور واپس کر دیا۔ آخر ایک شخص نے

آکر کہا۔ ”میں گیارہ روٹیاں لایا ہوں۔“

اشارہ کیا۔ ”بے یو۔ یہ ہمارا کھانا ہے۔“ ان میں سے دس روٹیاں

مہانوں کو پیش کر دیں۔ اور ایک آدمی آدمی کر کے خادمہ اور آپ نے کھائی

مہانوں کے رخصت ہونے پر خادمہ نے ادب سے پوچھا۔ کہ ”آپ

نے کیسے جانا کہ وہ کھانا ہمارا نہیں۔ اور یہ ہمارا کھانا ہے۔“

فرمایا۔ ”میں نے ایک روٹی محتاج کو دلا کر اپنے اللہ سے سوا کیا

تھا۔ کیونکہ اس نے وہ درد نیا۔ ضرور آخر کا وعدہ کیا ہوا ہے۔ اس نے

جب پہلا شخص دو روٹیاں لایا۔ تو میں نے سمجھ لیا۔ یہ خلاف وعدہ ہے۔

پانچ لایا۔ تو وہ بھی ٹھیک نہیں تھیں۔ گیارہ لایا۔ تو حساب ٹھیک تھا۔ ہم

نے جو ایک روٹی اللہ کے راہ میں دی تھی۔ اس کا اجر دس گناہ مالک کو دینا

تھا۔ اور ایک ہماری روٹی۔ سو وہ بھی اللہ کو کیا کرنی تھی۔ پس دس اور ایک

گیارہ روٹیاں اس نے ہمارے عمل کے صلے میں بھیج دیں۔ میں نے سمجھ لیا۔

کہ یہی ہمارا کھانا ہے۔“

رابعہ کی حقیقت شناسی

حضرت رابعہ کے پاس خدا کے نیک بندے حاضر ہوتے تھے۔ ہر وقت ذکر الہی ہوتا رہتا تھا۔ کئی مشکل مسائل حل ہوتے تھے۔

خواجہ حسن بھری ہفتہ میں ایک دفعہ وعظ فرمایا کرتے تھے لیکن جب رابعہ بھری مجمع میں نہ ہوتیں تو وعظ نہ فرماتے تھے۔

لوگوں نے عرض کی - ”یا حضرت! آپ کے وعظ میں بہت لوگ جمع ہوتے ہیں۔ ایک ضعیفہ کے نہ آنے پر وعظ کیوں نہیں فرماتے؟“

آپ نے کہا - ”جو ثمرت ہاتھیوں کے برتنوں کے لئے ہوتا ہے۔ وہ چیوٹیوں کے برتنوں میں نہیں ڈالا جاتا۔“

بہشت اور دوزخ

ایک مجلس میں سونی لوگ عبادت کا تذکرہ کر رہے تھے۔ حضرت رابعہ موجود تھیں۔

ایک شخص نے کہا - ”میں عبادتِ الہی دوزخ کے خوف سے کرتا ہوں۔“

دوسرے نے کہا - ”میں تو اللہ کی عبادت بہشت کے شوق کی وجہ سے کرتا ہوں۔“

حضرت رابعہ نے فرمایا - ”کیا تم مزدور ہو، جو خوف اور لالچ کی وجہ

سے خدا کی عبادت کرتے ہو۔ اللہ کی عبادت محض اس کی رضا اور
خوشنودی کے لئے کرو۔“

ایسے ہی ایک روز کسی بزرگ نے دیکھا کہ حضرت رابعہ نہایت خوشی
کی حالت میں چلی جاتی ہے۔ ایک ہاتھ میں پانی کا ٹوٹا ہے۔ اور دوسرے ہاتھ
اگ کی انگلی۔ پوچھا۔ ”یہ کیا حال ہے۔ آپ کدھر جا رہی ہیں۔“ جواب دیا
”اس پانی سے دوزخ کی آگ بجھاؤں گی۔ اور اگ سے بہشت کو جلاؤں گی۔“
پوچھا۔ ”کیوں؟“

فرمایا۔ ”تاکہ لوگ بہشت کے لالچ اور دوزخ کے خوف کو ترک کر کے
اللہ کی خوشنودی کے خیال سے عبادت کریں۔“

قرآن شریف کے الفاظ میں

حضرت رابعہ نے آخری عمر میں خاموشی اختیار کر لی۔ جب کبھی اللہ
ضرورت کے وقت بولنا ضروری ہوتا۔ تو صرف قرآن مجید کے الفاظ میں مطالبہ
ادا کرتیں۔

ایسا دفعہ حج سے واپسی کے وقت راستے میں پڑی رہ گئیں۔ کسی
بزرگ نے انہیں دیکھ کر حال پوچھا۔ تو انہوں نے اپنا سارا قصہ قرآن پاک
کی آیتوں کے ذریعے سنا دیا۔

حضرت رابعہ فرماتی ہیں۔ کہ ”میں قرآن شریف کے الفاظ میں اس

لئے باتیں کرتی ہوں۔ کہ فرشتے انسان کی ہر بات کو لکھ لیتے ہیں۔ اور جب وہ میری باتیں اپنے اعمال نامے میں لکھیں گے۔ تو سب قرآن کریم ہی کی آیتیں ہوں گی۔ اور کوئی برائی کی بات نہیں لکھ سکیں گے۔“

رحلت کا وقت

موت کا وقت قریب آیا۔ تو اس وقت کے بزرگ بیمار پر مہرسی کو حاضر ہوئے۔ آپ نے فرمایا:-

”اللہ تعالیٰ کے فرشتوں کے لئے راستہ چھوڑ دو۔“

بزرگ ایک طرف ہٹ گئے۔ اور دروازہ بند کر دیا۔ سب نے

ایک آواز سنی۔ جس کا مطلب یہ تھا۔ کہ

”اے نفس مطمئنہ اپنے رب کی طرف واپس آؤ۔“

دروازہ کھولا۔۔۔ تو دیکھا۔۔۔ طاہر روح نفس عنقریب سے

پرواز کر چکا تھا۔ اور آپ دائی زندگی کے آغوش میں مچ خواب تھیں۔

عقل مند بیوی

ایک بہادر شخص — اسلحہ جنگ سے آراستہ۔ میدان جنگ میں
جانے کے لئے تیار ہے۔ اپنی جوان بیوی سے رخصت ہونے آیا ہے۔
بادشاہ کا حکم ہے۔ کہ میں میدان کارزار میں جا کر ملک
و ملت کی خدمت کروں۔ دشمن بڑھے آرہے ہیں۔ وقت تقویرا
ہے۔ ہمارے جوان پابربکاب ہیں۔ بس میرے ہی منتظر ہونگے۔
جاتے ہی کوچ کا نقارہ بج جائے گا۔“

بیوی نے جواب دیا۔ ”بہت اچھا! بادشاہ کا حکم۔ ملک کی خدمت اور
قوم کی حفاظت ضروری ہے۔“

جوان — ”یہ تیس ہزار اشرفیاں ہیں۔ ان کو بکفایت تیار رکھو۔ اور وقت مقرر ہونے پر
خرچ کرو۔“

بیوی۔ ”بہت اچھا۔ ایسا ہی کروں گی۔“

جوان۔ ”میں جاتا ہوں۔“

بیوی۔ ”خدا حافظ۔“

جوان کے جانے کے چند روز بعد بچہ پیدا ہوا۔ خدا نے عالم تنہائی
میں ایک سہارا، اور فکر و غم کی حالت میں دل بہلانے کا ایک ذریعہ مہیا
کر دیا۔

عورت گھر کے کاروبار، بچے کی پرورش اور خدا کی یاد میں شب و
روز مصروف رہتی۔

رفتہ رفتہ بچہ ہوشیار ہو گیا۔ پانچ چھ برس کا ہوا۔ تو اسے ایک قابل
عالم کے سپرد کر دیا۔ لڑکا ذہین اور ہوشیار تھا۔ جو پڑھتا، کھیتی، یاد کر لیتا۔
اپنے ہم جماعتوں میں ممتاز تھا۔ جون جول آگے پڑھتا گیا۔ تمام اساتذہ کی
نظروں میں مقبول ہونے لگا۔ خیر اندیش ماں نے اس کی تعلیم و تربیت پر
بے دریغ خرچ کیا۔ اور لڑکے نے بھی ایسی تہ ذہنی، محنت و کوشش سے تعلیم
حاصل کی۔ کہ وہ ایک اچھا عالم بن گیا۔

اس کا باپ ستائیس سال کے بعد واپس آیا۔ ذرا استا کر بیوی

سے پوچھا۔

”وہ اشرقیوں محفوظ ہیں؟“

بیوی نے جواب دیا۔ ”بالکل محفوظ ہیں“

اس نے بچے کی پیدائش اور اس کی قابلیت کا بیان کیا۔ تو باپ
مسجد میں نماز کے لئے گیا۔ وہاں اپنے بیٹے کو دیکھا۔ تو بہت خوش ہوا۔
جب اس نے قرآن شریف پڑھا۔ اور حدیث سنانے لگا۔ تو باپ خوشی
سے باغ باغ ہو گیا۔ کہنے لگا۔

”الحمد للہ! میرا بیٹا بڑا قابل ہے۔ دنیا میں فضیلت کے

بلند مقام کی طرف جا رہا ہے“

گھر واپس آئے تو نہایت خوش تھا۔ اور اپنے بیٹے کو محبت و
عزت کی نگاہ سے دیکھ رہا تھا۔

بیوی نے پوچھا۔ ”بتائیے۔ تمیں ہزار اشرفیاں اچھی ہیں۔ یا یہ
نعمت جو خدا نے ہمارے بیٹے کو دی ہے“

میاں نے جواب دیا۔ ”اشرفیاں کیا چیز ہیں“

بیوی نے کہا۔ ”میں نے وہ اشرفیاں اسی نعمت کے حاصل کرنے
میں خرچ کر دیں“

خادم بولا۔ ”خدا کی قسم تم نے اشرفیاں ضائع نہیں بلکہ ایسی
جگہ خرچ کیں۔ جہاں فائدہ ہی فائدہ ہے۔ اور کبھی ختم نہیں ہوں گی“

وہ لڑکا۔ جس نے باپ کی غیر موجودگی میں ماں کے زیر سایہ
پرورش پائی۔ اور تعلیم حاصل کی۔ دنیا میں امام ربیعہ کے نام سے
مشہور ہوئے۔ جو اپنے وقت کے سب سے بڑے عالم۔ محدث اور
فقیہ تھے۔

مشوکل پہنچی

حضرت حاتم اہم۔ حضرت امام اعظم کے شاگرد اور بڑے ولی اللہ تھے ان کی چھوٹی بیٹی بھی نہایت نیک اور مشوکل تھی۔

ایک دن حضرت حاتم نے حج کا ارادہ کیا۔ اور سفر کیلئے تیار ہو گئے۔ گھر کے لوگوں نے کہا۔ ”تم حج کو تو جاتے ہو۔ ہمارے گزارے کے لئے کچھ انتظام کرتے جاؤ۔“

حضرت حاتم بالکل تہیہ دست تھے۔ حیران ہو کر سوچنے لگے۔ کیا کیا جائے اُنکی چھوٹی لڑکی نے کہا۔ ”تم انہیں حج سے کیوں روکتے ہو۔ اللہ کی راہ میں سفر کرنے ہیں کرنے دو۔ جس خزانے ہمیں پیدا کیا ہے۔ وہ روزی بھی دے گا۔ فکر مت کرو۔“

حضرت حاتم حج کو چلے کو گئے۔ ابھی دوہی دن ہوئے تھے۔ کہ جس سڑک پر ان کا مکان تھا۔ وہاں سے ایک بادشاہ کا گذر ہوا۔ بادشاہ کو پیاس لگی ہوئی تھی وہ حاتم کے دروازے پر کھڑا ہو گیا۔ اور پانی مانگا۔ اندر سے ایک بی بی نے

دروازے پر کھڑے ہو کر ٹھنڈے پانی کا گلاس دیا۔ بادشاہ پانی پی کر بہت مسرور ہوا۔ اور پوچھا۔ ”یہ کس کا مکان ہے؟“ ایک شخص حاتم کے تمام حالات سے واقف تھا۔ اس نے کہا۔ ”حصنہ والا! یہ گھر حاتم احم کا ہے۔ جو بڑے نیک، پرہیزگار اور عابد ہیں۔ پر سوں وہ حج کو چلے گئے ہیں۔ مگر اہل و عیال کے گزارے کے لئے کچھ نہیں دے گئے۔ وہ غریب ہیں۔ اور گھر کے لوگ صرف خدا کے بھروسے پر گذر اوقات کر رہے ہیں۔“

بادشاہ نے یہ سن کر انہیں بہت سادو پیہ دیا۔ اور امر اور لسنے بھی بادشاہ کی پیروی کی۔ گھر والے مالا مال ہو گئے۔ اور خوشی سے جاموں میں بھولے نہ سماتے۔ مگر وہ لڑکی رونے لگی۔ ماں نے کہا۔ ”بیٹی! خدا کا شکر کر۔ یہ رونے کا کون سا موقع ہے؟“

لڑکی نے جواب دیا۔ ”کل تو تمہیں یہ فکر تھا کہ روٹی کہاں سے ملے گی۔ حالانکہ خدا تعالیٰ اس قدر غنی ہے۔ کہ اس نے اپنے ایک بندے کے ذریعے اتنا روپیہ دیدیا۔ میں اس بات پر روتی ہوں۔ کہ ہم ایسے رجم و کریم مالک پر بھروسہ نہیں کرتے۔“

جو لوگ محض روٹی کے لئے چوری کرتے ہیں۔ ڈاکے ڈالتے ہیں۔ دغا خیز ہیں۔ سے کام لیتے ہیں۔ حقیقت سے غافل ہیں۔

والدہ امام غزالی

امام محمد غزالی۔ بڑے بلند پایہ امام تھے۔ اور ان کے بھائی احمد غزالی
بھی بڑے فاضل اور ولی اللہ۔

احمد غزالی — کے دل میں کچھ ایسی بات بیٹھ گئی۔ کہ جب امام محمد
غزالی نماز پڑھاتے۔ تو وہ ان کے پیچھے نماز نہ پڑھتے۔ اور کیلے نماز ادا کرتے۔
امام محمد غزالی نے سواتر یہ حال دیکھ کر اپنی ماں کے پاس شکایت کی۔ کہ وہ
میرے پیچھے نماز نہیں پڑھتے؟

ماں نہایت منصف مزاج اور حقیقت شعار تھیں۔ انہوں نے احمد
غزالی سے کہا۔ کہ ”تمہیں کیلے نماز نہیں پڑھنی چاہئے۔ ایک تو جماعت کے
نواب سے محروم ہوتے ہو۔ دوسرے بھائی کو ناراض کرنے ہو۔ یہ دونوں
باتیں تمہارے نمایاں شان نہیں ہیں۔“

کچھ دن تو ماں کی نصیحت پر عمل کیا۔ لیکن ایک دن امام محمد غزالی نماز پڑھا
رہے تھے کہ احمد غزالی نے اپنی نماز توڑ کر علیحدہ پڑھنی شروع کر دی۔

جب امام صاحب کو معلوم ہوا۔ تو پھر ماں کے پاس شکایت کی۔ کہ آج
احمد نے پہلے سے بھی زیادہ بُری حرکت کی۔ کہ نماز توڑ ڈالی۔

ماں کو بھی رنج ہوا۔ اور اس نے احمد غزالی کو بلا کر اس کا سبب پوچھا۔

انہوں نے کہا۔ کہ ”جب تک بھائی جان نماز میں رہے۔ میں نے مانگی اقتدار کی

جب ان کے خیالات ادھر ادھر بھٹکنے لگے۔ تو میں نماز توڑ کر الگ ہو گیا۔“

ماں نے کہا۔ ”بیٹا۔ ذرا انصاف سے کام لو۔ اگر محمد کا خیال اس

وقت نماز میں برقرار نہ تھا۔ تو تمہارا خیال بھی ٹھکانے کہاں رہا۔ ان کے

خیالات ادھر ادھر منتشر ہو جاتے ہیں۔ تو تم ان کے خیالات کو سمجھ جاتے ہو۔

اس لئے وہ اکیلے نہیں۔ بلکہ تم دونوں اس بُرے کام کے مرتکب ہو۔“

ماں کا یہ فیصلہ نہایت منصفانہ اور حقیقت پر مبنی تھا۔ احمد غزالی قائل

ہو گئے۔ اور آئندہ ایسی حرکت نہ کی۔

باب چہارم

”اے مسلمانو! عورتوں کے بارے میں
اللہ سے ڈرو۔ کہ یہ تمہارے پاس اسکی
امانتیں ہیں۔“

”بہترین مسلمان وہ ہے، جو اپنے عیال
سے اچھا ہے۔“ (حدیث شریف)

خالدہ اویب خانم

خالدہ اویب خانم کا باپ ایک معزز ترک تھا۔ اور ماں یہودی النسل
یہ نہایت ذہین، ہونہار اور زکی الطبع تھی۔ عمر کے ساتھ ساتھ علم کا ذوق بھی
بڑھتا گیا۔ ماں باپ نے اس کو قابل بنانے میں نہ لوگوں کی مخالفت کی پروا کی
نہ روپیہ خرچ کرنے میں دریغ کیا۔

اس نے قسطنطنیہ میں ابتدائی، ثانوی اور اعلیٰ تعلیم پائی۔ پھر فرانس،
انگلستان اور امریکہ جا کر نہایت اعلیٰ علمی ڈگریاں حاصل کیں۔ سیاسیات کا مطالعہ
کیا۔ وہ انجمن اتحاد و ترقی کی ممبر اور ترکان اعمار کی رفیق کار تھیں۔ انقلاب
شکی، جنگ بلقان اور جنگ طرابلس میں رضا کارانہ حصہ لیا۔ آغاز جنگ عظیم
میں قسطنطنیہ کے گورنر ڈاکٹر عدنان بے سے شادی ہوئی۔

جب ۱۹۱۵ء میں اتحادیوں کا قسطنطنیہ پر قبضہ ہوا۔ تو انکی زبردست

تقریروں نے لوگوں کے دلوں میں حب وطن کی یہ آگ بھڑکا دی۔ مگر اتحادی جس کو اپنے خلاف دیکھتے۔ قتل کر دیتے۔ یا قید و بند کی مصیبت میں ڈال دیتے۔ غازی مصطفیٰ کمال اور ان کے رفقاء کا قسطنطنیہ سے جا چکے تھے۔ اور انگورہ میں جدید حکومت کی طرح ڈال رہے تھے۔

خالدہ کا اب قسطنطنیہ میں رہنا خطرے سے خالی نہ تھا۔ رات کی تاریکی میں گھر سے نکل کر اناطولیہ کی طرف روانہ ہو گئیں۔ لیکن منزل مقصود تک پہنچنے میں نہ صرف بحیرہ مارمورا یا آبنائے فاسفورس حائل تھے۔ بلکہ مشکلات کی زبردست چٹانیں قدم قدم پر سیراہ تھیں۔ وہ اتحادیوں کے دستہ فوج متعینہ قسطنطنیہ میں سے پوشیدہ طور پر گذر گئیں۔ اور ایک ہلالی رات چاند کی مدھم روشنی میں آبنائے فاسفورس کو عبور کر کے ایشیائی ساحل کے قریب پہنچیں جہاں جا بجا اتحادی نگرانی اور حکومت قسطنطنیہ کی پہرہ داری تھی۔ طالیہ گرد بہاڑ معاونین احرار کی سراغ رسانی میں گرم جستجو تھی۔ اور جاموں کشتیاں اناطولیہ جانے والوں کی تلاش میں سطح آب پر دوڑ رہی تھیں۔ قریب تھا۔ کہ خالدہ ایک غلط مقام پر اتر کر گرفتار ہو جائیں۔ مگر ایک منتظر رفیق کی دروناک اور دلکش آواز نے۔ کہ

”عشق الہی کی راہ اس طرف ہے۔“

رہنمائی کی۔ ایک محفوظ مقام پر جا کر خشکی پر قدم رکھا۔ اور اس چشم بہراہ

سناٹھی کی معیت میں منزل مقصود کی طرف قدم بڑھایا۔

انگورہ پہنچی۔ تو مصطفیٰ کمال اور اس کے ہمراہیوں نے پرجوش
غیرمقدم کیا۔ خالدہ کے جانے سے ترکانِ احرار کی طاقت میں اضافہ ہو گیا
کیونکہ وہ فاضل، مدبر، دانشمند، جانناز اور محب وطن خاتون تھیں۔

ترکانِ احرار کے پاس نہ اسلحہ تھا۔ نہ وردیاں۔ نہ خاطر خواہ فوج
تھی، نہ سامانِ رسد۔ لیکن ادھر حکومت قسطنطنیہ کی فوج اتحادیوں کے
حکم سے ساحل پر اتر آئی تھی۔ اور ادھر سمرنا کی طرف سے یونانی بڑھے
چلے آ رہے تھے۔ اس دو گونہ پوریش کے خوف سے مصطفیٰ کمال پاشا کسی
قدر مسترد تھے۔ اور مدافعت کے لئے سوچ رہے تھے۔

خالدہ ادیب کی رائے تھی۔ کہ ہمیں میدان میں نکل آنا چاہیے۔ مصطفیٰ
کمال ابھی متامل تھے۔ خالدہ نے مردانہ لباس پہنا۔ سر پر سبز عمامہ باندھا
یاغدی میں تنواری۔ اور دیا۔ اسلحہ سے مسلح ہو کر کہنے لگیں۔ کہ ”اگر آپ نہیں لڑنا
چاہتے۔ تو میں بسم اللہ کرتی ہوں“ غازی کو خالدہ کا بہ اقرار تازیانہ ہو گیا
فوراً موجودہ فوج لے کر میدان میں آئے۔ دشمن کی مدافعت اور جارحیت
شروع کر دی۔ نتیجہ یہ ہوا۔ کہ قسطنطنیہ کی فوج ان کے ساتھ نکلی۔ اور دونوں
مل کر یونانیوں کی مزاج پر سی میں مصروف کار ہو گئیں۔

خالدہ کو انگورہ گورنمنٹ میں وزیر معارف کے عہدہ پر مامور کیا گیا۔ ایک طرف وہ ملک میں تعلیم کی تبلیغ کرتی تھیں۔ اور مدرسوں کا حال بچھانے میں سرگرم تھیں۔ دوسری طرف میدان جنگ میں رضا کار خاتونوں کا جیش لے کر زخمیوں کی مرہم پٹی اور تیمارداری کا فرض ادا کرتی تھیں۔ سمرنا میں یونانیوں کی شکست، اور انگورہ گورنمنٹ کے استحکام اناطولیہ کی تعلیمی ترقی میں خالدہ ادیب خانم نے نہایت سرگرمی سے نمایاں حصہ لیا۔

خالدہ ادیب نے ۱۹۳۲ء اور ۱۹۳۵ء میں ہندوستان کا دورہ کیا۔ اور کئی مقامات پر حوصلہ افزا تقریریں کیں۔ لاہور میں ایک جلسہ ان کی آمد پر منعقد کیا گیا۔ جس میں خالدہ ادیب خانم نے انگریزی میں نہایت فصیح و بلیغ تقریر کی۔ وہ جنگ عالمگیر کے سلسلہ میں ترکی کی کمزوری اور اتحادیوں کی زبردستی کا ذکر کر رہی تھیں۔ کہ مجمع میں سے ایک آواز آئی۔ ”اتحادی مردہ باد“

خالدہ نے مسکرا کر کہا۔ ”لو جوان اتحادی بہت دور ہیں“ (یعنی وہ اتنے طاقتور ہیں۔ کہ تمہارے یہ آوازے ان کا کچھ بگاڑ نہیں سکتے)۔

خالدہ قوم پرست تھیں۔ اور اس لئے وہ کانگریس کی ہمان ہوئیں۔ ان کی رہنمائی اور معاونت کے لئے ایک دو کانگریسی فرشتے ساتھ رہتے تھے۔ امرت سر کے اسٹیشن پر گاڑی چند منٹا کے لئے ٹھہری۔ کوئی پندرہ بیس نوجوان طالب علم جنہیں اس کے گزرنے کی خبر ہو گئی تھی۔ پلیٹ فارم پر موجود تھے۔ میں بھی (مولف) سیر کرتا کرتا چلا گیا۔ گاڑی آئی۔ ٹھہری۔ اور نوجوان ایک دوسرے درجہ کے ڈبے کے سامنے کھڑے ہو گئے۔ دروازہ پر ایک شخص کھادی کا لباس پہنے۔ اور گاندھی ٹوپی سر پر رکھے۔ سامنے آیا۔ اس سے خالدہ کی زیارت کی درخواست کی گئی۔ وہ پیچھے ہٹ گیا۔ اور خالدہ دروازے میں آکر کھڑی ہو گئیں۔

سردیوں کا موسم تھا۔ وہ ایک میاں قد سبک اندام خاتون تھیں۔ چہرہ گلاب کے پھول کی طرح شگفتہ، مگر متانت و شرافت کی بوباس اس پر کھیل رہی تھی۔ رنگی آنکھیں، لیکن شرم و حیا کے نور سے معمور۔ ایک لمبا سیاہ کوٹ جو ٹخنوں تک تھا۔ نیب تین۔ سر پر سیاہ ریشمی رد مال باندھا تھا۔ لیکن آدھی پٹیانی، مٹھوڑی، ناک، منہ، آنکھیں ننگی تھیں۔ کان اور چہرہ کا باقی حصہ چھپا ہوا تھا۔ ہاتھوں میں دستانے اور پاؤں میں جرابیں تھیں۔ گویا اسلامی پردہ کا احترام ان کے ملحوظ خاطر تھا۔

سلام کا جواب دیا۔ ایک دو باتیں انگریزی میں کہیں۔ اور مسکرا کر

اپنی جگہ جا بیٹھیں۔ گاڑی چلی گئی۔ اور ملنے والے، ان کی متانت، شرافت اور پوشش کی تعریف کرتے ہوئے واپس آئے۔

ہمارے اکثر بڑے بڑے عالم و قاضی، مدبر اور سیاست دان چالیس پچاس سال میں کانگریس کی ہندو ذہنیت سے واقف نہ ہو سکے۔ اگست ۱۹۴۶ء کا محشر خیر سانحہ دیکھ کر بھی وہ ویسے ہی ہندوؤں کے حلقہ بگوش رہے۔ اور پاکستان کا مطالبہ کرنے والے مسلمانوں پر زہر چکانی کرتے رہے۔

مگر ایک ہزاروں میل دور کے ملک کی ایک عورت۔ صرف چند ماہ سیاحت کے لئے آئی۔ وہ کانگریس کی مہمان ہوئی۔ ہر جگہ کانگریسی سا بن رہے۔ مسلمان سیاستمن کو اس سے ملنے کا موقع نہ ملا۔ اور ملا بھی ہو۔ تو بہت کم۔ مگر اس بالغ نظر اور حقیقت شناس خاتون نے ہندوستانی قوم پرستی کی تصویر پر ایسے الفاظ میں کھینچی ہے۔ کہ اس کی ہمہ گیر قابلیت، ڈرف نگاہی اور انصاف پسندی کی داد دینی پڑتی ہے۔

خالدہ نے اپنا سفر نامہ ”اندرون ہند“ شائع کیا۔ جس میں لکھا کہ ”سیاسی نقطہ نظر سے ان سب داہل ہند کو غیر ملکی حکومت کے حایوں میں شامل کرنا مشکل ہے۔ جب ہندو نیشنلسٹ مسلم اکثریت کے درمیان محصور ہوتا ہے۔ (جیسا کہ پنجاب اور

صوبہ سرحد میں) تو وہ علائقہ ولایتی حکومت کے جاری رکھے جانے کا حامی ہوتا ہے۔ لیکن جب وہ ہندو اکثریت کا ممبر ہوتا ہے۔ (اور اکثر حصے ملک کا یہی حال ہے) تو وہ نیشنلسٹ ہوتا ہے۔ اس کے دماغ میں انڈیا۔ ایک ہندو نیشن کا نام ہے۔ اور اس کے اندر مسلمان کے لئے کوئی جگہ نہیں۔ ہندو نیشنلسٹوں کے لئے ہندو اعلان کرتا ہے۔ کہ اس وقت تک صلح ہے نہ اس۔ جب تک مسلمان اور عیسائی موجود ہیں۔ اس کی قوم پرستی دراصل فسطائیت ہے۔ جو مذہبی و نسلی بنیادوں پر مبنی ہے۔ اسی خیال کے لب لباب کو مسلمان اس طرح بیان کرتے ہیں۔ کہ اگر ہندو فرقہ پرستانہ حکومت قائم ہوگی۔ تو مسلمان اس حکومت کے اچھوت اور شعور بن جائیں گے۔

خالدہ ادیب نے ان سطحوں میں ہندوؤں کے لائبرلوں پر ردہ کو طشت اندام کر دیا۔ مگر جن آئینوں کے ناحق شناسی کی مہیاہ بیٹک تھی۔ اور دلوں پر گمراہی کی مہر لگی تھی۔ ان کو پندرہ لاکھ نفوس کا خون بہتہ دیکھ کر بھی اٹرنہ ہوا۔ اور نہ ستر اسی لاکھ فائمان بربادوں کا بے مروت سامان

اور مصیبت زدہ قافلہ ان کے خیالات بدل سکا۔

خالدہ اویب خانم ایک فاضل اجل، عالم بے بدل، منکر و مدبر،
زبردست مقرر، بلند پایہ مستف، دقیقہ رس، بالغ نظر اور انصاف پسند
خالقون ہیں۔ ترکی اس جلیل القدر ہمہ صفت موصوف و خرد و ظن پر جس
قدر فخر کرے۔ بجائے۔

فاطمہ یوسف خانم

ترکی کے مشہور سالار — یوسف پاشا کی بیٹی — فاطمہ
یوسف خانم وطن کی ان جانباز خواتین میں ہیں۔ جنہوں نے قومی خدمت کے
لئے اپنے آرام و آسائش کو خیر باد کہہ دیا۔
بہادر باپ کی طرح اس کے دل میں بھی جوش شجاعت چٹکیاں بیتا
تھا۔ اور شمشیر بکف میدان جنگ میں جانے کے لئے بیقرار رہتی تھی۔
ابتدائی زندگی — تعلیم و تربیت — اور امور خانہ داری
میں بسر ہوئی۔ مگر ۱۸ سال کی عمر میں ملکی حالات کا مطالعہ شروع کیا۔ وطن کا
حال زار اور دشمنوں کا غلبہ دیکھ کر دل پر سخت چوٹ لگی۔ اور خدمتِ وطن
کے لئے آمادہ ہو گئی۔

ان کی شادی ایک شریف نوجوان ورویش بے سے ہوئی۔ مگر تین

سال نہ گزرے تھے۔ کہ پیارے شوہر کے انتقال سے ازواجی زندگی کی مسرتوں کا زمانہ ختم ہو گیا۔

شوہر کی وفات کے بعد فاطمہ اپنے وطن مالوف اطنہ میں واپس چلی گئی۔
فین حرب و ضرب کی تربیت حاصل کی۔ تقوڑے عرصہ کے بعد مردانہ فوجی لباس زیب تن کیا۔ اور اسلحہ جنگ سے آراستہ ہو کر میدان جنگ میں پہنچیں۔
جنگ طرابلس میں، انجمن ہلال احمر کے ساتھ مل کر گرانقدر خدمات انجام دیں۔ یہ بہادر خاتون ہر وقت شمشیر بکف اور پابریکاب رہتیں۔ اسلحہ کے معرکہ میں اس قدر بہادری دکھائی کہ بڑے بڑے بہادر عرش عرش کرنے لگے۔
اگست ۱۹۲۱ء میں آپ کو انیر بیق کے مقام پر متعین کیا گیا تاکہ دشمن کی فوج کو آگے بڑھنے سے روکا جائے۔ چنانچہ فاطمہ نے یہ فرض بڑی مرواگی سے ادا کیا۔

تقوڑے ہی دنوں کے بعد اسی مقام پر دشمن نے زبردست حملہ کیا۔
فاطمہ ان مجاہدین میں شامل تھی۔ جو انیر بیق کے مورچہ پر دشمنوں کے حملوں کا جواب دے رہے تھے۔ اس معرکہ میں فاطمہ کے سینے کے بائیں جانب گولی لگی۔ مگر انہوں نے اس زخم کی پروا نہ کی۔ سینہ سے خون جاری تھا۔ اور یہ بدستور مقابلہ کرتی رہیں۔ پہلے معرکوں میں کسی وقت زخمی ہوئیں۔ مگر حب وطن

کے یہ نہ ٹٹنے والے وارغ ہمیشہ اس کے لئے تمغہ افتخار رہیں گے۔
 اس جانبازانہ خدمت کے اعتراف میں حکومت انگلورہ نے اسمد کی
 ترکی فوج کا سالار اعظم بنا دیا۔

میدان جنگ میں فاطمہ نے جو کارہائے نمایاں انجام دیئے۔ وہ ان
 کے نام و شہرت کے لئے کچھ کم نہ تھے۔ مگر ان کے عالمانہ مضامین نے دنیا کے
 علمی حلقوں میں تہلکہ پیدا کر دیا۔ اور ان خدمات کے لئے ”مسلم سینڈروڈ“
 لندن کے اوراق تجویز کئے۔

ہندوستانی مسلمانوں کے متعلق اسی اخبار کی ایک اشاعت میں
 لکھا کہ

”مجھے تعجب ہے — کہ کیوں ہندوستانی مسلمان گورنمنٹ
 برطانیہ کے پاس وفود بھیجتے ہیں۔ اور کیوں انصاف، انسانیت
 اور سچائی کے نام بیان سے اپیل کرتے ہیں۔ کیا انہوں نے اس
 وقت تک موجود تہذیب کو نہیں سمجھا ہے“

اسی مضمون میں آگے چل کر لکھتی ہیں کہ
 ”بیری تمنا ہے کہ میں کل اسلامی ممالک کو آزاد اور
 خوشحال دیکھوں۔ اور ان پاک سرزمینوں پر خود انہی کی تہذیب

و تمدن کا دور دورہ ہو۔ میں کسی حالت میں بھی یہ نہیں
 دیکھنا چاہتی۔ کہ مقلدین یورپ کا یہودہ تمدن، تہذیب و
 معاشرت وہاں سایہ افکن ہو۔۔۔ یونین خود بھی ایک
 نئی تہذیب اور ایک جدید تمدن کا انتظار کر رہے ہیں۔
 ان کی آنکھیں مشرق اور ان میں سے بھی اکثر کی آنکھیں
 ہندوستان کی طرف لگی ہوئی ہیں۔“

”جماعت ایک طاقت ہے۔“ اس کے متعلق فرمایا ہے۔۔

”یورپ اس قدر طاقت ور اور مضبوط کیوں ہو گیا ہے؟
 محض نظام ترکیبی اور متحدہ طاقت کے باعث۔ دنیا کی کسی
 قوم کے پاس مسلمانوں سے زیادہ حصولِ طاقت اور حصولِ نظام
 کے ذرائع موجود نہیں۔ اور فی الحقیقت نظام کے بغیر اسلام
 کا وجود قائم نہیں رہ سکتا۔“

مذہبِ اسلام یہ حکم دیتا ہے۔ کہ اگر تم تین ہو۔ تو ایک
 کو اپنا رہبر منتخب کر لو۔ خداوند تعالیٰ کا ہاتھ جماعت کے ساتھ
 ہے۔ وہ شخص جو جماعت سے علیحدہ ہو جاتا ہے۔ آگ کی
 طرف جاتا ہے۔ مسلمانوں کی جماعت کوئی ایسی بات نہیں
 کر سکتی۔ جو گمراہ کن ہو۔ ایک کے مقابلے میں دو اچھے ہیں۔

دو کے مقابلے میں تین۔ اور تین کے مقابلے میں چار اچھے ہیں۔
 اس لئے جماعت ایک فرض ہے۔ جو تم پر عاید کی گئی ہے۔
 ایک دوسرے سے مشورہ کر کے اپنا کام کرو۔ وہ شخص جو جماعت
 سے علیحدگی کی حالت میں مرا۔ وہ ایام جہالت کی موت
 مرا۔ اگر مسلمان حقیقتاً بیدار ہو گئے ہیں۔ تو انہیں نیچے سے
 اوپر تک ایک نظام میں منسلک ہونا چاہیے۔ اگر وہ اس
 کے پابند ہو گئے۔ تو کوئی طاقت یا طاقتوں کا مجموعہ ان کی
 راہ میں کوئی ————— روکاوٹ عاید نہیں کر سکتا۔ مسلمانوں

کا نظام حقیقتاً ایک انقلابی نوعیت کا ہو گا۔“

یہ مضمون۔ کتنا جامع، کتنا مہنی بر حقیقت۔ کتنا بصیرت اور اسلامی
 دنیا کے لئے درس عبرت ہے۔ مسلمانان پاکستان کو اسے حرجان بنانا چاہیے۔

قسط نمبر ۱۰ کے نیم سرکاری اخبار ”العدل“ نے اپنے مقالہ افتتاحیہ میں
 فالسہ یوسف خانم کا ذکر کرتے ہوئے لکھا تھا۔ کہ

”معرزہ فاطمہ یوسف خانم کی خدمات قابل تثنائش ہیں۔
 اس معزز خاتون نے اناطولیہ کے طبقہ نشوار میں زندگی کی
 نئی روح بیونک دی ہے۔ اور اکثر خواتین کو مبارکباد

میں خدمات بجالانے پر آمادہ کر دیا ہے۔ ترقی حکومت نے
 ان خواتین کے حسن خدمات کے صلے میں انعام و اکرام دینے
 چاہے۔ مگر ان غیور اور باجمیت خواتین نے کسی قسم کا
 معاوضہ لینے سے انکار کر دیا۔“

خواتین پاکستان اس بہادر اور شجاع خاتون کے جنگی، ادبی، اور
 عمرانی کارنامے چشم بعبیرت سے پڑھیں۔ اور اس کے ایک ایک لفظ کو دل
 میں جگہ دیں۔

زندہ قوم کی بیوہ ہمیشہ کے لئے سوگوار نہیں رہتی۔ وہ صفِ ماتم کو اپنا
 مصیبتی نہیں بناتے رکھتی۔ بلکہ مثبتیت اپنی پر صابر و شاکر ہو کر اپنی زندگی قدا
 ملت اور وطن کے سپرد کر دیتی ہے۔ یورپین اقوام نے سیاست کے زہرے تنکی کے
 جسم میں مہلک جراثیم داخل کر دیئے۔ اور پھر اسے ”مرد بیمار“ بنا کر اس کی ہلاکت
 کا نسخہ تیار کر لیا۔ مگر ترقی کی قوم کے بہادر مردوں اور جانباز عورتوں کے لئے یہ علاج
 ناقابلِ برداشت تھا۔ انہوں نے اس کا تزیاق مہیا کر لیا۔ اور مہذب ڈاکٹر
 اپنا سامنہ لے کر رہ گئے۔

شکوٰۃ بلقیس خانم

نرکان احرار نے جب انگورہ میں حکومت قائم کی۔ تو جاننازا حیا بے بی
غازی فتحی بے بی تھے۔

غازی فتحی بے بی نوجوان تھے۔ مگر نہایت قابل شجاع اور محب وطن
اکثر معرکوں میں پیش پیش رہے۔ اور بہادری کے جوہر دکھائے۔ فتحی بے بی نے ہوائی
خدمت اپنے ذمے لی۔ سمرنا کے قریب طیارہ خراب ہو گیا۔ اور زمین پر گرنے
ہی پاش پاش ہو گیا۔ اس حادثہ سے فتحی بے بی اور اس کے دوسرے ہمراہی شہید
ہو گئے۔ فتحی بے بی کی عمر صرف ۲۵ برس تھی۔ اس مرد جانناز کی شہادت سے
سلطنت ترکی میں صفی ماتم بچھ گئی۔

شکوٰۃ بلقیس خانم اس مرد مجاہد کی اہلیہ تھی۔ وہ بھی اپنے بہادر شوہر
کی طرح بہادر و لائق اور قومی خدمت کی گرویدہ تھی۔

شوہر کی وفات پر اس نے ہمت نہ ہاری۔ بلکہ نہایت استقلال سے یہ صدمہ برداشت کیا۔ اور محض خدمتِ وطن ہی اپنا مقصدِ حیات قرار دیا اسے شوہر کی طرح ہوائی پرواز کا بہت شوق تھا۔ اور اسی ذوق کی وجہ سے ترکی قوم کے دل میں اس کی بہت قدر و منزلت ہوئی۔

اس نے ایک لمبے ہوائی سفر کا ارادہ کیا۔ ترکی خواتین کو جب اس کی خبر ہوئی۔ تو والہانہ محبت سے ملنے آئیں۔ متعدد مقامات سے عورات کی انجمنوں نے اس کے لئے مخالف بھیجے۔ پرواز سے پہلے خواتین کے دو جلسے منعقد ہوئے جس میں بڑے بڑے مشاہیر و اعیان کی بیگمات شریک ہوئیں۔ بلقیس خانم نے ایک فصیح و بلیغ تقریر میں فرمایا :-

”وقت آگیا ہے۔ کہ اپنی ملت کے زوال و احبار کے ماتم میں

ہم عورتیں بھی مساویانہ حصہ لیں۔ کیونکہ ہم ہر بات میں اپنا مساویانہ حق مردوں سے طلب کرتی ہیں“

اور نہایت متانت سے کہا :-

”ہوائی جہاز پر کچھ دُور تک جانا۔ متمدن اقوام کے نزدیک

ایک معمولی بات ہو گئی ہے۔ اور یہ کوئی تعجب خیز اقدام نہیں۔

یہ ارادہ میں نے اس لئے نہیں کیا۔ کہ اسے کوئی عجیب واقعہ

سمجھا جائے گا۔ بلکہ میری غرض صرف یہ ہے۔ کہ قوم کے

سامنے ہمت، استقلال اور عمل کی ایک نظیر پیش کروں۔
 جویری ملت محبوب کے لئے اَبُو العزمانہ افعال کی محرک اور
 بلند نظر مقاصد کی دعوت دے!

شوکت بلقیس کی اس جرأت آموز مثال نے خواتین عثمانیہ کے دلوں
 میں ایک حیرت انگیز ولولہ پیدا کر دیا۔

شوکت بلقیس نے بہت سے مطبوعہ اشتہارات اپنے ساتھ رکھے جو
 مرآبادی سے گذرتے ہوئے پھینکتی جاتی تھیں۔

ان اشتہارات میں بعض پر طلب غیرت و حمیت کے جملے تھے۔ بعض پر
 دعائے فقرے۔ اور اکثر اوراق پر یہ لکھا تھا کہ

ملت عثمانیہ کے نام۔ غیرت و حمیت، صداقت اور

عمل کا پیغام مقدس!

یہ اشتہارات جیسے ہوا میں اٹتے ہوئے زمین پر اترتے تھے۔ تو عوام
 نہایت شوق سے انہیں پکڑتے۔ اس کا معنیوں پر طعنے نہ مٹا کر ہوتے۔ اور
 عیب انہیں معلوم ہوتا۔ کہ اس طیارہ کو ایک معزز خانوں چلا رہی ہے۔
 تو خوشی کے نعرے بلند کرتے۔

یہ بھی عورت ہے۔ اور ایک پاکستان کی عورتیں ہیں۔ اپنے نوجوان

بیٹوں کو ہوائی سروس میں بھیجتی ہوئی ڈرتی ہیں — موت لازمی ہے۔
اپنے وقت پر ضرور آئے گی۔ اس لئے ہر وقت اس سے خائف رہنا انسان کی
روح عمل کو کمزور کر دیتا ہے۔

شوکت بلقیس خانم پر اپنے شوہر کے جانگداز حادثہ کا کچھ اثر نہیں
ہوا۔ بلکہ اس نے اپنا مقصد جیات ہی ہوائی پرواز کے ذریعے خدمت وطن
قرار دیا۔

فاطمہ علیا خانم

ٹرکی کے مشہور قوم پرست احمد جواد پاشا کی دختر نیک اختر فاطمہ علیا خانم، نہایت ذہین، ہوشیار اور قابل تھیں۔ باپ کے زیر سایہ تعلیم و تربیت نہایت شوق سے حاصل کی۔

وہ اپنے باپ کی جدائی گوارا نہ کرتی تھی۔ قسطنطنیہ، حلب، بیروت، یانہ وغیرہ میں جہاں باپ کی تبدیلی ہوئی۔ ساتھ رہی۔ لیکن سفر میں بھی وہ علوم و فنون حاصل کرنے میں معروف و منہمک رہی۔

قرآن شریف قرأت کے ساتھ پڑھتیں۔ توستنہ والوں پر دجہ کی کیفیت طاری ہو جاتی۔ عربی و فارسی میں کافی استعداد حاصل کی۔ فرانسیسی اور جرمن زبان سیکھیں۔ ان میں کمال حاصل کیا۔

علم و ادب کی تمام شاخوں، بدیع، بیان، عروض، صرفاء و نحو وغیرہ

کی طرف توجہ کی تو ان میں بھی نام پایا۔

علم موسیقی، فن تاریخ، ریاضی، اور منطقی و فلسفہ میں حیرت انگیز استعداد
تھی۔ جس سے تمام ملک میں ان کی عزت و شہرت ہو گئی۔

فاطمہ علم و فضل کے ساتھ امور خانہ داری میں مٹکی کی دنیائے نسواں
میں ایک قابل تقلید مثال تھیں۔

ان کے علم و فضل کا عورتوں کی عمرانی زندگی پر نمایاں اثر ہوا۔ وہ رواجی
پردہ کی غیر مفید قیود سے آزاد ہو کر شرعی لباس میں مردوں کے دوش بدوش
خدمتِ ملک میں حصہ لینے لگیں۔

فاطمہ نے تصنیف و تالیف کی خدمتِ وطن کا ذریعہ قرار دیا۔ جب کوئی ضرورت
پیش آتی۔ تو وہ قلم کے جوہر دکھاتی۔ جو تلوار سے زیادہ کاٹ کر جاتے۔ اور اس طرح ملک
و قوم کی خدمت کر کے انہوں نے اللہ و طلعت جیسے بلند پایہ مشاہیر سے تراج نہیں حاصل کیا
فاطمہ کے قلم سے نکلے ہوئے مضامین نہایت بلند پایہ۔ و لولہ انگیز اور حریت
افروز ہوتے۔ ان مضامین نے اس دورِ ابتلا میں ترکوں کی رہنمائی کی۔ اور طبقہ
نسواں میں حقوقِ طلبی کا زبردست احساس پیدا کروایا۔

فاطمہ نے اس زمانہ میں فرانس کے ایک مشہور اور فاضل مصنف "جارج
اونو" کا ترجمہ ترکی زبان میں "مرام" کے نام سے شائع کیا۔ اہل ملک نے اسے
نہایت قدر کی نگاہوں سے دیکھا۔

اخبار ”ترجمان حقیقت“ میں متفرق طور پر اس مضمون کی اقسام شایع ہوتی رہیں۔ مگر مضمون نگار نے اپنا نام شایع کرنا مناسب نہ سمجھا۔ چنانچہ علامہ مدحت آفندی اور ملک کے دیگر اہل الرائے بزرگوں نے صاحب مضمون کا نام معلوم کرنے میں بڑی بڑی کوششیں کیں۔ آخر بڑی مشکل سے یہ راز کھلا۔ کہ ”جارج ادنا“ کی فرانسیسی تصنیف کا ترجمہ کرنے والا کوئی مرد نہیں۔

بلکہ وہ ایک خاتون جو درت پاشا کی بیٹی فاطمہ علیا خانم ہیں۔ یہ عجیب و غریب عقیدہ حل ہونا تھا کہ ادبی حلقہ میں فاطمہ کی ادبی قابلیت کے چرچے ہونے لگے۔ اور وہ ترکی کی واحد مصنفہ و ادیب عورت مشہور ہو گئیں۔ اس کے بعد فاطمہ نے ملکی اخبارات میں زبردست مقالے لکھے۔ بڑے اگزیوں سے علمی و ادبی مناظرے کئے۔ اور اپنی قابلیت کے وہ جوہر دکھائے۔ کہ سارا ملک ان کی علمی قابلیت کا راج ہو گیا۔

غرضیکہ فاطمہ پیکر علوم تھیں۔ جس نے اپنے زورِ قلم سے نہ صرف عورتوں بلکہ مردوں میں بھی نام حاصل کیا۔

ترکی کو اس ایٹلا کے زمانہ میں دشمنوں کے مقابلہ میں تنوار کی ضرورت تھی اور اہل ملک میں زندگی کی روح پیدا کرنے کے لئے زورِ قلم کی۔ سو یہ فرض فاطمہ نے نہایت خوش اسلوبی سے ادا کیا۔

فاطمہ بنت عبد اللہ

جنگ طرابلس میں جبکہ غازیانِ اسلام اٹلی کے مقابل نبرہ آزمایا
 تھے۔ فاطمہ بنت عبد اللہ کا جذبہٴ حمیت اسے میدانِ کارزار میں لے
 گیا۔ اس نے بہادرانِ ملت کو پانی پلانے کی خدمت اپنے ذمے لی۔
 اور اسی حالت میں جامِ شہادت نوش کیا۔ علامہ اقبال نے درو انگیز
 واقعہ کو نہایت موثر پیرایہ میں نظم کیا ہے :-

فاطمہ انو آبروئے اُمت مرحوم ہے۔ ذرہ ذرہ تیری سشتِ خاک کا معصوم ہے
 یہ سعادت حورِ صحرائی تری قسمت میں تھی غازیانِ دین کی سقائی تری قسمت میں تھی
 یہ جہاد اللہ کے رستے میں بے تیغ و سپر! ہے جسارتِ آفرین شوقِ شہادت کس قدر

اپنے صحرا میں بہت آہوا بھی پوشیدہ ہیں
 بجلیاں برسے ہوئے بادل میں بھی خوابیدہ ہیں

فاطمہ! گو شبنم افشاں آنکھ تیرے غم میں ہے
 رقص تیری خاک کا کتنا نشاط انگیز ہے
 ہے کوئی ہنکا مسہ تیری تربت خاموش میں
 بیخبر ہوں گرچہ ان کی وسعت مقصد سے میں
 تازہ انجم کا فضاٹے آسماں میں ہے ظہور
 جو ایسی اُجیرے ہیں ظلمت خانیۂ ایام سے
 نغمہ عشرت بھی اپنے نالہ سہ ماتم میں ہے
 ذرہ ذرہ زندگی کے سوز سے لبریز ہے
 پل رہی ہے ایک قوم تازہ اس آغوش میں
 آفرینش دیکھتا ہوں انکی اس برقد سے میں
 دیدۂ انساں سے نا محرم ہے جن کی موج نور
 جن کی ضونا آشنا ہے قید صبح و شام سے

جن کی تابانی میں اندازہ کہن بھی تو بھی ہے
 اور تیرے کو کب تقدیر کا پر تو بھی ہے

عورت چراغِ خانہ ہے۔ اس سے تمام
درویدہ لادشیں ہیں۔ اگر یہ نہ ہو، تو دنیا تاریک،
بے رونق اور سوداں ہو جاتے۔
عورت کی لادانیت سے آنکھیں پرتور اور
دل مسرور رہتا ہے۔ (دارسنگھ)

پایہ پنجم

رضیہ سلطانہ

رضیہ سلطانہ — خاندان غلاماں کی چشم و چراغ سلطان قطب الدین
ایک کی نو اسی اور سلطان شمس الدین التمش کی بیٹی تھی۔ سلطان کو اس سے گہری
محبت تھی۔ علم و فضل میں اپنی نظیر آپ۔ سیاست و تدبیر میں لاثانی۔ اسلامیت کے
جذبات سے شہساز۔ ملکی معاملات میں باپ کی مشیر خوش تدبیر۔
سلطان کے بیٹے عیاش، کاہل اور آرام طلب تھے۔ اسے رضیہ پر بھروسہ
تھا۔ کہ اس کے بعد سلطنت کے کاروبار کو ہی بخوبی سرا انجام دے سکے گی۔ چنانچہ
ایسا ہی ہوا۔ جب سلطان اس دنیا سے کوچ کر گیا۔ تو امر او ذرا کے متفقہ فیصلہ
سے رضیہ تخت سلطنت پر بیٹھی۔ مگر اس وقت ملک کے اندر یدامنی اور ابتری
پھیلی ہوئی تھی۔ دور دور کے جائیداد اور سردار اکثر خود مختار بن گئے تھے۔ کئی
ایک آپس میں سمجھوتہ کر کے دار الخلافہ کی طرف بڑھنے لگے۔ غضب یہ ہوا کہ سلطان

کا وزیر اعظم نظام الملک جنیدی خفیہ طور پر اس شاذ ش میں شریک تھا۔ یہ وقت
 ایسا تھا۔ کہ بڑے بڑے بادشاہ بھی بدحواس ہو جاتے ہیں۔ مگر یہ بہادر عورت نذرا
 نہ گھبرائی۔ گھوڑے عرصہ میں اپنے سیاسی شعور سے ان کو ایک دوسرے کا مخالف
 بنا دیا۔ اور باغی طاقتوں کو ختم کر کے سلطنت کو مستحکم و مضبوط کر لیا۔
 اس فتنہ کو دبانے کے بعد اس کے راجپوتانہ کے شورش پسندوں کی سرکوبی کر کے
 قلعہ پر قبضہ کر لیا۔

رضیہ نے ملک کی بہتری اور رعایا کی بھلائی کے لئے پردہ اٹھا دیا۔ کیونکہ
 ان پر ایشوب حالات ہیں وہ خاطر خواہ کام نہ کر سکتی تھی۔ اس نے مردانہ لباس
 پہنا۔ گھوڑے کی سواری کرنے لگی۔ اور فوج کی کمان بھی اپنے ہاتھوں میں
 رکھی۔ دربار میں بے پردہ آتی۔ اور بادشاہوں کی طرح کاروبار سلطنت انجام
 دیتی۔ لوگوں کی فریادیں اور عدل و انصاف کے لئے عوام کو باریابی کی اجازت تھی
 گوالیار کی طرف سے شورش کی خبریں آئیں۔ زبردست فوج لے کر
 وہاں گئی۔ اور قلعہ گوالیار کو فتح کر کے اپنی سلطنت میں شامل کر لیا۔ بغاوتوں
 اور شورشوں کا خاتمہ کر کے امن و اطمینان سے ملک کی فلاح و بہبود کا کام
 شروع کیا۔ راستے محفوظ ہو گئے۔ چوروں اور رہزنوں کا خطرہ جاتا رہا۔ تجارت
 و زراعت سے ملک خوشحال ہو گیا۔ قحط سالی کی مصیبت دور ہو گئی۔ قرآن

اور دینی تعلیمات کے لئے جا بجا مدرسے قائم کر دیئے۔

قرآن مجید کی بلا ناغہ تلاوت کرتی۔ اور نماز روزہ کی سختی سے پابند تھی۔

”طبقات ناصری“ کا مولف لکھتا ہے۔ کہ

”سلطان رضیہ کو خدا نے وہ سب خوبیاں عطا کر دی تھیں۔

جو عادل اور قابل بادشاہوں میں ہونی چاہئیں۔ اس میں سوائے

عورت ہونیکے اور کوئی کمی نہیں تھی۔ عدل و انصاف، عقل و فہم،

تدبیر و سیاست میں یہ عورت اپنے زمانہ کے بہترین مردوں سے

بڑھ کر تھی۔ مذہبی علوم کے علاوہ دوسرے علموں میں بھی نہایت

قابل تھی“

اسرائے دربار میں جمال الدین یاقوت حبشی بڑا وفادار اور جان نثار تھا۔

سلطان رضیہ کو اس پر کامل اعتبار تھا۔ اس نے اس کو امیر الامرا کا مرتبہ دیا

دربار کے ترک امرا جو رضیہ کے تخت نشین ہونے پر بغاوت کے لئے آمادہ

ہو گئے تھے۔ اس پر حسد کرنے لگے تھے۔ ملکہ نے نہایت عقل مندی سے ان کی ترکی

تمام کی۔ مگر وہ درپردہ سازشیں کرتے رہے۔ چنانچہ لاہور کے جساگیر دار ملک

اعزاز الدین کبیر خاں نے علم بغاوت بلند کیا۔ ملکہ خود فوج لے کر لاہور آئی۔

شاہی فوج نے زبردست حملہ کیا۔ ملکہ خود میدان جنگ میں موجود تھی۔ اور

فوج کو ہدایت دیتی تھی۔ کبیر خاں مقابلہ کی تاب نہ لاسکا۔ اور بھاگ گیا۔

بعد میں چند امرائے دربار کی وساطت سے صلح کی درخواست کی۔ ملکہ نے موافق
 کر کے اس کی جاگیر بحال کر دی۔

ترک جب اپنے مقصد میں کامیاب نہ ہوئے۔ تو انہوں نے بھٹنڈہ
 کے جاگیردار ملک التونبیہ کو بغاوت پر آمادہ کیا۔ ملکہ اس کے مقابلہ پر پہلے
 سے زیادہ تیاری کے ساتھ آئی۔ بھٹنڈہ کے پاس پہنچی۔ تو وہ سب ترک امرا
 جو اب تک غنیمت سازش کر رہے تھے۔ کسی بہانے اپنا کسا بگڑ گئے۔ جمال الدین
 یاقوت کو قتل کیا اور رخصیہ کو گرفتار کر کے بھٹنڈہ کے قلعہ میں قید کر دیا۔ اب
 ملکہ بے بس رہتی۔ اس کا نازک جسم نہ خجیروں کے آہنی زیور سے بکڑا ہوا تھا۔ اور
 اس کی سخت نگرانی کی جا رہی تھی۔

باغی۔۔۔۔۔ رخصیہ مسلمانہ۔۔۔۔۔ کو قلعہ میں اسیر تھپوڑ کر دی اور روانہ ہو گئے
 اور رخصیہ کے سر تیلے بھائی کو یاد شاہ بنا کر سب بڑے بڑے غم سے آپس میں
 تقسیم کرنے لگے۔ یہ بند باندھا ملک التونبیہ کو بہت ناگوار گذری۔ کیونکہ ظلم بغاوت
 بلند کرنے سے پہلے اسے بہت بڑا عمدہ دیتے کا دلدہ کیا گیا تھا۔
 رخصیہ کو جب یہ حال معلوم ہوا تو اس نے ملک التونبیہ سے بات چیت
 شروع کی۔ اور باہم مشورہ سے یہ فیصلہ ہوا۔ کہ ملکہ اس سے شادی کرے۔

اور دونوں مل کر ایک دفعہ پھر دہلی کا تخت حاصل کرنے کی کوشش کریں۔

رضیہ سلطان اور ناک التونیہ کی شادی ہو گئی۔ قسمت برگشتہ تھی۔ اور یہ تدبیر بجائے فائدے کے نقصان کا موجب ہوئی۔ جب رضیہ کے سوتیلے بھائی بہرام کو علم ہوا۔ تو وہ ایک بڑی فوج لے کر بھٹنٹ پر چڑھ آیا۔ کینفل کے قریب رضیہ اور التونیہ کے لشکر کو شکست فاش ہوئی۔ اور دونوں گرفتار ہو کر قتل کر دیئے گئے۔

سلطان رضیہ کی حکومت تین سال رہی۔ اس قلیل عرصہ میں اس نے اپنی نرماں روایانہ قابلیت سے دنیا کو حیران کر دیا۔ وہ ایک بہادر، مدبر اور تنظیم عورت تھی۔ اس نے اپنے طرز عمل سے بتا دیا۔ کہ ایک عورت بھی حکمرانی کے فرائض نہایت خوبی سے انجام دے سکتی ہے۔

غریبِ ملکہ

سلیٰ — ناعمرالدین بادشاہ ہندوستان کی ملکہ نہایت تیک
زل اور صابر خاتون تھیں۔ جیسا خدا دوست بادشاہ دبیسی ہی با خدا اس
کی بیوی —

دہ گھر کا سارا کام خود کرتی۔ کھانا، پکانا، سینا پر دتا، اس کا
دستور اچلی تھا۔

سلطان ایک دن بڑے۔ سلیٰ بہت افسرہ خالرتھیں۔ چہرہ پراہدای
آنکھوں میں آنسو۔

سلطان نے پوچھا۔ آج تم خلاف معمول پریشان ہو۔ کیا سبب ہے؟
کیا کوئی تالیف ہے؟
ملکہ — "ہاں!"

ملکہ ویسے ہی صابر و شاکر تھی۔ فوری تکلیف سے متاثر ہو کر بادشاہ
سے عرشِ حالِ کردی۔

ملکہ۔ ”ہاں مجھے معلوم ہے۔ مگر انتہائی تکلیف کی حالت میں بات منہ
سے نکل گئی۔“

سلطان۔ ”غریبوں کو لونڈیوں کی کیا ضرورت ہے۔ جس طرح میں اپنے
ہاتھ سے کام کر کے روٹی کاتا ہوں۔ تم بھی محنت کر کے گھر کا کام
اپنے ہاتھ سے کرو۔ خدا برکت دے گا۔ اور بہشت میں کئی
لونڈیاں تمہارے پاس ہوں گی۔ یہاں کی تکلیف عاقبت کی
راحت کا موجب ہوگی۔“

ملکہ۔ (مسکرا کر) ”بہت اچھا! میں اس جسارت کے لئے آپ سے معافی
مانگتی ہوں۔ اگر مجھ سے یہ گناہ ہو گیا ہے۔ تو خدا کے حضور میں
توبہ کرتی ہوں۔“

سلطان۔ ”خدا ہمارے گناہ معاف کرے۔ اور حلال کی روزی ہو بسر وقت
کرنے کی توفیق دے۔“

ملکہ کے دل پر جو بابتِ جلنے کی وجہ سے کسی قدر ملال تھا۔ وہ سب
جاتا رہا۔ اور آخری وقت تک گھر کے کاروبار میں مصروف رہی۔

یہ بادشاہ بیگم کا حال ہے۔ مگر ہماری مائیں، بہنیں، ذرا آسودگی کی
سوریت نظر آتی ہے۔ تو فوراً کوئی ”مائی“ کھانا پکانے اور دوسروں کانوں کے لئے
ڈھونڈنے لگتی ہیں۔ نتیجہ یہ ہوتا ہے۔ کہ ان کی لڑکیاں بھی گھر کے کام کاج سے
نفرت کرنے لگتی ہیں۔ لیکن تدریجاً عافیت اس وقت معلوم ہوتی ہے۔ جب
آرام و آسائش کے دن جواب دے جاتے ہیں۔

چاند بی بی

منلوں کے عہد ہیں ————— دکن خود مختار ریاستوں میں بٹا ہوا تھا
چند اسلامی ریاستیں بھی تھیں — جو آپس میں مصروف ساز پیکار رہتی تھیں۔ وہ
اس خانہ جنگی میں اس قدم گزر رہی تھیں۔ کہ ریاست وجے نگر کا راجہ رام راج
ان کو نفرت کی نگاہ سے دیکھتا تھا — ہندو مسجدوں میں بہت رکھ کے ان
کے سامنے بچھن گاتے۔ باجے بجاتے تھے۔ مسلمان کا مذہب، عزت، آبرو، جان
و مال سب کچھ خطرے میں تھا۔

فتنہ و شرکے اس دور ہیں۔ احمد نگر کے فرماں روا حسین نظام شاہ
نے ہاں ایک لڑکی پیدا ہوئی۔ اور جلد ہی اسلامی ریاستوں کی خانہ جنگی ختم
ہو گئی۔ باہم اتحاد پیدا ہو گیا۔ اور مسلمانوں میں زندگی کے آثار نظر آنے لگے
چاند بی بی کی ماں ————— خدیجہ سلطانہ نہایت عقلمند اور

قابل تھیں۔ اس نے لڑکی پرورش نہایت توجہ سے کی۔ تعلیم و تربیت کا خاص خیال رکھا۔ جب ہوش سنبھالا تو اور سلطنت میں خاص حصہ لینے لگی۔ اس کے مشورے نہایت مفید ہوتے تھے۔

بیاضی مصالح کی بنا پر چاند بی بی کی شادی والی بیجا پور سے کر دی گئی۔ باپ نے بہت سال و زور قیمتی زیورات، گراں بہا پارچات، جاگیر، اور شولہ پور کا قلعہ ہمیز ہیں دیا۔

چاند بی بی۔ عربی و فارسی زبانوں کی ماہر تھی۔ تہنگی اور مڑی زبانوں میں بے تکلف گفتگو کر سکتی تھی۔ اعلیٰ درجہ کی شہسوار، تلوار چلانے میں ماہر۔ اور خاوند کی بڑی خیر خواہ۔ جب کسی سیاسی معاملہ میں پیچیدگی پیدا ہو جاتی۔ تو نہایت خوبی سے سلجھا دیتی۔ بڑی بڑی ہموں میں خاوند کے ساتھ رہتی۔ اور رزم و پیکار میں جو ہر شجاعت دکھانے میں سینہ سپر اور شمشیر بکف رہتی۔

حکومت کیا ہے؟ کانٹوں کی بیج۔ کوئی بادشاہ ہوگا۔ جسے آرام کی نیند سونا نصیب ہو۔ عادل شاہ کے دشمن بھی تھے۔ جو اس کی زندگی کا خاتمہ کرنے کے درپے تھے۔ بیٹیم کو جب معلوم ہوا۔ تو اس نے خاوند سے کہا۔ کہ تم آرام سے سویا کرو۔ میں رات کو پہرہ دیا کروں گی۔

چنانچہ ایک رات علی عادل شاہ سویا ہوا تھا۔ اور چاند بی بی پہرہ

دے رہی تھی۔ کہ محل کی چھتتا پر پیروں کی چاپ سنی۔ بیگم تلوار لے کر اوپر گئی
 دو صبح آدمی دکھائی دیئے۔ وہ بجلی کی طرح ان پر گری۔ اور اس خوبی سے
 تلوار چلائی۔ کہ دونوں آن کی آن میں وہیں ڈھیر ہو گئے۔ اور یہ بدستور نیچے
 آکے پہرہ دیتے لگی۔

بادشاہ کی آنکھ کھلی تو مسکرا کر کہا۔۔۔۔۔ کہ رات آپ کے دو ہمان
 آئے تھے۔ میں نے کوٹھے پر آرام کی نیند سلا رکھے ہیں۔“

بادشاہ یہ دیکھ کر بہت حیران ہوا۔ نہایت جوش سے اس کی تہنات
 کی داد دی۔۔۔۔۔ آخر علی عادل شاہ ایک خواجہ سرا کے ہاتھوں مارا گیا۔
 عادل شاہ کے کوئی اولاد نہ تھی۔ اس نے اپنے بیٹے ابراہیم شاہ کو
 ولی عہد مقرر کیا تھا۔ اور چاند بی بی کو اس کا سر پرست۔

چاند بی بی اب مشکلات میں گھبر گئی۔ شاہ کی وفات کا صدمہ۔ ایہ
 وزیر ہمدار اور خود غرض۔ وہ چاند بی بی کے دشمن تھے۔ ابراہیم شاہ کو قتل
 کر کے تمام اختیارات اپنے ہاتھ میں لینا چاہتے تھے۔ چنانچہ انہوں نے چاند بی بی
 کے خلاف عوام میں انگ بھڑکادی۔ اور مشورہ کر کے چاند بی بی کو تصور کے
 قلعہ میں نظر بند کر دیا۔ تھوڑے ہی عرصہ میں باغیوں کے سرغنہ شورخاں کو
 اپنے کئے کی سزا مل گئی۔ اور وہ قتل ہو گیا۔

بعد میں وزیر چاند بی بی کی خوبیوں اور اس کی قابلیت سے واقف

تھے۔ انہوں نے چاند بی بی کو سہا کر کے سلطنت پھر اس کے سپرد کر دی۔
 مخالف ریاستوں کو علم تھا کہ بیجانگر کی حکومت اندرونی خلفشار
 کی وجہ سے بہت کمزور ہو گئی ہے۔ چنانچہ برادر، بیدر اور گول گتہ کی
 ریاستوں نے بیجا پور پر حملہ کر دیا۔ چاند بی بی محل کی زندگی کو خیر باد کہہ کر میدان
 میں نکل آئی۔ اور بہت سے دشمنوں کو تلوار کے گھاٹ اتارا۔
 دشمنوں نے ایک مرتبہ شہر کی فصیل ایک مقام پر توڑ دی۔ اس وقت
 اندھی چل رہی تھی۔ اور بارش رور شور سے ہو رہی تھی۔ بہادر چاند بی بی چہرے
 پر نقاب ڈالے۔ ہاتھ میں تلوار لے بیدان میں ڈٹ کر کھڑی ہو گئی۔ جب تک
 سپاہیوں اور مزدوروں نے دیوار مرست نہ کر لی۔ اپنی جگہ سے نہ ہلی۔
 فوج و سپاہ کے حوصلے بڑھ گئے۔ سب نے لڑائی میں جان توڑ کر حصہ لیا
 اور دشمن سر پر پاؤں رکھ کر بھاگ گئے۔ چاند بی بی بیجا پور کی ہر و عزیز ملک بن
 گئی۔ رعایا کی خوشحالی، آرام و آسائش پر اپنی توجہ مبذول کی۔

شہنشاہ اکبر کا بیٹا مراد۔۔۔ سپہ سالار خاناناں جو دکن کی تسخیر
 کے خواب دیکھ رہے تھے۔ ایک لشکر عظیم لے کر دکن کو روانہ ہوئے۔
 جب چاند بی بی کو خبر ہوئی۔ تو اس نے امرادرا، اور فوج و سپاہ کے
 افسران اعلیٰ کو جمع کر کے صورت حال سے آگاہ کیا۔ اور حفاظتِ وطن کیلئے

ایک موثر تقریر کی۔ سب نے باہمی جھگڑے چھوڑ کر دشمنوں کا مقابلہ کرنے کا عہد کیا۔ چاند بی بی نے فوج کی کمان اپنے ہاتھ میں لی۔ اور جنگ کی تیاری شروع کر دی۔ جب شہزادہ مراد اور خانخانا احمد نگر آ پہنچے۔ تو چاند بی بی نے گولی گنڈہ اور احمد نگر میں پیغام بھیجے۔ کہ ”اگر اس وقت تم احمد نگر کو بچانے کے لئے بیجا پور کے ساتھ مل کر دشمن کا مقابلہ نہ کرو گے۔ تو سب تباہ و برباد ہو جاؤ گے۔“

چاند بی بی نے قلعہ کو مضبوط بنا لیا تھا۔ مغل فوجوں نے حملہ کیا۔ اور کئی روز تک زور لگاتے رہے۔ مگر قلعہ سر نہ ہوا۔ آخر شہزادہ مراد نے قلعہ کی تفصیل کے نیچے خندق کھدوائی۔ اور خفیہ طور پر اس کے نیچے بارود کی تنکیلیاں رکھوا دیں چاند بی بی کو اس شرارت کا پتہ لگ گیا۔ اس نے فوراً تنکیاں اٹھوا کر خندق میں پانی بھرنا شروع کر دیا۔

لڑائی شروع ہو گئی۔ بیگم خود نقاب پہنے تلوار ہاتھ میں لئے بجلی کی طرح کوند پڑی۔ سپاہیوں نے بھی بیگم کی یہ بہادری دیکھ کر جان توڑ کر مقابلہ کیا۔ شہزادہ کی فوجیں پیچھے ہٹ گئیں۔ ہزاروں کمیت رہے کشتوں کے پشتے لگ گئے۔ رات نے دونوں فوجوں کے درمیان سیاہ پردہ ڈال دیا۔ اور لڑائی بند ہو گئی۔ دوسرے دن شہزادہ مراد کے چند منگھڑ بیگم کی خدمت میں حاضر ہوئے۔

اور پیغام دیا۔ کہ

”ہم تمہارے اندر بہادری کے وہ جوہر دیکھتے ہیں۔ جو کسی فاتحہ

میں ہونے چاہیں۔ ہم تمہیں چاند بی بی نہیں۔ بلکہ چاند سلطان
کہیں گے۔“

چاند بی بی اور شہزادہ مراد کے درمیان بعض شرائط پر صلح ہو گئی۔ مگر یہ صلح
برقرار نہ رہی۔ چاند سلطان دوبارہ لڑائی کے حق میں نہ تھی۔ لیکن دشمنوں نے
سمجھا۔ کہ چاند سلطان شہزادہ مراد کے ساتھ مل گئی ہے۔ ان غدار اور بد باطن
لوگوں نے اس جانباز، فدائے وطن اور بہادر خاتون پر حملہ کر کے قتل کر دیا۔
مدار روزگار سفلہ پرور راتما شاکن

چاند بی بی نہایت بہادر، مدبر، دانشمند اور رعایا پرور تھی۔ وہ دنیا
کی ان چند عورتوں میں تھی۔ جنہوں نے اپنے دلیرانہ کارناموں سے یہ ثابت کر دیا
کہ عورت صنف نازک ہی نہیں۔ اور نہ اس کی نرم انگلیاں پنکوڑا ہلانے کے
لئے ہیں۔ وہ تلوار ہاتھ میں لے کر مردوں کا منہ موڑ دیتی ہیں۔ اور قوموں کی تقدیر
پلٹ سکتی ہیں۔ اگر اس کو غدار مراد و زرا سے سابقہ نہ پڑتا۔ تو وہ دکن کو ایک
آزاد حصہ ملک بنا دیتی۔ افسوس! سے

تقدیر سے قسمت کی بُرائی نہیں جاتی
بگڑی ہوئی تقدیر بنائی نہیں جاتی

نور جہاں

صحرائے قندھار میں — ایک درخت کے نیچے — چند اشخاص بیٹھے ہیں
ایک میاں بیوی، دو تین بچے، عورت کے ہاتھ میں ایک نوزائیدہ بچی ہے۔ اسے دیکھ
دیکھ کر رو رہی ہے۔ میاں بھی اسے حسرت بھری نگاہوں سے دیکھ رہا ہے۔
میاں — ”تو پھر کیا گیا جائے؟“

بیوی — ”ہاں — اس کو ساتھ لے جانا تھا ہے؟“

میاں — ”کیا اسے ہمیں چھوڑ دیا جائے؟“

بیوی — ”یہ بھی مشکل ہے۔“

میاں — ”تو ساتھ ہی لے چلو۔“

بیوی — ”مگر یہ بھی —“

میاں — ”اس معصوم کا کیا ہے۔ اسے جنگلی جانوروں کا طعمہ بنانے

کے لئے چھوڑ دیا جائے؟“

بیوی — ”ہاں! — کوئی شیرچیتا کھا جائے گا۔ یا بھیرے کو مڑچٹ
کر جائیں گے۔“

میاں — ”یہ نہ سہی۔ چیل کونے غریب کی بوٹیاں تو بچ لیں گے۔“

بیوی — (رود کر) ”میں جگر کے ٹکڑے کو ساتھ لے چلوں گی۔“

میاں — ”اس نے راستہ میں دم دے دیا۔ تو اور مصیبت ہوگی۔“

بیوی — ”اچھا — ہمیں چھوڑ دو۔ زندگی ہے۔ تو خدا کوئی عیبیل

پیدا کر دیگا۔ ورنہ —“

ماں کبھی اٹھاتی ہے۔ کبھی زمین پر رکھ دیتی ہے۔ ہاتھوں میں نشینج ہے

پاؤں سوچے ہوئے۔ تلوؤں میں چھالے پڑے ہیں۔ آخر یہی فیصلہ ہوتا ہے

کہ یہیں چھوڑ دیا جائے۔

ماں بحال زار درخت کے پتے توڑتی ہے۔ زمین پر ان کا فرش

بناتی ہے۔ کپڑے میں پیٹ کر درخت کے نیچے رکھ دیتی ہے۔ اور درگاہ باری

میں تہایت عاجزی سے دعا کرتی ہے۔۔۔

”اے رب العالمین! بے سہاروں کے سہارے۔ میں اپنے جگر

کے ٹکڑے کو تیری حفاظت میں چھوڑتی ہوں۔“

ابھی یہ تھوڑی ہی دوڑ گئی ہوں گے۔ کہ پیچھے سے ایک قافلہ آیا۔ اس کا ایک آدمی درخت کے پاس سے گزرا۔ دیکھا۔ کہ بھیل سا بچہ پتوں کے ڈبیر میں پڑا ہے۔ بڑھ کر اسے گود میں اٹھالیا۔ اور اپنے سردار ملک مسعود کے پاس لے آیا۔ وہ ایک رحم دل سوداگر تھا۔ اس ماہ پارہ پچی کو لے کر گئے سے لگا لیا۔ ملک مسعود نے اپنے ایک ملازم کو پاس کے گاؤں میں بھیجا۔ کہ کسی دودھ پلانے والی عورت کو لے آئے۔ اتفاقاً وہ اسی جگہ پہنچا۔ جہاں یہ بد نصیب اترے ہوئے تھے۔ اس نے کہا۔ ”میرے ماتک کو ایک بچے کے لئے دودھ پلانے والی عورت کی ضرورت ہے“

آدمی نے کہا۔ ”لاؤ بچہ کہاں ہے؟“
 ملازم نے کہا۔ ”میرے آقا کے پاس۔ تم وہیں چل کر دیکھ لو۔“
 وہ ملازم کے ساتھ گیا۔ سوداگر کے پاس جا کر بچی کی صورت دیکھی تو باغ باغ ہو گیا۔ اور اپنی درد انگیز داستان سنائی۔

”میں حاکم خراسان کا ایک مستحر خاص تھا۔ اور میرا داماد وہاں کا وزیر۔ مجھ پر دشمنوں کی سازش سے بغاوت کا الزام لگایا گیا۔ تمام جاہلداد ضبط کر لی۔ اور ملک بدر کرنے کا حکم دیا۔ میرا نام مرزا غیاث ہے۔ اور میری بہن کا نام امیراہل رعایاں ایک قافلے کے پیچھے چل پڑا۔ اس درخت کے نیچے یہ بچی پیدا ہوئی۔ جسے یہاں چھوڑ کر ہمیں جانا پڑا۔“

سو داگرنے کہا۔ بچی کو ماں کے پاس پہنچاؤ۔ کوئی فکر نہ کرو۔ میں تمہیں
 بحفاظت تمام ہندوستان پہنچا دوں گا۔" ماں جب بچی کے ساتھ تو اس کو چھاتی
 سے لگایا۔ پیار کیا۔ خدا کا شکر بجالائی۔

رہ کی کا نام مہرالنسا رکھا گیا۔ ہندوستان پہنچے۔ ملک مسعود کو اکبر کے
 دربار میں رسائی حاصل تھی۔ ایک دن اس نے بادشاہ کو مرزا غنیاث کی
 داستانِ غم اور مہرالنسا کی پیدائش کا قصہ سنایا۔ اکبر بہت متاثر ہوا۔ مرزا
 غنیاث کو طلب کیا۔ اور محلات شاہی کا داروغہ مقرر کیا۔ مہرالنسا اور اس
 کی والدہ کو محلات شاہی میں رہنے کی اجازت دی۔

مہرالنسا کی تعلیم و تربیت پر خاص توجہ دی گئی۔ دس سال کی عمر
 میں گہریلو کام اور علوم و فنون سیکھ لئے۔ عربی و فارسی میں خاص دسترس
 ہو گئی۔ تیر اندازی، بندوق چلانا، شمشیر زنی اور شہسواری کا فن اپنے
 باپ اور بھائیوں سے سیکھ لیا۔ صورت و سیرت کے لحاظ سے شاہی محل میں
 اس کی ذات بہت نمایاں ہو گئی۔

ایک دن مہرالنسا شاہی محل کے پائین باغ میں پھولوں سے کھیل
 رہی تھی۔ تتلیاں اس کے ارد گرد چکر لگا رہی تھیں۔ کہ شہزادہ سلیم آیا۔ دو

کیوٹر اس کے ہاتھ میں تھے۔ مہر النساء سے کہا "لو! انہیں پکڑے رکھنا۔ میں ابھی آتا ہوں!"

مہر النساء نے کیوٹر لے لئے۔ اور ایک کیوٹر ہاتھ سے اڑ گیا۔
جب شہزادہ واپس آیا۔ تو ایک کیوٹر کو دیکھ کر کہنے لگا۔ "ہیں! میرا دوسرا کیوٹر؟"

مہر النساء نے بھونے پن سے جواب دیا۔ "حصنور! وہ تو اڑ گیا۔"
شہزادہ نے پوچھا۔ "کس طرح؟"
مہر النساء نے دوسرا کیوٹر بھی ہاتھ سے چھوڑ دیا۔ اور کہا۔ "اس طرح!"

شہزادہ کو یہ مضمونانہ ادا بہت پسند آئی۔ اور مسکرا کر چلا گیا۔

اب مہر النساء جوان ہو گئی۔ بادشاہ نے اس کی شادی مرزا غیاث کے مشورے سے ایک ترکسپا پائی علی قلی کے ساتھ کر دی۔ وہ بڑا بہادر تھا۔ ہاتھی کے ساتھ لڑ جاتا، شیر کو بغیر ہتھیار کے مار گراتا۔ اس لئے بادشاہ نے اس کو شیرانگن (شیر کو گرانے والا) کا خطاب دے کر بردان (بنگال) کا علاقہ جاگیر میں بختا۔ اور مہر النساء اپنے شوہر کے ساتھ بردان چلی گئی۔

اکبری وفات کے بعد شہزادہ سلیم — نور الدین جہانگیر کے نام سے تختِ سلطنت پر بیٹھا۔ تو بنگال میں بغاوت کی آگ سلگ رہی تھی شیرا فگن بھی باغی گروہ کے ساتھ تھا۔ جہانگیر نے اپنے دو دو بھائی قطب الدین کو بنگال کا صوبہ دار بنا دیا۔ تاکہ باغیوں کا قلع قمع کر کے ملک میں امن قائم کرے۔ شیرا فگن بردان چلا گیا۔ قطب الدین اسے گرفتار کرنے کے لئے وہاں پہنچا۔ تو پکڑ دھکڑ میں قطب الدین مارا گیا۔ مگر شیرا فگن بھی نہ بچ سکا۔ مہر النساء اور اس کی بچی کو جو شیرا فگن سے تھی۔ آگرہ کے شاہی محل میں اپنے ماں باپ کے پاس بھیج دیا۔

مہر النساء کو شوہر کی وفات کا بہت صدمہ ہوا۔ وہ اس کی بچی کو سینے سے لگائے عمر کے دن پورے کرنے ہی تھی۔

جہانگیر — مہر النساء کی صورت و سیرت سے بخوبی واقف تھا کیونکہ والے واقعہ نے اس کا اشتیاق تازہ کر دیا۔ اور مہر النساء کو شادی کا پیغام بھیج دیا۔ مہر النساء اس اہم ذمہ داری سے گہرائی۔ انہی اپنی والدہ اور بیگمات کے سمجھانے سے مان گئی۔ اور شیرا فگن کی وفات کے چھ سال بعد جہانگیر کے حرم میں داخل ہو گئی۔

اب مہر النساء — ملکہ نور جہاں — کے لقب سے مشہور ہوئی۔
 شاہی سکھ پر اس کا نام بھی کندہ ہونے لگا۔ نور جہاں نہایت لائق، دانا اور
 مدبر تھی۔ اس نے سلطنت کے کاموں میں جہانگیر کی اس قدر مدد کی۔ اور اپنا
 ایسا دلدادہ بنایا۔ کہ اسے ایک دم اس کی جدائی گوارا نہ تھی۔

نور جہاں کی بدولت اس کے سارے خاندان کے نصیب جاگ اٹھے۔
 مرزا غیاث وزیر بن گئے۔ اس کا بھائی آصف خاں دربار کے اعلیٰ دزیروں
 میں شمار ہونے لگا۔ اس کا نتیجہ یہ ہوا۔ کہ دربار کے امرا نور جہاں کے دشمن
 ہو گئے۔ سب سے بڑا حارر مہابت خاں تھا۔ جو ایک بہادر اور تجربہ کار
 سپہ سالار تھا۔

مہابت خاں موقع کی تلاش میں رہتا تھا۔ مگر نور جہاں اور آصف
 خاں بھی اس کی ریشہ دوانیوں اور نقل و حرکت پر کڑی نظر رکھتے تھے۔ انہوں
 نے اسے حکم بھیجا۔ کہ اگر حساب سمجھا دو۔ وہ بھی چالاک تھا۔ بھانپا گیا۔ کہ اس
 حساب تمہی میں کوئی راز ہے۔ چنانچہ وہ پانچہزار راجپوت سپاہی اپنے ساتھ
 لے کر دربار میں حاضر ہوا۔

جہانگیر اس وقت کابل کو جا رہا تھا۔ اور اپنے لشکر کے ساتھ دریائے
 جہلم کے اس کنارے پر کھڑا ہوا تھا۔ آصف خاں سے ایک سخت غلطی سرزد ہوئی۔

وہ فوج و سپاہ لے کر دریا کے پار چلا گیا۔ بادشاہ اور ملکہ کو چند غلاموں کے ساتھ
چھوڑا، کہ وہ بعد میں پار چلے آئیں گے۔

مہابت خاں کو قہر پا کر بادشاہ کے خیمہ کا محاصرہ کر لیا۔ اور پانکی میں بیٹھا
کر اپنی فرودگاہ میں لے آیا۔ اور نظر بند کر لیا۔ نور جہاں یہ دیکھ کر فوراً دریا کے
پار چلی گئی۔ تاکہ مہابت خاں کا مقابلہ کر کے بادشاہ کو رہائی دلائے۔

بادشاہ اب حراست میں تھا۔ مہابت خاں نے اس کے خوب کان
بھرے۔ بیگم کی بے وفائی اور آصف خاں کی نمک حرامی کا یقین دلا کر بیگم کے
قتل کا حکم لکھوا لیا۔

جب یہ حکم نور جہاں کو ملا۔ تو اس کا رنگ فق ہو گیا۔ مگر اس نے جواب
میں لکھ بھیجا۔ کہ قتل کئے جانے سے پہلے مجھے بادشاہ کے دیدار کی اجازت دے
جائے۔ یہ درخواست منظور ہو گئی۔ اور جہانگیر کے سامنے پہنچ کر نور جہاں نے آنکھوں
ہی آنکھوں میں کچھ ایسی باتیں کہیں۔ کہ بادشاہ نے بیگم کے قتل کا حکم منسوخ کر دیا۔
اس کے بعد شاہی سواری مہابت خاں سمیت کابل کو روانہ ہوئی۔ وہاں
پہنچ کر بیگم نے ایسی چال چلی۔ کہ مہابت خاں کی قید سے بادشاہ کو آزاد کرایا۔
اور اس کے راجپوت بہادروں کا بالکل صفایا کر دیا۔

ایک دن جہانگیر اور نور جہاں محل کی شہ نشین پر بیٹھے ہوئے تھے۔ موسم خوشگوار تھا۔ کبوتروں کے اڑنے کا واقعہ یاد آ گیا۔ خوب ہنسنے۔ جہانگیر اس کے بھولے پن کی تعریف کرتا تھا۔ اور نور جہاں اس کے درگزر کی داد دیتی تھی۔ حقیقت میں وہی دقت تھا۔ جب کیو پڈ (محبت کے دیوتا) نے اپنے تیرے جہانگیر کے دل کو زخمی کیا۔ اور جس کا مدعا نور جہاں کے حصول کے سوا اور کچھ نہ تھا۔ جو آخر شیرانگن کے قتل کے بعد ہو گیا۔

اس قسم کی باتیں ہو رہی تھیں۔ کہ جہانگیر کی نظر آسمان کی طرف گئی۔ سورج ابھی ابھی ڈوبا تھا۔ اس کی ہلکی ہلکی روشنی ابھی افق پر موجود تھی۔ شفق کی سرخی مغرب میں چھائی ہوئی تھی۔ بادل کے چھوٹے چھوٹے ٹکڑے اڑ رہے تھے ایک تارا بھی چمک رہا تھا۔ اس کے پاس — بالکل پاس — ایک ٹیڑھی نورانی لکیر اہل دنیا کی نگاہوں کا مرکز بن رہی تھی۔ جہانگیر فرط مسرت سے بول اٹھا:

”ہلال عید بر اوج فلک ہویداشد“

نور جہاں بھی شاعر تھی۔ اور بڑی حاضر جواب۔ فوراً بولی: ۲۔ ۶

”کلیدِ میکہ گم گشتہ بود پیداشد“

ایک روز جہانگیر اور نور جہاں سیر کو گئے۔ جنگل میں جا کر معلوم ہوا۔ کہ اس نواح میں ایک بڑا شیر ہے۔ بادشاہ اور ملکہ ہاتھیوں پر سوار تھے۔ اور مصائب کچھ گھوڑوں پر اور کچھ پیدل۔ تنوڑی ددر گئے تھے۔ کہ جھاڑیوں میں

سے ایک شیر دھاڑتا ہوا نکلا۔ جہانگیر کے حکم سے پہلے رستم خاں نے جو نشانہ بازی میں اپنا ثانی نہیں رکھنا تھا۔ بندوق چلائی۔ مگر نشانہ خالی گیا۔ دوسری دفعہ بھی ٹھکانے پر نہ لگا۔ تیسری دفعہ بھی گولی شیر کے پاس سے نکل گئی۔ نورجہاں نے اپنے ہاتھی پر سے آواز دی۔ کہ "مرزا رستم! تمہاری نشانہ بازی ختم ہو گئی۔ اب میں نشانہ لگاتی ہوں!"

یہ کہہ کر ہاتھی اُگے بڑھایا۔ شیر ہاتھی پر حملہ کرنا چاہتا تھا۔ کہ ملکہ نے نہایت جا بک دستی سے بندوق چلائی۔ اور ایک ہی نشانے سے اس کا کام تمام کر دیا۔

جہانگیر نے اپنے ہاتھی سے داہ داہ کا لغرہ لگایا۔ اور نورجہاں کو "ملکہ شیرا فکن" کا خطاب دیا۔

اصف خاں اور نورجہاں۔۔۔ بہن بھائی میں۔۔۔ بہت رنجش ہو گئی۔ اور ایک دوسرے کو غیریت کی نظروں سے دیکھنے لگے۔۔۔ سبب یہ تھا کہ نورجہاں چاسنی تھی۔ کہ جہانگیر کا چھوٹا بیٹا شہریار ولی عہد بنے۔ کیونکہ وہ اس کا داماد تھا (اکلوتی بیٹی کا شوہر۔ جو شیرا فکن کی پشت سے تھی) اور اصف خاں چاہتا تھا۔ کہ بڑا بیٹا خرم (شاہجہان) بادشاہ بنے۔ جس کی نسبت اس کی بیٹی ممتاز محل سے ہو چکی تھی۔ ادھر یہ باہمی کشیدگی نورجہاں کی پریشانی کا موجب تھی

ادھر بادشاہ علیل رہنے لگا۔ اور صحت خراب سے خراب تر ہوتی گئی۔
 جہانگیر ۱۶۳۷ء میں اس دنیا سے رحلت کر گیا۔ اور نور جہاں کی تمام
 شان و شوکت اس کے ساتھ ہی ختم ہو گئی۔
 زمام حکومت شہزادہ خرم کے ہاتھ آئی۔ اور وہ شاہ جہان کے لقب
 سے تخت سلطنت پر جلوہ افروز ہوا۔

شاہ جہاں نے نور جہاں کے لئے بیس لاکھ روپیہ وظیفہ مقرر کر دیا۔ مگر
 وہ قدر و منزلت جو جہانگیر کے وقت میں تھی۔ خواب و خیال ہو گئی۔ ہر وقت
 مغموم اور افسردہ خاطر رہتی۔ آخر آگرہ چھوڑ کر خاوند کے مزار کے قریب لاہور
 چلی آئی۔ اور زندگی کے باقی دن وہیں بسر کئے۔

جہانگیر کے بعد وہ بارہ برس زندہ رہی۔ لیکن اُداس، پریشان،
 رنگین لباس پہننا چھوڑ دیا۔ بناؤ سنگار سے نفرت ہو گئی۔ بالکل سادہ
 اور ماتمی زندگی اختیار کی۔ عبادت الہی اور دعا و ثنا میں مشغول رہتی
 اپنے وظیفہ کا بہت سا حصہ غریبوں، محتاجوں، بیواؤں اور یتیموں میں
 تقسیم کر دیتی۔

جہانگیر کا غم اس کا ہدم اور اس کی یاد حریرِ جان تھی۔ دل دنیا سے
 بیزار۔ ہر وقت موت کا تصور۔ اور جہانگیر کی صورت آنکھوں کے سامنے۔
 حسرت و یاس کے صدمے کب تک سہتی۔ آخر ۱۶۳۹ء میں اس کی روح

پیامے شوہر کی روح سے جا ملی۔ مگر جسدِ خاکی میں بچ رہا۔ اس کے پیمانہ دل
 نے اسے جہانگیر کے عالی شان مقبرے میں شوہر کے پہلو میں دفن نہ کیا۔ اور ٹھوٹے
 فاصلہ پر سپردِ خاک کر کے اپنی کوتاہ اندیشی اور حاسدانہ فطرت کا ثبوت دینا
 مگر پھر بھی عوام کے ذہن میں ان کی یکسانیت اور رشتہٴ محبت کا احساس
 موجود ہے۔ جو لوگ جہانگیر کے مقبرہ کی زیارت کرنے جاتے ہیں۔ وہ نور جہاں
 کی آرامگاہ پر پہنچ کر ضرور دعائے مغفرت کے پھول پھما دیتے ہیں۔

۷

نور جہاںی — نہایت قابل — منتظم — مدبر — احوال العزم
 اور دفا کیش ملکہ تھی۔ اس نے جس خوبی سے جہانگیر کو ملکی معاملات میں مدد
 دی۔ اور جس عقلمندی سے دشمنوں کی ریشہ و دوائیوں کو ناکام کرتی رہی۔
 وہ اسی کا کام تھا۔

جہاں آرا

شہزادہ خرم ابھی بادشاہ نہیں بنا تھا۔ کہ ممتاز محل کے بطن سے
جہاں آرا پیدا ہوئی۔ اس کی پرورش نہایت ناز و نعم سے ہوئی۔ اور
قابل ترین استادوں سے تعلیم و تربیت پائی۔ وہ عمر کے ہر لمحہ کے ساتھ
ساتھ علم و عقل اور سیاست و تدبیر میں بھی ترقی کرتی گئی۔

جب شہزادہ خرم کو بادشاہی ملی۔ تو جہاں آرا کی عمر ۱۵ سال تھی
شہزادی نے حکومت کے دستور کے مطابق نذر پیش کی۔ بادشاہ نے اس
کے صلے میں ایک لاکھ شرنی۔ چار لاکھ روپیہ۔ اور چھ لاکھ کی جاگیر سے
ممتاز فرمایا۔

جب ممتاز محل فوت ہوئی۔ تو اس کی آدمی جائیداد جہاں آرا کو دے
دی گئی۔ محل کے تمام انتظامات اور شاہی مہر کی حفاظت بھی اسی کو

تفویض کی گئی۔ کیونکہ ماں کے تمام اوصاف اس میں پائے جاتے تھے۔
 بادشاہ کے ماں یہ درجہ حاصل کرنے کے بعد اس کا ستارہ اقبال اورج
 پر چمکنے لگا۔ اس کی عزت کو چار چاند لگ گئے۔ سلطنت کے تمام شعبے
 اس کے زیر نظر تھے۔ شہزادے اور بڑے بڑے عمائد سلطنت دربار
 میں حاضر ہونے سے پہلے اس کی خدمت میں حاضر ہونا موجب صداقت و افتخار
 خیال کرتے تھے۔

جہاں آرا کو بھائی بہنوں اور خویش واقارب سے دلی محبت تھی
 شادی غمی کے موقعوں پر لاکھوں روپے اپنی گھر سے خرچ کرتی اور بیماری
 میں دل و جان سے تیمارداری کی خدمات انجام دیتی۔ خاندانی الجھنوں
 کو نہایت خوبی سے سلجھاتی۔

ایک دفعہ شہزادہ اورنگ زیب دنیا سے بیزار ہو کر گوشہ نشین
 ہو گیا۔ بادشاہ نے ناراض ہو کر اس کا منصب ضبط کر لیا۔ جہاں آرا کو
 بہت غم ہوا۔ اور بادشاہ سے منت و سماجت کر نیے بحال کرا دیا۔

جہاں آرا کو باپ سے بہت محبت تھی۔ اس کی خدمت کو اپنا
 مقصد حیات اور سرمایہ نجات سمجھتی تھی۔ ممتاز محل کے فوت ہو جانے

کے بعد بادشاہ کی زندگی بے لطف اور بے رونق ہو گئی تھی۔ خاص کر اس حالت میں جبکہ اس نے دوسری شادی نہ کرنے کا عہد کر لیا تھا۔ ایسے وقت میں اس نیکل لڑکی نے محض باپ کی دل جوئی اور آرام و آسائش کی خاطر خود شادی نہ کرنے کا فیصلہ کر لیا۔ ایک شہزادی کا یہ کتنا ایشار اور کتنی قربانی ہے۔

جہاں آرا ایک دن شام کے قریب بادشاہ کے پاس سے واپس آ رہی تھی۔ کہ ایک شمع سے کپڑوں کو آگ لگ گئی۔ لونڈیاں جو ساتھ تھی۔ آگے بڑھیں کہ آگ بجھائیں۔ مگر وہ بھی آگ کی پیٹ میں آگئیں۔ محل میں کھرام بچ گیا۔ مگر بڑی مشکل سے آگ پر قابو پایا گیا۔ جہاں آرا کے دونوں ہاتھ اور بازو جل گئے۔ اور بڑی شدت کا بخار ہو گیا۔ شاہ جہاں یہ خبر سنتے ہی بیگم کے محل میں آیا۔ علاج معالجہ کا فوراً انتظام کیا۔ بہت سی خیرات کی۔ اور حکم دیا کہ تیس دن تک پانچ ہزار سہریں اور پانچ ہزار روپے روزانہ غریبوں میں تقسیم کئے جائیں۔ شاہی حکیموں نے بڑی توجہ اور کوشش سے علاج کیا۔ مگر فائدہ نہ ہوا۔ چار ماہ کے بعد عارف جراح نے علاج شروع کیا۔ خدا نے اس کے ہاتھ سے بیگم کو شفا دی۔ اور غسل صحت کیا۔ عارف کو سونے میں تو لا گیا تھمتی لباس اعلیٰ گھوڑا اور بڑا ہاتھی عنایت کیا۔

صحت کے بعد جہاں آرا اپنے والد کے ساتھ تواجہ معین الدین اجمیری

کی درگاہ میں حاضر ہونے کے لئے گئی۔ راہ میں پھر زخم پھٹ گئے۔ اس کا علاج ایک فقیر ہاموں نے کیا۔ اسے بھی بہت سا انعام و اکرام اور جاگیر عطا کی۔

شاہجہاں ~~مشغول~~ میں بیمار ہوا۔ بھائیوں میں جھگڑا شروع ہوئی۔ ہر ایک نے تختہ حاصل کرنے کی کوشش کی۔ جہاں آرا دارا شکوہ کی معاون تھی۔ مگر اورنگ زیب، دارا شکوہ، مراد اور شجاع پر غالب آیا۔ اور اس نے بوڑھے باپ کو آگرہ کے قلعہ میں نظر بند کر کے تمام حکومت اپنے ہاتھ میں لے لی۔

جہاں آرا نے اس حالات میں بھی باپ کا ساتھ نہ چھوڑا۔ اورنگ زیب کو جہاں آرا کے نظر بند کرنے کا مطلق خیال نہ تھا۔ مگر سعادت مند بیٹی نے باپ کے ساتھ رہنا اور اس کی خدمت کرنا ہی پسند کیا۔ اور پہلے سے بڑھ کر خدمت و اطاعت میں مصروف ہو گئی۔

شاہجہاں بے درپے خدمات سے بہت کمزور ہو گیا تھا۔ آخر موت نے اسے پیچھے کی قید سے آزادی دی۔ اور ممتاز محل کے پہلو میں آرام و اطمینان کی نیند جاسویا۔ باپ بیٹی کا غمگسار تھا۔ اور بیٹی باپ کی غمخوار تھی۔ باپ کی خدمت ہی اس کے لئے بہترین مشغلہ اور سامان تھا۔ وہ بھی جاتا رہا۔

اورنگ زیب جہاں آرا کی نیک دلی، خلوص اور پاک باطنی کا دل سے اعتراف تھا۔ اور بانٹتا تھا۔ کہ وہ خاندان کو فتنہ و فساد سے پاک کرنے کے لئے

کس طرح کوشاں رہی۔ داراشکوہ کی بیٹی جہاں زیب کو اپنی بیٹی کی طرح پالا۔ اور خاندانی مناسقات کو دور کرنے کے لئے اس کی شادی اورنگ زیب کے بیٹے اعظم شاہ کے ساتھ کر دی۔ اور اس میں خوب دل کھول کر دوشیہ صرف کیا شادی بڑی دھوم دھام سے ہوئی۔ اورنگ زیب خود ہاتھ لگے کر محل میں گیا۔

باپ کی وفات کے بعد جہاں آرا سولہ برس تک زندہ رہی۔ ۶۸۴ھ میں ۶۹ سال کی عمر بسر کر کے دنیا سے رخصت ہو گئی۔ اسے دہلی میں خواجہ سرہ نظام الدین اولیا کے قریب دفن کیا۔ یہ قبر اس نے اپنی زندگی میں تعمیر کرائی ہوئی تھی۔

جہاں آرا بیگم عالم و قاضی، عابد و زاہد، نیک سیرت، پیکر ایشار اور شبیہ خدمت تھی۔ خاندان کی خیر خواہ، صلح پسند، امن کوش اور عقل و دانش میں اپنا نظر نہیں رکھتی تھی۔

اس کی زندگی کا ایک ایک واقعہ دخترانِ ملت کے لئے مشعل ہدایت ہے۔ باوجود ایک جلیل القدر شہزادی ہونے کے اس نے کس خلوص سے اپنی زندگی، نیکی، بہیزگاری اور وفا شکاری میں گزاری۔

لطف النساء بیگم

نواب سراج الدولہ — حاکم بنگال کی والدہ کے پاس ایک ہندو لڑکی
لوئڈی کے طور پر ملازم تھی۔ نام راج کور تھا۔ کچھ مدت گزرنے کے بعد سراج الدولہ
کی شادی اس کے ساتھ ہو گئی۔ نام اس کا لطف النساء رکھا گیا۔
عقل مند اور خوش سلیقہ ذہن نے حسن و سلوک اور اطاعت شعاری
سے سراج الدولہ کو اپنا ایسا گرویدہ بنا لیا۔ کہ اس کی پہلی بیوی عدۃ النساء
پر بیعت لے گئی۔

سراج الدولہ کا باپ کسی افغان کے ہاتھ قتل ہو گیا۔ اس کے دادا
علی وردی خاں نے ایک ہندو راہہ جائی رام کو بہار کا حاکم بنا دیا۔ سراج الدولہ
کو اس کے بدخواہ دوستوں نے بہکایا۔ اور اس نے بہار پر چڑھائی کر دی۔
لطف النساء نے ہر چند متع کیا۔ مگر وہ نہ مانا۔ ناچار درخواست کر کے اس

ہم میں شوہر کے ساتھ روانہ ہو گئی۔ اور دادا پوتے میں صلح کی بہت کوشش کی۔
 نواب علی وردی خاں کا انتقال ہو گیا۔ اور بہار کی حکومت سراج
 الدولہ کے ہاتھ آئی۔ چونکہ عمدۃ النساء کا کچھ اختیار باقی نہ رہا تھا۔ اس لئے اس
 کا باپ ایرج خاں اور میر جعفر لطف النساء کے دشمن بن گئے۔ انہوں نے انگریزوں
 سے بھی مدد لی۔ جس کا نتیجہ جنگ پلاسی ہوا۔

سراج الدولہ کو شکست ہوئی۔ میدان سے بھاگ گیا۔ وہ چاہتا تھا
 کہ مصیبت کے دن تنہا کھڑے۔ لیکن لطف النساء نے کہا۔ کہ میں آپ کی جدائی
 کسی طرح برداشت نہیں کر سکتی یہ سراج الدولہ نے بہت سمجھایا۔ مگر وہ نہ مانی
 اور اسے مانتے کر پتہ روانہ ہو گیا۔

اس سفر میں انہیں بہت تکلیفیں ہوئیں۔ راستہ میں جاسوسوں نے
 پہچان لیا۔ میر جعفر کے داماد میر قاسم کو اطلاع دی۔ اس گرفتار کر کے میر جعفر کے
 سامنے پیش کیا۔ میر جعفر نے نہایت بے دردی سے قتل کرادیا۔
 اب لطف النساء مصائب کے نرغہ میں تھی۔ پہلے اسے ڈھا کہیں جلاوطن
 کر دیا گیا۔ پھر کچھ دیر بعد مرشد آباد جانے کی اجازت مل گئی۔

لطف النساء بیوہ ہو گئی۔ کوئی مالی وارث نہ تھا۔ کئی امیروں نے اسے

شادی کی درخواست کی۔ مگر اس مستقل مزاج اور صاحبِ بردشا کر ثورت نے سب کو یہ جواب دے کر خاموش کر دیا۔

”ہاتھی پر سوار ہونے والا شخص گدھے کی سواری نہیں کر سکتا“

لطف النساء خسرو باغ مرشد آباد میں قیام پذیر ہوئی۔ جہاں اس کا شوہر

سراج الدولہ اور اس کا دادا علی وردی خاں اپنے مزاروں میں نحو خواب تھے۔

لطف النساء کو لنگر خانے اور قبروں کی حفاظت کے لئے پانچ سو روپیہ

ماہوار وظیفہ ملتا تھا۔ جو کافی نہ تھا۔ تاہم نہایت کفایت شعاری سے گزارہ

کرتی تھی۔ اس نے اپنے شوہر کے مزار پر چند قاری مقرر کر رکھے تھے۔ جو تلاوت

قرآن مجید کیا کرتے تھے۔

لطف النساء نے چونتیس سال تک اپنی زندگی میں یہ سلسلہ برابر جاری رکھا

وہ آپ بھی مرحوم شوہر کی قبر پر جا کر فاتحہ خوانی کرتی۔ اور الفت و محبت کے

پیول چڑھاتی تھی۔

لطف النساء کی محبت و اطاعت، غیرت و وفا قابلِ قدر تھیں۔ جس

نے مصیبت میں بھی اپنے شوہر کا ساتھ نہ چھوڑا۔ اس کی زندگی ایک مثال ہے

شوہر پرست مستورات کے لئے۔

آبادی بیگم

محترمہ آبادی بیگم ایک حوصلہ مند خاتون تھیں۔ مولانا محمد علی اور شوکت علی کی والدہ ماجدہ۔ ان کا مقصد رثوہر جلدی ہی اس دنیا سے کوچ کر گیا۔ بچوں کی پرورش۔ خاندان کے مصارف اور دیگر ضروریات کا بوجھ ان کے کمزور کندھوں پر آپڑا۔ وہ اس ابتلا میں پست ہمت نہ ہوئیں۔ بلکہ پہلے سے زیادہ۔۔۔ مستعدی کے ساتھ انتظام خانہ داری اور ہونہار بیٹیوں کی تعلیم و تربیت کی طرف متوجہ ہوئیں۔ اور انہیں اعلیٰ تعلیم دلا کر رہنمائی کے بلند مقام پر پہنچا دیا۔

محمد علی سول سروس کے امتحان میں ناکامیاب ہو کر واپس آئے۔ ہندوستان آکر کچھ عرصہ ایک ریاست کی ملازمت کی۔ شوکت علی ایک اعلیٰ سرکاری عہدے پر فائز تھے۔ مگر دونوں بھائی ماہر ریاست، آزاد خیال۔ اور

آزادی ہند کے دلدادہ تھے۔ اس لئے ملازمت چھوڑ کر سیاسیات میں بڑھ
چڑھ کر حصہ لینے لگے۔ پہلی جنگ عظیم میں دونوں کو رامپور میں نظر بند کیا گیا۔
تو والدہ محترمہ کے پائے ثبات میں لغزش نہ آئی۔

جب ۱۹۱۹ء میں گورنمنٹ نے انہیں آزاد کر دیا۔ اور امرتسر
کے قومی جلسوں میں شمولیت کے لئے امرتسر آئے۔ تو والدہ محترمہ ان کے
ساتھ تھیں۔

خلافت کا فرس کی انہی دنوں میں داغ بیل ڈالی گئی۔ تو یہ بالغ
نظر خاتون اپنے قابل ترین فرزندوں کی مشیر تھیں۔ اور انہیں ملکی و قومی خدمت
کے لئے گرانقدر مشورے دیتی تھیں۔

کراچی خلافت کیس میں جب علی برادران کو سزا ہوئی۔ تو ہاتھ کا ندھی
نے افسوس و ہمدردی کا ایک خط لکھا۔ جس کا جواب محترمہ نے وہی دیا۔ جو
ایک عالی حوصلہ اور دلیر عورت کے شایان شان تھا۔ جس کے ایک ایک لفظ
سے استقلال، ایثار اور حب وطن کے جذبات نمایاں ہوتے ہیں۔

مولانا محمد علی شوکت علی نے اپنی زندگی قومی خدمت کے لئے وقف
کر دی۔ اگر کوئی اور عورت ہوتی۔ تو یہ کبھی گوارا نہ کرتی۔ کہ ان کے فرزند اپنی
علمی قابلیت کی بدولت نہایت آسودہ اور خوشحال زندگی بسر کر سکتے تھے۔
فلندرانہ زندگی اختیار کریں۔ اور خرد و ندان حکومت کی سختیاں سہنے کے باوجود

شہرِ بشہر اور قریب بہ قریب یہ صدا بلند کرتے پھریں۔ کہ سے
 بدل کر فقیروں کا ہم بھیس غالب
 تماشا لٹے اہل کرم دیکھتے ہیں

گول بیڑ کا نفرانس (سلسلہ ۱۹۳۳ء) کے موقعہ پر جب مولانا محمد زبلی نے اپنی
 آزاد خیالی کا مظاہرہ کرتے ہوئے مدبرین انگلستان کو حیران کر دیا۔ اور یہ
 کہتے ہوئے جان خدا لٹے آفرین کے سپرد کی۔ کہ
 ”میں ملک کے آزاد ہونے کی منظوری لے کر جاؤں گا۔

یا یہیں مرجاؤں گا“

تو اس دور افتادہ ماں کے دل پر کیا گزری ہوگی۔ ایسے قابل ترین
 فرزند کا، وطن سے ہزاروں میل دور، غیریت کی حالت میں رحلت کر جانا
 ایک روح فرسا صدمہ تھا۔ مگر اس بہادر ماں نے نہایت صبر و سکون اور
 ہمت و استقلال سے برداشت کیا۔ اُف تک نہ کی۔ اور کہا
 ”کافی ہے میرے پاس نشانی کے واسطے
 داغِ مفارقت یہ تمہارا دیا ہوا“

تغزیت کے بے شمار پیغام آئے۔ جن میں افسوس و ہمدردی کا اظہار
 تھا۔ یہ رسمی باتیں تھیں۔ جن پر محترمہ نے شکر یہ ادا کیا۔ مگر وہ تو خود صبر و

شکر اور ہمت و استقلال کا مجسمہ تھیں۔ مشیت ایزدی کے اگے سر جھکایا ہوا
تھا۔ اس نے اپنے تیروں بیٹے کی جدائی پر صفا ماتم نہ پھائی۔ اور یادِ خدا
میں زندگی کے باقی دن گزارے۔

بہر حال آبادی بیگم کی محبت ماوری اور صبر و استقلال۔ وہ اوصاف
ہیں۔ جو ہند و پاکستان کی عورتوں میں بہت کم ملتے ہیں۔ مستوراتِ پاکستان
کو موصوفہ کی زندگی اپنے لئے مشعل راہ بنانی چاہیے۔

سیرتِ اختر

سنہ ۱۹۴۰ء سے چند سال قبل خاکسار تحریک نہایت زوروں پر تھی۔ پنجاب، سرحد، یوپی وغیرہ علاقوں میں علامہ شرفی کا طوطی پونٹا تھا۔ اکثر شہروں کے گلی کوچوں اور بازاروں میں ”چپ راست۔ چپ راست“ کی آوازیں گونجتی تھیں۔ خاکسار جیشِ خاکی وردیاں پہنتے۔ کانڈھیوں پر سیلچ اٹھائے۔ ہمدھر سے گزرتے۔ لوگوں میں شجاعت و مردانگی کے جذبات پیدا ہونے لگے۔ اور ہر ایک کی یہ خواہش ہوتی کہ وہ بھی اس فوجی تنظیم میں شامل ہو کر قوم کی خدمت کرے۔

امریتا سر میں خاٹساروں کا ایک عظیم الشان اجلاس ہوا۔ جو سیدہ اختر کی آمد کے سلسلے میں تھا۔ انجمن پارک میں ہزاروں آدمیوں کا ہجوم ہو گیا لوگ جلسہ گاہ میں جوتی درجوتی آ رہے تھے۔ ابتداً انہی کو انٹرف کے بعد ایک

مضبوط جسم اُدھیر عمر کی مقتدر خاتون کا تعارف کرایا گیا۔ وہ بے نقاب اسٹیج پر آئیں۔ خاکسار تحریک۔ اس کے مقاصد و ضرورت پر ایک فصیح و بلیغ تقریر کی۔ وہ یوپی دسموہجات متحدہ اُترہ و ادوہہ کی رہنے والی۔ اہل زبان۔ کچھ اس انداز سے بول رہی تھیں۔ کہ سامعین کے دل مسحور ہو رہے تھے۔ تخلص اردو زبان، دلچسپ لب و لہجہ، خیالات کی قدرت، موقعہ بروقتہ اندر بر عمل اشعار کی چاشنی سے محترمہ کی فصاحت و بلاغت اور قادر الکلامی کا اظہار ہوتا تھا۔ اشعار ہانگے ہانگے نہیں تھے۔ اُن کے اپنے تھے۔ طبعاً خود شاعر تھیں۔ گویا نظم و نثر پر برابر کی قدرت تھی۔ سلسلہ خیالات کہیں نہیں ٹوٹتا۔ زبان سے ایک چشمہ تکلم بہ رہا تھا جس سے حاضرین کے دل سیراب ہو رہے تھے۔

مجمع سے ایک آواز آئی۔

”مگر بے پردگی!“

فرداً جواب دیا۔ ”پردہ مردوں سے ہوتا ہے“

پھر کسی نے کہا۔ ”یہاں کوئی مرد نہیں؟“

فرمایا۔ ”ہو رہے۔۔۔ مگر اپنے بھائیوں اور بیٹوں سے پردہ کیسا؟“

پردے میں نہ زور خطاب رہتا ہے۔ نہ جوش بیان۔ تم سب میرے بھائی

اور بیٹے ہو۔ کہو نہیں؟“

اس پر تمام جلسہ میں تالیاں کا شور برپا ہو گیا۔ اور کافی دیر تک رہا۔ جلسہ کافی دیر تک ہوا۔ عوام اپنے دلوں میں محترمہ کی طلاقتِ لسان کے اثرات لے کر گئے۔

جب مارچ ۱۹۴۷ء میں مسلم لیگ کے سالانہ جلسہ سے ایک دو روز قبل سکندری حکومت سے خاکساروں کا تصادم ہو گیا۔ لاہور میں گولی چل گئی۔ اور علامہ مشرانی کو دہلی میں گرفتار کیا گیا۔ تو خاکسار تحریک سرد پڑ گئی۔

محترمہ سیدہ اختر پھر پنجاب میں تو نہ آسکیں۔ اپنے قریب و جوار میں قومی خدمات انجام دیتی رہیں۔ مگر — تقسیم ہند کے بعد — ہندو کی مسلم آزار پالیسی بروٹے کار آئی۔ تو سیدہ اختر جو ایک مخلص مسلمان آئینہ بیان مقرر اور قوم کی ہمدرد تھیں۔ مہاسبھائی غضب سے کس طرح محفوظ رہیں۔ ان کی ادران کے مفنڈر شہرہ کی کڑی نگرانی ہونے لگی۔ حکومت ہند نے ان کی جائداد ضبط کر لی۔ جس کا اظہار محترمہ نے اپنے ایک اخباری مضمون میں کیا۔

افسوس! ۱۹۴۷ء کے ہنگامہ کے بعد خاکسار تحریک پھر نہ اُبھری

علامہ مشرقی نے پاکستان کے قیام کے بعد پھر کوشش کی۔ مگر حکومت نے نہیں
سیفٹی ایکٹ کے ماتحت نظر بند کر دیا۔

علامہ مشرقی اگر فوجی تنظیم کر کے مسلم لیگ یا مسلم لیگی حکومت کے معاون
بن جائے۔ تو ملک و قوم کی بہترین خدمت انجام دیتے۔ خصوصاً ایسی حالت
میں جبکہ بھارت کے "مشکون مزاج" یہاں منتری بات بانٹا پرو دھکیاں دیتے
اور حکومت پاکستان کے ساتھ ریشہ وراثتیاں کرتے ہیں۔

لیکن علامہ مشرقی قائد اعظم کا مقام حاصل کرنا، اور قوم کا واحد لیڈر
بنا چاہتے تھے۔ جو ناممکن تھا۔ نتیجہ یہ ہوا۔ کہ خاکسار تحریک دم نوڑ کر رہ گئی۔
اور ہمیں علامہ مشرقی جیسے آتش بیان اور سیدہ اختر جیسی فصیح السان خالون
کے خیالات سے محروم ہونا پڑا۔

اے بسا آرزو کہ خاک شدہ

مس فاطمہ جناح

قائد اعظم محمد علی جناح کی بہن۔ مس فاطمہ جناح۔ جنہوں نے
سادی نمبر بھائی کی خدمت میں صرف کر دی۔ ان کی بیوی کی وفات کے بعد
ہمیشہ ان کی رفیق رہیں۔

قائد اعظم جہاں جاتے۔ وہ مانعہ ہوتیں۔ ایک طرف قائد اعظم مردوں
میں روح حیات پھونکتے۔ دوسری طرف مس فاطمہ عورتوں کو خواب غفلت
سے جگاتیں۔

ان کی گفتگو بیروں میں تو قائد اعظم کے تندہ، روانی، دراندازہ بیان کی
خصوصیات پائی جاتی تھیں۔ وہ پاکستانی عورتوں کو مذہبی و فنی قبود میں
رہ کر ترقی کے گرسکھاتیں۔ انہوں نے سنسب لطیف کو یہ جرات نہیں دلائی
کہ وہ گھروں کی چار دیواری سے باہر نکل آئیں۔ پردہ کی دھجیاں اٹھا کر

مردوں کے شانہ بشانہ اپنی نسوانیت کو رسوا کریں۔ بہت دفعہ انگلستان گئیں۔ کبھی بیان نہیں کیا۔ کہ پاکستانی مستورات کی اکثریت بے حجاب ہو کر بادۂ مغرب کے جام نوش کر رہی ہیں۔ انہوں نے ہر موقع پر عورتوں کو انتظام خانہ داری، بچوں کی پرورش، حصولِ تعلیم، شعائرِ اسلام کی پابندی۔ اور قومی خدمت کی تلقین کی۔ کیونکہ پاکستان کے حالات اور اسلامی معاشیات یہ اجازت نہیں دیتے۔ کہ — مشرقی عورت — مغربی عورت کی طرح ادلاؤ کی پرورش کرے۔ نہ شوہر کی خدمت ملحوظ خاطر رکھے۔ اور نہ مذہبی احکام کی پابندی ہے۔ اس تہذیب و آزادی اور طریق معاشرت سے تو مغرب کے سیاست دان اور مدیر بھی تنگ آئے ہوئے ہیں۔ جس کی طرف ہماری بعض بلند پایہ آزاد منش خواتین رہنمائی فرما رہی ہیں۔

میں فاطمہ ترقی کی حامی ہیں۔ مگر خود سری کی نہیں۔ وہ عورتوں کو میدانِ جدوجہد میں آنے کی دعوت دیتی ہیں۔ لیکن بے راہروی کا سبق نہیں پڑھاتیں۔

ان کے نام پر کئی زمانہ طبی و تعلیمی سکول و کالج قائم ہوئے ہیں جو نہایت کامیابی سے چل رہے ہیں۔

قائدِ اعظم کی وفات سے انہیں سخت صدمہ ہوا۔ وہی ان کا ایک

سہارا تھے۔ مگر مشیت ایزدی کو کسی کا دوام منظور نہیں۔ پاکستان۔
 ہندوستان۔ اور دوسرے مشرقی و مغربی ممالک سے بدیل القدر بادشاہوں
 دزرا۔ امرا۔ مشاہیر اسلام کے بے شمار بیانات ہندوئی میوسول ہوئے۔ بس
 فاطمہ جناح نے اس روح فرسا حادثہ کو نہایت صبر و سکون سے برداشت
 کیا۔ ان کے مقاصد کی اشاعت میں سرگرم رہیں۔ تمام پاکستان کا دور، کیا
 اور محترم بھائی کے فرمودہ اصول

یقین ————— اطاعت ————— تنہیم

کی تلقین کی۔ لوگوں کو سید سے راستے پر چلنے کی ہدایت فرمائی۔ وہ راستہ جو
 پس اقتادہ اقوام کو منزل مقصود پر پہنچاتا ہے۔
 انہوں نے ہر مناسب موقع پر بیانات شایع کئے ہیں اتحاد۔ ضبط اور
 عزم کا پیغام دیا۔

س فاطمہ جناح نے اپنے بھائی کی تعلیم۔ اصول اور مقصد کی اشاعت
 کی سر توڑ کوشش کی۔ اور ان تباہ کن طاقتوں سے جو ترقی کی راہ میں سائیں
 ہیں۔ دور رسنے کی ہدایت فرمائی۔

یہ امر نہایت افسوسناک ہے۔ کہ قائد اعظم کی وفات کے بعد انہیں
 بالکل نظر انداز کر دیا گیا۔ معمولی تقریبات کے پردہ گرام بھی بس فاطمہ جناح کے

نام سے خالی نظر آنے لگے۔

جب شاہ ایران ۱۹۵۰ء میں پاکستان آئے تو مس فاطمہ جناح کو نشہ عزت میں بھیں۔ اور کسی موقع پر موصوفہ کو نہ دیکھا گیا۔

مگر بالآخر نظر شاہ نے اس حیرت انگیز کمی کو محسوس کیا۔ اور وہ خود ان کی ملاقات کے لئے انکی کوٹھی پر گئے۔ ان سے دیر تک بات چیت کی۔ قائد اعظم کی ایک بہترین بڑی تصویر جو ایران کے بڑے فن کار نے نہایت محنت سے تیار کی تھی، پیش کی۔ ایک قیمتی قالین نذر کیا۔ اور ایران آنے کی دعوت دی۔

شاہ ایران کے اس مدبرانہ اقدام نے سازدردین پر وہ کوٹھرتا نہ بام کر دیا۔ تمام پاکستان میں مس فاطمہ جناح کی کس پرسی کی وجوہ معلوم ہو گئیں اور ان کی قدر عوام کے دلوں میں پہلے سے زیادہ ہو گئی۔

مس فاطمہ جناح نہایت قابل، فصیح اللسان، مدبر اور عالی درجہ خاتون ہیں۔ جنہوں نے قائد اعظم کے بعد ان کا کام جاری رکھا۔

مس نور

مس نور — ایک پاکستانی خاتون — بڑی دلیر اور نہایت
قابل تھی۔ وہ دوسری جنگ عالمگیر میں ایک فضائی فوج میں بھرتی ہوئی اور
جلدی ہی اسٹنٹ ایکشن آفیسر کے عہدے پر پہنچ گئی۔
اس نے اکثر سخت خطرناک موقعوں پر نہایت دثوار اور جان
جو کھوں کے کام انجام دیئے۔
وہ پہلی عورت تھی، جو دشمن کے مقبوضہ فرانس میں داخل ہو گئی اور
بڑی قابلیت سے اپنی خداداد شجاعت کے جوہر دکھائے۔
گٹاپو (جرمن خفیہ پولیس) نے اسے گرفتار کر لیا۔ اس سے برطانی
ہوائی فوج اور دوسرے ہمراہیوں کے راز معلوم کرنے کی کوشش کی۔ لیکن
وہ ناکام رہے۔ مس نور پر بہت تشدد کیا، اور بہت سے حوصلہ شکن حربے

استعمال کئے۔ لیکن اس جانباز خاتون نے کچھ نہ بتایا۔ آخر اسے ۱۹۷۴ء میں
بمقام ڈاچیولے جایا گیا۔ اور وہاں گولی مار دی گئی۔

اسے معلوم تھا کہ رازداری میں جان سلامت نہیں رہے گی۔ مگر
اس نے کوئی پروا نہیں کی۔ اور اپنی حکومت اور فوج کے راز سینے میں لے کر
سموت کا نشانہ ہو گئی۔

برطانیہ نے اس کی بہادری کی داد دی۔ اور سب سے بڑے جنگی اعزاز
”جارج کراس“ سے اس کی قدر افزائی کی۔

مس نور کا بھائی ولایت خاں جو پاکستان ہوس لنڈن کا ایک افسر تھا
اپریل ۱۹۷۹ء میں اپنی مرحوم بہن کا یہ اعزاز (تمغہ) لینے کے لئے بکننگم پولیس
میں گیا۔ یہ خاتون گذشتہ جنگ عالمگیر کی ہیروئن تسلیم کی گئی۔

وہ رفاہ عام کے خیالات و جذبات میں جوان ہوئی۔ بچوں کے لئے
پروگرام نشر کرتی۔ اور پریوں کی دلچسپ کہانیاں لکھتی۔

مگر وہ ماتا ہری کی طرح دلفریب نہ تھی۔ اور نہ محض خیال آرائیاں
کرنے والی۔ اس نے اکثر خطرناک اوقات میں تن تنہا بیڈت انگیز اور مشکل
ترین کام سر انجام دیئے۔

سرکاری علائقہ میں لکھا تھا کہ

”مس نور اسٹنٹ سیکشن آفیسر نے بارہ ماہ کے عرصہ میں

نمایاں اخلاقی اور جسمانی ہمت کا مظاہرہ کیا۔“

مس نور کے والد پیر عنایت شاہ تحریک صوفی کے لیڈر۔ مغربی علوم

کے ماہر اور پیرس یونیورسٹی کے پروفیسر تھے۔ اس کی والدہ ادرودوسرے

رشتہ دار بھی یورپ میں اقامت گزین تھے۔

مس خدیجہ بیگم

مس خدیجہ فیروز الدین ایم اے، ایل ایل ڈی، پاکستان کی نامور اور قابل ترین خاتون ہیں۔ جنہوں نے باقاعدہ انگریزی تعلیم حاصل کی۔ اور اپنی شبانہ روز کی محنت اور ذہانت سے اعزاز کے ساتھ ایم اے پاس کیا۔ جو سب سے بڑا تعلیمی مہیا رہے۔

مس خدیجہ بیگم کو آزاد خیال، وارفتہ سراج اور فیشن کی دلدادہ طالبات کے ساتھ برسوں ہم جلس رہنے کا شرف حاصل رہا۔ سکول اور کالج کی چار دیواری میں نسیم مغرب نے چمنستان پاکستان کی نوزخ کلیوں کو گنگو گدا کر شوخ و شنگ بنایا۔ تیز و تند اندھیوں نے عصمت و حیا کے پھولوں کے گریبان چاک کر دیئے۔ عریانی و بے حجابی کا لباس زیب تن کیا۔ برقع تو کیا۔ چادریں بھی اٹگیش۔ ملل کے دوپٹے سر سے سرکا کر گئے ہیں اپرے۔ یا

ہوا کے زبردست جھونکوں کی لپیٹ میں اگر غائب ہو گئے۔
 مگر۔۔۔ ضعیفہ بیگم۔۔۔ پران طوفانوں کا کچھ اثر نہ ہوا۔ جیسے وہ گھر
 کی چار دیواریں میں تھی۔ ویسے سکول اور کالج کے کمروں میں۔ اسلامی شعائر
 کو اپنا رفیقِ حال بنایا۔ نہ یہی تعلیم کو فنی تعلیم پر مقدم جاتا۔ جہاں گیشیں برقع میں۔
 پردہ کا خاص خیال رکھا۔ موجودہ ترقی پسند عورتوں کی طرح مردوں کے جلسوں
 میں نہ گئیں۔ نہ تقریریں کہیں۔ ان کی عملی جدوجہد طبقہ نسوان تک محدود مرکوز
 رہی۔ وہ ایک حقیقی اسلامی عورت کی ناپید مثال ہیں۔ ان کے خیالات نہ
 اعمال پاکیزہ و شائستہ ہیں۔

ایم اے نہایت شان سے پاس کیا۔ مدارس میں استانی رہیں۔ زمانہ مدارس
 کی ہیڈ ماسٹرس ہوئیں۔ انسپکٹر اور پرنسپل بھی بنیں۔ جس جگہ متعین ہوئیں۔ جہاں
 گیشیں۔ طبقہ نسوان میں ایک باخوشگوار تبدیلی پیدا ہو گئی۔ اسلامی عقائد۔ اسلامی
 اصول اور اسلامی ارکان کی پروری کی تلقین کی۔

متورانتا کے بڑے بڑے جلسوں کی صدارت کے فرائض سرانجام دیئے۔
 تقریریں کہیں۔ مگر ان کا لفظ فقط اسلامیت کے رنگ میں ڈوبا ہوا۔ اور ہر
 فقرہ ملی جذبہ بات سے معمور تھا۔

سلسلہ ملازمت میں نہایت دیانتداری سے اپنے فرائض انجام دیئے۔

تحقیق و تجسس اور عزم و استقلال ان کے فطری جوہر ہیں۔ اپنی زندگی محض تعلیم و
تعلیم اور درس و تدریس تک محدود نہیں رکھی۔ بلکہ پشتو کے مشہور ادیب
خوشحال خاں کے حالات و تصنیفات پر نہایت محنت سے ایک کتاب لکھی جس
پر انہیں ایل، ایل، ڈی (ڈاکٹر آف لٹریچر) کا اعزاز حاصل ہوا۔

وہ گویا اب ڈاکٹر مس خدیجہ فیروز الدین ام لے، ایل ایل ڈی ہیں۔ وہ پاکستان
کی واحد خاتون ہیں جنہیں یہ اعزاز ملا۔ جو طبقہ نسوان کے لئے موجب فخر و مباہات ہے

مس خدیجہ بیگم نے اپنی عمر اشاعتِ تعلیم۔ اصلاح نسوان اور عمرانی خدمات میں بسری
بعض بلند پایہ ادباء اور اوالو العزم شاہیر کی طرح اپنے علمی مشاغل میں اس قدر
مصروف و منہمک رہیں۔ کہ ازدواجی مخمونیوں پر علمی مشاغل کو ترجیح دی۔ ان کا محبوب
مشغلہ تعلیم و تدریس۔ اصلاح مناسرت اور علمی تحقیقات ہے۔

وہ نوجوان دلکیاں۔ آزادی پسند طالبات اور مغرب زدہ خواتین۔ جو
شعائر اسلام، شرعی فضائل اور قومی ضروریات سے بے نیاز نہیں۔ مس خدیجہ بیگم کی
طرف دیکھیں۔ کہ موجودہ حالات میں جبکہ ہر نوجوان لڑکی اور ہر مسلم خاتون
مغربی تہذیب کے تباہ کن اثرات سے متاثر ہے۔ انہوں نے کس بہادری اور
قابلیت سے اپنے آپ کو محفوظ و مصئون رکھا۔

مریم خاتون

بہت سے خوشبودار پھول جو جنگل میں کھلتے ہیں۔ وہیں مر جھا کر معدوم ہو جاتے ہیں۔ اور کوئی انکے رنگ و بو سے مستفید نہیں ہوتا۔
بے شمار گہرا ہزار سمندر کی تہ میں پیدا ہوتے ہیں۔ اور وہیں دفن ہو جاتے ہیں۔ اور بازار ہستی میں اپنی آب و تاب دکھا نہیں سکتے۔
اسی طرح اکثر جو بہر قابل گوشتہ گنہامی میں فنا ہو جاتے ہیں۔ اور ہزاروں بوہنا، ذہین اور ترقی پذیر لڑکیاں — خاندانی مشکلات، سماجی قیود اور قدیم روایات کے باعث بوہنے نہیں پاتیں۔ اور جاہلانہ فضا میں اپنی زندگی ختم کر دیتی ہیں۔

انہی لڑکیوں میں سے ایک — مریم خاتون — تھیں۔ نہایتنا عالی خیال۔ روشن دماغ اور ہوش مند۔ وہ بکمال تمام ابتدائی تعلیم حاصل

کر سکی۔ بیسویں صدی کا آغاز تھا۔ حکومت اور پھر غیر ملکی حکومت۔ تعلیم کا اس قدر چرچا نہیں تھا۔ خصوصاً زنانہ مدارس بہت کم تھے۔ اس پر بڑے بوڑھے لڑکیوں کی تعلیم کو سرے سے بُرا سمجھتے تھے۔ پرائمری پاس کرنے کے بعد اس کے نانا سخت مزاحم ہوئے۔ اور ناچار اس کا سکول جانا بند کر دیا گیا۔ گھر میں ہی اردو فارسی کی تعلیم اور خوشنویسی کی مشق شروع کر دی۔

چند ہی سال میں اردو میں خاصی مہارت ہو گئی۔ اور فارسی کی چند

کتابیں بھی جس میں کریم اور گلستان بوستان وغیرہ شامل تھیں۔ پڑھ لیں۔ وہ چھوٹی چھوٹی کہانیاں اور اخلاقی مضامین نہایت خوبی سے لکھتی خوشنویسی میں کافی استعداد حاصل کر لی۔ چنانچہ وہ باقاعدہ کتابت کرنی لگی۔

جب ڈاکٹر اقبال کی کتاب ”ارمغان حجاز“ چھپی۔ میں ایک دوست

سے پڑھنے کے لئے لایا۔ اور مریم سے ذکر کیا۔ کہ یہ کتاب بھی خریدنی ہے۔ اس نے

کہا۔ ”آپ خواہ مخواہ خریدیں گے۔ مجھے کافی فرصت ہے میں لکھ دوں گی۔ چنانچہ

اس نے دو تین ہفتہ میں کتاب لکھ کر مجھے دیدی۔ میرے پاس پیام مشرق،

رموز و اسرار، ندبور عجم، بانگِ درا، تو موجود تھیں۔ مگر ضربِ کلیم، بالِ جبریل

اور جاوید نامہ کی کمی تھی۔ وہ بھی تین چار ماہ میں لکھ دیں۔ جو میرے پاس

بطور یادگار موجود ہیں۔

اس کی شادی خاندان کے ایک عزیز کے ساتھ کر دی گئی۔ جو میرے

پاس ہی رہتا تھا۔ دروس گیارہ سال کے بعد تین لڑکیاں چھوڑ کر اس دنیا سے رخصت ہو گیا۔

گھر کا تمام انتظام مریم کے سپرد تھا۔ وہ نہایت سلینڈر تھا، نیک سیرت جفاکش اور اعلیٰ معیار کا عقیدہ رکھتا۔ عموں و صواہر کی پابندی، کلام مجید کی تلاوت اور تہہ ہی و اخلاقی کتب کا مطالعہ اس کا بہترین مشغلہ تھا۔ یہی چھوٹی بہنوں اور لڑکیوں کو پڑھاتی۔ گھر ایک مختصر سا سکول بن گیا۔ ہمسائے کی لڑکیاں بھی آ کر استفادہ کرتی

اس کی دو بہنیں دو تین سال کے وقفہ سے بیاہی گئیں۔ اس نے اپنا تمام اثاثہ اور زیور انہی کی نذر کر دیا۔ لیکن دونوں بہنوں نے نہایت بد فطرت کم ظرف اور نالائق ثابت ہوئے۔ جن سے تاجدار علیحدگی اختیار کرنی پڑی۔ وہ اپنے ضعیف العمر باپ کے غم میں گھسی جاتی تھی۔ جس کے کوئی اولاد نہ رہتا تھی۔ اور سارے قہاندان کا بار کفالت اس کے کمزور کندھوں پر آ پڑا۔ لیکن ان صدمات و مشکلات میں وہ برابر کی شریک رہی۔ مگر اس کی عہمت روز بروز خراب ہوتی گئی۔

اس کا کوئی بھائی نہ تھا۔ ورثہ ماں کا کوئی بیٹا نہ لڑکیوں کا ماموں ——— انفاق سے محلہ کا ایک نوجوان لڑکا۔ اس کے باپ کے پاس آیا اور

سلام کر کے عرض کی۔ کہ ”میں منشی فاضل کا امتحان دینا چاہتا ہوں۔ آپ میری مدد کریں۔“ اس نے کہا۔ ”اچھا۔ آجایا کرو۔“ وہ آنے لگا گیا۔ اور سریم خاتون کے شوہر کی وفات کے بعد کہنے لگا۔ کہ ”آپ کو ضرورت ہے۔ مجھے اپنا بیٹا بنا لیجئے۔“ وہ بہت متاثر ہوا۔ اس کی آنکھیں نمناک تھیں۔ اس کے فوراً ہی بعد اس کے والد صاحب آئے۔ انہوں نے بھی اس کی نہایت خلوص سے تائید کی۔

مریم بہت خوش تھی۔ کہ اسے ایک قابل بھائی مل گیا۔ چھوٹی لڑکیاں جانوں میں پھولی نہ سماتی تھیں۔ کچھ انہیں خدا نے ناموں سے دیا۔ مریم کے والد کو بے اندازہ مسرت تھی۔ کہ ایسا ہوتا ہوا بیٹا ہاتھ آ گیا۔ غرض کہ سارے خاندان کے لئے اس کی ہستی نعمت غیر مترقبہ تھی۔ وہ شاعر بھی تھا۔ میرے تمام احباب ہر ایک تقریباً پر اسے بھی میرے ساتھ مدعو کرتے۔

وہ چھ سال میرے ہاں رہا۔ منشی فاضل ہوا۔ میٹرک پاس کیا۔ اور نتیجہ نکلنے ہی میٹرک کے ایل۔ لیارام مرحوم (ہیڈ ماسٹر رنگ محل مشن ہائی سکول لاہور) نے اس کو ماسٹر کی جگہ دے دی۔ وہ امرت سر سے لاہور آ گیا۔ اور یہ ملازمت اس کے لئے ہم سے عیدنگی کا موجب ہوئی۔

مریم خاتون کو اس سے بہت محبت تھی۔ وہ بھی اس سے پیار کرتا تھا چھوٹی وہ کیاں ہر وقت اس کو یاد کرتیں۔ اور

”پتہ ناموں آجیا آجیا! جی بھلا جا“

کا کا کروں کو تسلی دیتیں۔ مگر چند ناموں نہ آیا۔

باپ کی عنینٹی، بہنوں کی مصیبت، بیٹیوں کا فکر، ثاقب کی بیوفائی اور دیگر پریشان کن حالات نے اسے قلبی و دعاغی عوارض میں مبتلا کر دیا۔ دو تین ماہ سخت تکلیف اٹھا کر ہم سال کی عمر میں اس دنیا سے رحلت کر گئی۔

چار سال کے بعد۔۔۔ ثاقب کا خط موصول ہوا۔۔۔

محترم پدرِ فراموشیدہ!

تسلیات۔ چند دن ہوئے۔ کہ مجھے مسٹر سعید نے آپا مریم کی وفات کی خبر سنائی۔ یہ خبر بقی سوزاں کی طرح میری روح پر گری۔ تمام ماضی سمٹ کر میرے تخیل میں اُبھر آیا۔ میرے ضمیر کے تمام انسانیت سوز جرم، جنہیں سرورِ ایام نے مدھم کر دیا تھا۔ پھر سے نمایاں ہو گئے۔

مجھے آپا کی وفات کا خیال غیر یقینی سا معلوم دیتا ہے۔ میں تعجب کرتا ہوں۔ کہ کیا وہ واقعی فوت ہو گئی ہیں۔ صد سہ نا قابلِ بیان ہے۔ میں پاگل ہو جاتا ہوں۔ جب ان کی وفات کا خیال آتا ہے۔ میرے ذہن میں ایک تیز آواز گونج اٹھتی ہے۔

”تم غلط ہو۔ تمہاری بڑی آپا زندہ ہے۔ ابھی اس کے کاروان

حیات کے کوچ کا وقت نہیں آیا۔" موت نے انہیں بے وقت آپ کے
 ہاتھوں سے پھین لیا ہے۔ خدا انہیں غریقِ رحمت کرے۔ وہ گھر کی رونق
 اور سنجیدگی تھیں۔

شاقب رزی نئی دہلی

چند روز کے بعد — شاقب امرت سر آیا۔ والدہ مریم کے پاس
 بیٹھ کر بہت دیر تک روتا رہا۔ ایک دن میرے ساتھ اس کی قبر پر گیا۔ محبت
 کے پھول اس کی قبر پر چڑھائے۔ فاتحہ کے وقت عجیب محویت کا عالم تھا۔
 اور دل کے کانوں میں ایک دل سوز آواز آ رہی تھی۔

کشتی کہ دار و الفت نگزار دست ہیں سال
 بجز تازہ گر نیالی بمزار خواہی آمد

(فتح)

مثنوی عورت

یہ کہانی، ایک حسین معرّفح ہے۔ عورت کی شرافت، نظم و
 ضبط، خانہ داری، فرعی شناسی اور نیک سائیلی کا۔ اسے
 پڑھئے اور غور کیجئے۔ کہ ایک قابل عورت کس طرح حسن اخلاق
 اور نور بعیرت سے اپنے گھر کو بہشت کا نمونہ بناتی۔ اور مسابہ
 کی تسخیر قلب میں معجزانہ استعداد رکھتی ہے۔

ہم دو نفر تھے۔ میں اور میری بیوی۔ اور ہم کو عارضی طور پر کرائے کے
 مکان کی ضرورت تھی۔ نمبر ۲ کا آدھا حصہ کرائے پر ملا۔ باقی آدھے میں مالک
 مکان رہتے تھے۔ وہاں بیوی تھی اور پانچ بچے۔ یہ قصہ مالک کی بیوی کے
 بارے میں ہے۔

چونکہ وہ پردہ نہیں کرتی تھیں۔ اس لئے مجھے ان کو دیکھنے کا اتفاق

ہو گیا۔ شکفتہ چہرہ، آنکھوں میں پاکبازی، نسوانی حیا اور ذکاوت۔ لمبا قد
مضبوط گٹھا ہوا جسم۔

جب میں مالک مکان سے کرایہ طے کرنے گیا تھا۔ تو ان کے ساتھ وہ بھی
تھیں۔ انہوں نے گفتگو میں کوئی حصہ نہیں لیا۔ مگر پھر بھی ان کی شخصیت ماحول
پر چھائی ہوئی معلوم ہوتی تھی۔

میرے اس پر فضا مقام میں قیام کا مطلب یہ تھا کہ میں یکسوئی کے ساتھ
ایک کتاب لکھنی چاہتا تھا۔ اور بیوی کو اس لئے ساتھ لے گیا تھا کہ وہ میری اسکینس
کاشیال مجھ سے زیادہ رکھ سکتی ہیں۔ بہر حال مکان میں بسنے کے فوراً بعد میں نے
اپنا کام شروع کر دیا۔

دو ہی دن میں مالک مکان کے خاندان کے بارے میں جو کچھ ہم نے
دیکھا۔ اس سے ہم پر بڑا گہرا اثر پڑا۔ ان کا دن رات کے تین بجے شروع
ہو جاتا تھا۔ مالک مکان کی بیوی جنہیں سب "آپابی" کہتے تھے۔ صبح سے پہلے
اٹھتیں ان کا سب سے بڑا بڑا کسی کارخانے میں کام کرتا تھا۔ اس صبح کے چار
بجے اپنے کام پر جانا ہوتا تھا۔ اس لئے آپابی چار بجے تک اسے کھانا تیار کر کے
دیتی تھیں۔ اس کے بعد دوسرے بچوں کو نماز کے لئے اٹھانے۔ انہیں ناشتہ
کرانے اور اسکول کو روانہ کرنے کی سرگرمیاں شروع ہو جاتی تھیں۔

لیکن آپابی کی مصروفیات بچوں سے متعلق ان خدمات سے فارغ ہونے

کے بعد بھی ختم نہ ہوتی تھیں۔ سارے دن گھر میں کچھ نہ کچھ سوتا رہتا تھا۔ کھانا پکانا
 کپڑے دھونا، چمن ہیں کچھ بونا بوانا، سینا پرونا، کارٹھنا، اچار وغیرہ ڈالنا، مرہ
 تیار کرتا وغیرہ وغیرہ۔

دن بھر آپا بی مشین کی طرح کام کرتی تھیں۔ مگر کچھ یہ نہیں کہ ان کے مزاج
 میں شہرت نہیں تھی۔ جس وقت دل بہلانے کی غرض سے اخلاقی گیت اور نعتیں
 گاتی تھیں۔ تو یہ معلوم ہونے لگتا تھا کہ کوئی ایسا موسیقار اپنے کمال فن کا مظاہرہ
 کر رہا ہے۔ جس کا ریاض برسوں کا ہے۔

مجھے یہ راتے قائم کرتے دیر نہ لگی۔ کہ مردہ ہی بڑے نہیں ہوتے بعض
 عورتیں بھی اس اعزاز کی جائز طور پر حقدار ہو سکتی ہیں۔

ان کی ایک بات میرے سے بڑی اثر آفرین ثابت ہوئی۔ روزانہ
 علی الصبح ایک شخص اپنی ساری سے لے کر اجاتا تھا۔ اور مکان کے دروازے
 پر بیٹھ کر سارٹی پر کچھ گھنٹے لگاتا تھا۔

میں کتاب جلد سے جلد پوری کرنے کی دلچسپی میں تھا۔ علی الصبح اٹھ کر
 کام شروع کر دیا کرتا تھا۔ اس سارٹی دباے کی رگوں رگوں مجھے بہت بڑی
 معلوم ہوتی تھی۔ کیونکہ میرے کام میں شامل پڑتا تھا۔

کئی مرتبہ جھنجھلا جھنجھلا گیا۔ یہ شخص روز اسی وقت یہاں کیوں آن
 مرتا ہے؟ کیا اور نکلیاں نہیں ہیں۔ اور گھر نہیں ہیں؟

ایک دن معلوم ہوا۔ کہ اس کے روز آنے کا سبب کیا تھا۔ آپ اپنی روز اس
کو دوپہے دیتی تھیں۔ اذرا انہوں نے یہ دستور برسوں سے باندھ رکھا تھا۔ سارنگی
والا ہر روز سب سے پہلے ان ہی کے دروازے پر آن کر صدا دیتا تھا۔

عید نزدیک آگئی۔ میں غریب الدیار تھا۔ پھر ان دنوں میری مالی حالت
کچھ اچھی بھی نہیں تھی۔ ہم میاں بیوی نے فیصلہ کر لیا۔ کہ اب کے عید نہیں منائیں
تاکہ زیادہ خرچ نہ ہو۔ تھوار پر جیب ذرا زیادہ خالی ہو جایا کرتی ہے۔ اپنے موجود
حالات میں اس کی دوبارہ نمائندگی ذرا مشکل ہوگی۔

مگر آپ اپنی کے ماں عید منانے کی تیاریاں بڑے زور و شور سے ہو رہی تھیں
ہم میاں بیوی نے خود تو یہ سوچا تھا۔ کہ عید نہیں منائیں گے لیکن یہ سوال تھا کہ کیا
ہم اپنے پڑوسیوں کو سچی عید کے دن بطور تحفہ تحائف کچھ نہ دیں۔

مجھ میں اور میری بیوی میں اس موضوع پر ایک اچھی خاصی ڈیٹ
ہو گئی۔ میں یہ نہیں بتاؤں گا کہ کس نے کیا کہا یہ (BREACH OF FAITH)
ہوگی اور اس سے تپندہ درپندہ الجھنیں بھی واقع ہو سکتی ہیں۔ ایک فریق کی یہ
راے تھی کہ جب ہم نے کنایتا شکاری کو مد نظر رکھ کر عید کا انوار نہ منانے کا فیصلہ
کیا ہے تو اس پر ہمہ گیر عملدار آمد ہونا چاہیے۔ یعنی کسی بہانے کسی مد میں بھی روپیہ
خرچ نہ کیا جائے۔

اس کے برعکس دوسرے فریق کا یہ خیال تھا۔ کہ اتنے بھی کڑپین کی کیا

کمرے کی میز پر رکھ کر جو چیز جس بچے کے لئے تھی اسے دی۔

آپابی مسکراتی رہیں پھر بولیں "آپ لوگوں نے یہ تکلیف ناصح کی"

یہ فقرہ ایسے موقع پر سب ہی کہا کرتے ہیں۔ اور میں نے اس سے پہلے

اور اس کے بعد سینکڑوں جگہ سینکڑوں مرتبہ یہی فقرہ سنا ہے۔ لیکن آپابی کے

بچے کی گھلا دٹ طرز ادا کی تشریحی۔ الفاظ میں منکلم کے ولی تاثر کی بھنگار اور

پھر وہ غلو ص جو ان الفاظ کے ایک ایک حرف سے ٹپکا پڑتا تھا۔

میری بیوی نے جواب میں کچھ کہا سنا۔ مگر میں تو اسی تاثر ہی کے مزے لیتا

رہا۔ جو مجھے شہسوس ہوا۔

اس مقام پر عید کی شب کو بستی کے لوگ بڑے اہتمام درجوش و خموش

سے چرخاں کرتے ہیں۔ خوبی اتفاق کہ اس رات کو چاند تو نہیں تھا۔ مگر صاف و

شفاف آسمان پر تارے ہی تارے تھے۔ جو فوشما موتیوں کی طرح ڈگر ڈگر کیے

تھے۔ اوپر نورانی چراغوں کی بہار اور نگاہ کے سامنے ہر سمت روشنیوں کی

ظہاریں، بڑا نظر نوار اور دل اثرورسز منظر تھا۔

آپابی کے ہاں منیافت کی دھوم تھی۔ خبر نہیں کون کون آج رہا تھا۔

مردوں اور عورتوں کا تاننا بندھا ہوا تھا۔ اس روز وہاں ہر گھر میں منیافتوں

کا بھکر سا بندھا رہتا ہے۔ لیکن آنے والے زیادہ دیر نہیں ٹھرتے تھوڑی دیر بیٹھے۔

مبارک باد دی۔ کچھ باتیں چیتیں کیں۔ تھوڑا بہت کھایا پیا اور اٹھ کھڑے ہوئے۔

بہت سے لوگوں کے ہاں جانا ہوتا ہے۔ پیام کو اس طرح مختصر ترین نہ کیا جائے
تو بہت عزیزوں اور دوستوں کے ہاں جانے کی نوبت ہی نہ آئے۔ اور جس کے
ہاں نہ جائیں اسی کو گلہ رہے۔

کسی نے ہمارے دروازے پر دستک دی۔ آپا بی کا ایک بچہ تھا۔ انہوں
نے ہمیں بلایا تھا۔ ہم اس دعوت کو رد کرنے کے لئے کون سا پتھر کا دل لاتے۔
جا پہنچے۔

سارا گھر بقتلہ نوبنا ہوا اور بڑے کمرے میں قسم قسم کے نہ جانے کتنے
سارے کھانے چنے ہوئے تھے۔ ہم رسمی طور پر کچھ کھانے پینے کے بعد اپنے ہاں
واپس آئے مگر۔۔۔

اندر داخل ہوئے۔ تو جو کچھ دیکھا حیران و ششدر رہ گئے۔ ہمارے
کمرے کی میز پر بھی درجنوں قسم کے کھانے چنے ہوئے تھے۔ باورچی خانے میں آپا بی کی
طرف سے جو دروازہ کھلتا ہے۔ اس میں سے آن کر انہوں نے ہمارے گھر سچی عید کر
دی تھی۔

بچہ پورا اور میری بوی پراس نیک شریف ذی فہم درد مند عورت کی اس
بات کا کیا اثر ہو۔ یہ آپ خود بھی اندازہ کر سکتے ہیں۔ کیونکہ آپ پر بھی ضرور اسی قسم
کا اثر اس وقت طاری ہوگا۔

دعوتِ عالیٰ براس

رماتون

ارشادِ نبویؐ

(مرد و عورت کے لئے)

”تم میں سے ہر ایک نگران ہے۔ اور ہر ایک سے اس کی رعایا کے متعلق باز پرس کی جائے گی۔ امیر اپنی امارت کا نگران ہے۔ اور خادند اپنے گھروالوں کا نگران اور بیوی اپنے خاوند کے گھر اور اس کے بچوں کی نگران۔“

”دنیا کی سب سے بڑی نعمت نیک و صالح بیوی ہے۔“

”ہمدرد اور غم خوار بیوی خادند کے لئے اس کے دین کے کاموں میں بڑی

مدد ہے۔ عورت کا جہاد شوہر کے ساتھ اچھا رہنا ہے۔“

”تم میں سے اچھے لوگ وہ ہیں۔ جو اپنی بیویوں کے ساتھ اچھے ہیں۔ اور اپنے

اہل و عیال کے ساتھ محبت کا سلوک کرتے ہیں۔“

انسان کا جیسے جیسے ایمان زیادہ ہوتا ہے۔ ویسے ویسے عورتوں سے اس

کی محبت بڑھتی ہے۔“

دُخترانِ بِلّت

رازا و ترجمہ

تو لے دختر! حذر کر دہری سے مسلمان کو غزن کیسا کافری سے
 نہ کر غمازہ سے صن اپنا دل آویز تیری تیغ نگہ ہو نیز خونریز

نظر تیری ہے شمشیرِ قہرِ اداد نیامِ چشم سے کر اس کو آزاد
 دل زابد لیب اس نے ادا سے کہ جس نے آب دی اس کو حیا سے

ضمیرِ عمر بے پردہ ہوا ہے۔ کہ آب و رنگ سے وہ خوشنما ہے
 تو نورِ حق سے بیکہ اب جلوہ باری پس پردہ ہے جو باعدِ تجلی

جہاں مضبوط ہے ماڈن کے بل سے نہ سادان کی ہے ہنگام انزل سے
اگر یہ قوم نے نکتہ نہ سمجھا نظام کار برہم اس کا ہوگا

ہے دل ہی میں نگاہ پاک سادور نہ آئے گی نظر پردے سے باہر
میں پردے میں چشمِ دل - جنوں ہے یہ مکتب کیلئے اک سحر و قسوں ہے

وہ ملت جس نے سو طوفان اٹھائے زمائے کو کئی محشر دکھائے
ہے آیا پیش کیا - کیا پیش آئے فقط ماڈن کی پیشانی بتائے

جہاں ہیں تو سدا زندہ رہے گی ہزار اُمت مرے اور تو جھٹگی
بتوں پاک بن پردے میں رہ کر ہوں تیری گود میں مشیر و تشر

ہماری شام سے باہر سحر کر تو پڑھ قرآن - پھر پیدا اثر کر
نہیں معلوم ہے، قرأت نے تیری (فرخ) بدل دی شان - تقزیرِ عمر کی
(اقبال)

پروردگارت نسوانی

۱) اسلام نے خواتین کو علم حاصل کرنے سے کبھی نہیں روکا بلکہ بھجوائے
 طلب العلم فریضۃ علی کل مسلم و مسلمة ۱ یعنی عورت کو ہدایت
 کی گئی ہے۔ کہ وہ اپنے بچے میں علم کے زیور سے آراستہ کرے۔ تاکہ اسے مفوضہ فریض
 کی انجام دہی میں کسی قسم کی وقت کا سامنا نہ کرنا پڑے۔ اور اپنی ذمہ داریوں
 سے بوجہ امن عہدہ برآ ہو سکے۔ لیکن وہ علم و فن جس کا تعلق عورت کی
 ذمہ داریوں سے ہے۔ نہ اس کے حصول میں وقت ضائع کرنا بلا شک
 معیوب ہے۔ اور جو چیز معیوب ہے۔ وہ فطرت کا تقاضا نہیں۔

۲) اسلام عورت کو حکم دیتا ہے کہ وہ نامحرموں سے پردہ کرے کیونکہ
 ”نساء بیتا عزیزہ کے تحفظ کے لئے اور کوئی تبادل صورت نہ تھی۔ اور نہ
 نساء بیتا کے تحفظ کے لئے ”مردانیت“ مفوضہ سکتی تھی۔ ورنہ غلط منہ نام کا

ازوم لابدی تھا۔ اور خلط مقام کے باعث فرائض کا باہمی اختلاط بھی لازمی امر تھا، جس سے انتظامِ عالم کا قدرتی شیرازہ بکھر جاتا۔ اسی حقیقت کے پیش نظر منظم اعلیٰ نے عورت کو اس کے اصلی مقام اور فرائضِ منفسی کی طرف توجہ دلائی کہ

۱۔ عزت سے اپنے گھروں میں بیٹھو، زمانہ جاہلیت کی طرح بناؤ سنگار نہ دکھاتی پھرو۔

ج۔ اور اگر کسی اہم ضرورت کے پیش نظر گھر سے باہر جانا پڑا تو اپنے چہروں اور سینوں کو مضبوط چادر سے چھپالو۔

ج۔ اور اگر غیر محرم سے بات کرنی ہو تو من وراہِ حجاب۔

یہ قرآنی تصریحات کا مفہوم ہے۔ ان کے ظاہر و باطن دو امور کی شہادت دیتے ہیں، پردہ، اور فرائضِ نسوانی۔ پس وہ کون سا بد بخت ہے۔ جو ان تصریحات کی موجودگی میں پردہ کی ٹھوس حقیقت اور نسوانی فرائضِ شعبہ سے انکار کی جرات کرے۔ پردہ کی نوعیت میں اختلاف سہی تاہم اس کی حقیقت تو اتنی واضح اور عیاں ہے۔ جس میں ”تاویل“ کے لئے بھی کوئی گنجائش نہیں نکل آتی۔

(محترمہ حجاب و حجرات)

انشاپریس۔ لاہور میں چھپی

۱۰۰

تذکرہ
خواتین اسلام

۱۰

نسخہ امرتسری

ناشران

لائسنس پیس، مسلمان روڈ لاہور